

ፍኖተ ስብከት የስብከት መንገድ

በኢትዮጵያ ኦርቶዶክስ ተዋሕዶ ቤተክርስቲያን
ከዓመት እስከ ዓመት በሚከበሩ በዓላት ታሪክ ላይ
የተመሠረተ ትምህርታዊ ስብከት

አዘጋጅ፡- መ/ር አዲሱ ላቀው
በቅድስት ሥላሴ መንፈሳዊ ዩኒቨርሲቲ
ኮሌጅ B.Th

በምስራቅ ሸዋ ሀ/ስብከት ም/የስብከተ ወንጌል
ክፍል ኃላፊና የናዝሬት ደብረሰላም ቅዱስ
ገብርኤል ካቴድራል ቤ/ክ የስብከተ ወንጌል
ክፍል ኃላፊ

- የመጀመሪያ እትም 2004
- ሁለተኛ 2005

© መብቱ በሕግ የተጠበቀ ነው

ዲ/ን አዲሱ ላቀው
ታኅሣሥ 2005 ዓ.ም
አዲስ አበባ፣ ኢትዮጵያ

የአዘጋጁ አድራሻ


+251-911-659752

E-mail: Addissu 03@yahoo.Com

የመጽሐፉ ከሸር ዲዛይን
በወ/ሮ ሕሊና ተዘራ

四、少田、少地

[illegible]



ምስጋና

«ሳትደክም ሁሉን ትሸክሣለህ

ሳታገደል ለሁሉ ትመግባለህ፤

ሳትነጥፍ ለሁሉ ታደርጋለህ፤

ሳትዘነጋ ሁሉን ታስባለህ፤

ሳትተኛ ሁሉን ትጠብቃለህ፤

ቸል ሳትል ሁሉን ትሰማለህ፤

ሳትቀበል ለሁሉ ትተዋለህ፡፡»

(ቅዱስ ዮሐንስ መጻፈ ነገድንድ)

ክብር እና ምስጋና ለሕንተ ይሁን፡፡

ጊዜያቸውን በመስጠት የተባበሩባቸዋል፤

- መጋቤ ሐዲስ ይልማ ቸርነት፤ መጋቤ ምሥጢር ገብረ ሕይወት ፋንታሁን እና መ/ር ጋሻው ዘመነ እግዚአብሔር ጸጋቸውን ያብዛላቸዋል፡፡

- ለሃይማኖት ቤተሰቦች በሙሉ መልእክ ሕይወት አባ ገብረ ሕይወት በቀለ፤ መ/ር ዳዊት ጥበቡ፤ መ/ር ዘኤልያስ ወ/ሚካኤል፤ መ/ር ጸጋዬ መኮነን፤ ቀሊስ ሰይፉ ውሂበ፤ እግዚአብሔር ይጠብቅልኝ፡፡

- አቶ ያለው ወዴንና ቤተሰቦችን ወ/ሮ ይካኑ አይቸውና ቤተሰቦቿን ወ/ሮ እታፈራሁ በተላና ቤተሰቦቿን ክልብ የሆነ ምስጋዬን እያቀረብኩ እግዚአብሔር ኑሮአቸውን ይባርክ፡፡

ስጦታ

ከ _____

ለ _____

ቀን _____

መግቢያ

“የእግዚአብሔር በዓላት በየዘመናቸው የምታውጃቸው የተቀደሱ ጉባኤ ናቸው”። (ዘሌ.23÷4)

የኢትዮጵያ ኦርቶዶክስ ተዋሕዶ ቤተ ክርስቲያን ሰማያዊውን አጀንዳ ማዕከል ያደረገ፣ በጥያቄ የደከመውን ትውልድ፣ ልብ የሚሳርፍ ዘመን ተሻጋሪና ማራኪ ሥርዓተ አምልኮ ያላት ጥንታዊትና ሐዋርያዊት ቤተክርስቲያን ናት።

አምልኮን በቃልና በተግባር የምታሳየን እናት ቤተክርስቲያናችን የውስጥ ውበቷን የሚገልጹላት ልጆች ትፈልጋለችና እኔም የድርሻየን ለመወጣት ብዕራን አነሣሁ።

ከሥርዓተ አምልኮዋ አንዱ የሆነው የበዓላትን አከባበር መጽሐፍ ቅዱሳዊ ይዘቱን በማስጠበቅ ለአገልጋዮች፣ ለሰንበት ትምህርት ቤት ወጣቶችና ለምዕመናን መማሪያና ማስተማሪያነት ያገለግል ዘንድ ፍኖተ ስብከት በሚል ርእስ ይህንን መጽሐፍ አዘጋጅቻለሁ። ቅድስት ቤተክርስቲያናችን በምታከብራቸው ዓመታዊ ክብረ በዓላት ታሪክ ላይ የተመሠረተ ትምህርትና መልእክት በዐሥራ ሦስት ንዑሳን ክፍሎች ከፋፍዬ በማዘጋጀት ለአንባብያን አበርክቻለሁ።

“ቀንን የሚያከብር ለጌታ ብሎ ያከብራል”

(ሮሜ.14÷6)

ከአዘጋጁ

ክፍል አንድ

መስከረም

አንድ፡ ዘመኑን እየዋጃችሁ በጥበብ ተመላለሱ ..	12
ሁለት፡ ለአንተ ልትሆን አልተፈቀደም	16
ዐሥራ ሰባት፡ የመስቀል እንቅፋት ተወግዷል	20
ሃያ አንድ፡ ትውልድ ሁሉ ብዕራት ይሉኛል	25
ሃያ ዘጠኝ፡ ሴቶችም እስከሞት ድረስ ተደበደቡ	25

ክፍል ሁለት

ጥቅምት

አምስት፡ የጻድቃን መታሰቢያ ለዘላለም ይኖራል	27
ዐሥራ አራት፡ ከመካከላቸው ውጤት የተለያችሁ ሁኑ	27
ዐሥራ ሰባት፡ ሰማይ ተከፍቶ የእግዚአብሔርን ክብር አየ	30
ሃያ ሰባት፡ በእርሱም ቀስል እኛ ተፈወስን	30

ገጻር

ስድስት፡ የሕፃኑን ነፍስ የሚፈልገው ሞቷልና.....	31
ሰባት፡ እግዚአብሔር በቅዱሳኑ ላይ ድንቅ ነው.....	32
አሥራ ሁለት፡ የማይረሳ ሌሊት.....	34
ሃያ አንድ፡ ኢካቦድ	37
ሃያ አምስት፡ ከክርስቶስ ፍቅር ማን ይለየናል?	39

ክፍል አራት

ታኅሣሥ

አንድ፡ እንደ እግዚአብሔርም ቃል አደረገ	42
ሦስት፡ ስለቴን ይገፍ ወደ ቤትህ እገባለሁ.....	45
አሥራ ዘጠኝ፡ ከእጄስ የሚያድናችሁ ማነው?.....	47
ሃያ ሁለት፡ እንደ ቃልህ ይሁንልኝ.....	50
ሃያ አራት፡ የቅኖች ትውልድ ትባረካለች.....	53
ሃያ ስምንት እና ሃያ ዘጠኝ፡ ዛሬ በዳዊት ከተማ መድኃኒት ተወልዶላችኋል	55

ክፍል አምስት

ጥር

አንድ፡ ይህንን ኃጢአት አትቁጠርባቸው.....	60
ስድስት፡ የማይመረመር አምላክ በሥጋ ተገለጠ	62
ሰባት፡ ባቢሎን	63
ዐሥራ አንድ፡ ጽድቅን ሁሉ መፈጸም ይገባናል.....	65
ዐሥራ ሁለት፡ መልካሙን የወይን ጠጅ ለምን አዘገያችሁት?	67
ዐሥራ ስምንት፡ ዘወትር ለሞት ተላልፈን እንሰጣለን.....	70
ሃያ አንድ፡ ከእንግዲህ ወዲህ በጌታ የሚሞቱ ብፁዓን ናቸው ሥራቸውም ይከተላቸዋል.....	72

ክፍል ስድስት

የካቲት

ስምንት፡ ዓይኖቼ ማዳንገን አይተዋል	74
ዐሥራ ስድስት፡ ከመረጥኳቸው ጋር ቃል ኪዳኔን አደረኩ.....	77

ክፍል ሰባት

መጋቢት

አምስት፡ የጻድቃን ሞት እኔ ልሙት ፍጻሜዬም እንደነ አርሱ ፍጻሜዬ ትሁን	79
---	----

ሆሳዕና፡ ፈትታችሁ አምጡልኝ	82
ሰሙኅ ሕማማት፡	85
ጸሎተ ሐሙስ፡.....	86
በቅለት፡ አንዱ ስለሁሉ ሞተ.....	88
ትንሣኤ፡ እንደተናገረ ተነሥቷል	91

ክፍል ስምንት

ሚያዚያ

ሃያ ሦስት፡ እስከ ሞት ድረስ የታመንህ ሁን	94
-----------------------------------	----

ክፍል ዘጠኝ

ግንቦት

አንድ፡ ከሊባኖስ የሚፈስ ወንዝ ነሽ	96
ዕርገት፡ እያዩት ወደ ሰማይ ዐረገ	98
ዐሥራ አንድ፡ ለጌታ በልባችሁ ተቀኙና ዘምሩ	101
ዐሥራ ሁለት፡ እግዚአብሔር የጻድቃንን አጥንቶቻቸውን ሁሉ ይጠብቃል	103
ጳጳራዊ፡ በባሪያዎቹ ላይ መንፈሴን አፈስሳለሁ.....	104
ሃያ አንድ፡ ጌታ ካንቺ ጋር ነው	105

ክፍል ዐሥር

ሰኔ

ዐሥራ ሁለት፡ መላእክቱን ስለአንተ ያዝዛቸዋልና.....	107
ዐሥራ ሰባት፡ እምነት ቢኖራችሁ ይህንን ተራራ ወደዚያ እለፍ ብትሉት ያልፋል	111
ሃያ እና ሃያ አንድ፡ መቅደሱን በአርያም አነፀ	113
ሠላሳ፡ አንተ ሕፃን ሆይ የልዑል ነቢይ ትባላለህ.....	115

ክፍል ዐሥራ አንድ

ሐምሌ

አምስት፡ ስለ አንተ ቀኑን ሁሉ እንገደላለን	116
ሰባት፡ በፊትህ ሞገስ አግኝቼ እንደ ሆነ ባሪያህን አትለፈኝ?.....	126
ዐሥራ ዘጠኝ፡ በእሳትና በውኃ መካከል አለፍን.....	129

ክፍል ዐሥራ ሁለት

ነሐሴ

ሰባት፡ አንቺ ከሴቶች መካከል ተለይተሽ የተባረክሽ ነሽ	131
አሥራ ሦስት፡ በዚህ መሆን ለኛ መልካም ነው	134
አሥራ ስድስት፡ አቤቱ ወደ ዕረፍትህ ተነሥ አንተና የመቅደስህ ታቦት	137
ሃያ አራት፡ የጻድቅ መታሰቢያ ለበረከት ነው	141

ክፍል ዐሥራ ሦስት

ጳጉሜን

ሦስት፡ መልአኬን በፊትህ እልካለሁ፡.....	143
-----------------------------	-----

መስከረም አንድ
ርእሰ ዐውደ ዓመት

የዕለቱ የትምህርት ርእስ

“ዘመኑን እየዋጃችሁ በጥበብ ተመላለሱ” (ቆላ 4+5)

ዓመታትንና ዘመናትን የሚያመላልስ፣ የሚያመጣ የሰከንድ፣ የደቂቃ፣ የሠዓታት፣ የዕለታት፣ የሳምንታት፣ የወራት፣ የዓመታትና የዘመናት ባለቤት እግዚአብሔር ሲሆን ይህን ዓለም ከመፍጠሩ በፊት የነበረ! ዓለምን ፈጥሮ በፍቅር የሚገዛ ዓለምንም አሳልፎ የሚሮር በማንም በምንም እንደ ዘመናት የማይፈራረቅና የማይለወጥ የማይቀየርም እርሱ እግዚአብሔር ብቻ ነው።

“አንተህ አንተ ከመ ወዓመቲክኒ ዘእየኃልቅ።”

“አንተ ግን ለዘላለም ያው ነህ የእድሜህም ዘመን ወሰን ማለቂያ የለውም”
(መዝ 102÷27)

ከአባታችን አዳም ጀምሮ ብዙ ትውልድ በዚህች ምድር ላይ ተመላልሷል። ወጥቷል ወርዷል አልፏል። ዘመን ሲያልፍ ዘመን ሲተካ ሰው ሲያልፍ ሰው ሲተካ ዛሬ ላይ ደርሰናል። ነቢዩ እግዚአብሔር ቅዱስ ዳዊት በመዝሙሩ «ሰውስ ዘመኑ እንደ ሣር ነው እንደ ዱር አበባ እንዲሁ ያብባል። ነፋስ በነፈሰበት ጊዜ ያልፋል» (መዝ. 102÷15:16)።

ይህም ቃል በአዳም ልጆች ሁሉ ላይ ሲሠራ ኖሮ ከአሁኑ ትውልድ ደርሷል። ቋሚ የቆየ የሚመስለው የአሁኑ ዘመን ትውልድ ግን ሊያስተውለው የሚገባ አንድ ዐቢይ ቁም ነገር አለ። ይኸውም ከእርሱ

በፊት የነበረው ትውልድ ቦታውን ለአሁኑ እንደለቀቀ ሁሉ ይኸውም ትውልድ በበኩሉ አላፊ /የሚያልፍ/ መሆኑን አይቀሬ ነው።

ትምህርት

• በሥጋ ፈቃድ የኖርንበትና የተመላለሰንበት ዘመን ይበቃናል።
“ እእምሩ ከመ በጽሐ ጊዜሁ ለነቂህ እምንዋም” «ከእንቅልፍ የምትነሱበት ሠዓት አሁን እንደደረሰ ዘመኑን እወቁ ካመንበት ጊዜ ይልቅ መዳናችን ዛሬ ወደኛ ቀርቦአል እንግዲህ የጨለማውን ሥራ አውጥተን የብርሃንን ጋሻ ጦር እንልበስ በቀን እንደምንሆን በአገባብ እንመላለስ።»

(ሮሜ 13+11)

• እግዚአብሔርን ባለመፍራትና ባለማወቅ የተመላለሰንበት ዘመን ይበቃናል።

የአሕዛብን ፈቃድ ያደረጋችሁበት በመዳራት በሥጋ ምቹትም፣ በስካርም፣ በዘፈንም፣ ያሳልክ በመጠጣት ነውርም ባለበት በጣዖት ማምለክ የተመላለሳችሁበት ያለፈው ዘመን ይበቃናል።
(1ኢጥ.4+3፣ዘፍ.19+20፣ ገላ.5+16፣ፊል.3+13)።

• በዘፈንና በስካር የተመላለሰንበት ዘመን ይበቃናል።

የሚሰክሩም በሌሊት ይሰክራሉ እኛ ግን ከቀን ስለሆነም የእምነትንና የፍቅርን ጥሩር የመዳንንም ተስፋ እንደ ራስ ቊር እየለበስን በመጠን እንኑር 1ተሰ 5÷7

• በዝሙትና በመዳራት የተመላለሰንበት ዘመን ይበቃናል።
(ሮሜ 13+12-15)

• በክርክርና በቅናት የተመላለሰንበት ዘመን ይበቃናል። (ሮሜ13+14)

• ኃጢአታችን ይደመስስ ዘንድ ንስሐ በመግባት ዘመኑን መዋጀት።
(የሐዋ 3+20)

አሁንስ ይላል እግዚአብሔር በፍጹም ልባችሁ በጾምም በለቅሶና በዋይታ ወደኔ ተመለሱ ልባችሁን እንጂ ልብሳችሁን አትቅደዱ (ት.ሊዩ 2÷12)

• በፍቅርና በሰላም ከሁሉም ሰው ጋር እየኖርን ዘመኑን መዋጀት

በሰዎችና በመላእክት ልሳን ብናገር ፍቅር ከሌለኝ ግን እንደሚመዝናኝ ናስ ወይም እንደሚንሸዋሽው ጸናጽል ሁኔሳለሁ (1ቆሮ.13+1-13) ቢቻላችሁስ ከሰው ሁሉ ጋር በሰላም ኑሩ (ሮሜ.12+18)

መልእክት

የዓመታትና የዘመናት ባለቤት ልዑላ ባሕርይ እግዚአብሔር ዘመናትን እያፈራረቀና እኛን እየጠበቀ ሌላው ዓመት ሲተካ አይተናል። በሥጋ ፈቃድ የተመላለስንበት ዘመን ይበቃናል። በጥበብና በማስተዋል ዘመኑን እየዋጀን እንደ እግዚአብሔር ፈቃድ መመላለስ ይገባናል። እግዚአብሔርን ባለመፍራት ሕጉና ሥርዓቱን ባለመጠበቅ በሥጋ ሥራ በዘፈን፣ በሥካር፣ በዝሙት፣ በመጻፍት፣ በክርክርና፣ በቅናት፣ በረከት በርከት በመጠላለት የተመላለስንበት ዘመን ሊያከትም ይገባል።

አዲሱ ዓመት ከሀሰት ወደ እውነት ከጥላቻ ወደ ፍጹም ፍቅር ከክፋት፣ ከተንኩል ከምቀኝነት ከዘረኝነት ተላቀን መጪውን ዘመን ስንቀበል ያለፈው ማንነታችን መቀየር አለበት። ባለፈው ዓመት ሕግ እንደ ሌላቸው አሕዛብ ያለ ሕግ የተመላለስንበት ያ የኃጢአት ሕይወት ዛሬ በንስሐ ተወግዶ በፍጹም ተሰውጠን አዲስ ሰው የምንሆንበት ጊዜ ነው። ብዙ የምሕረት ዓመት አስቆጥረናል እኛም በግላችን በዚህ ምድር ላይ ብዙ የምሕረት ዓመታትን አሳልፈናል። በእውነት ግን ካሳለፍናቸው የምሕረት ዓመታት በስንቶቹ ተምረንባቸው ይሆን? በምሕረት ዓመታት የብርሃንን /የጽድቅን/ ሥራ ትተን የጨለማን /የኃጢአትን/ ሥራ ብቻ ሥንሠራ አሳልፈን ከሆነ ግን በአዲሱ ዓመት ይህንን ትተን ወደ እግዚአብሔር የምንቀርብበት የምሕረት ዓመት ሊሆን ይገባል።

ላያችን ርግብ ውስጣችን እባብ የነበረበት፣ በሰው ፊት ጸድቅ በእግዚአብሔር ፊት ግን ኃጥእ የሆንንበት፣ ሃይማኖታችንን በገንዘብ የለወጥንበት፣ በማንኛውም መንገድ እግዚአብሔርን ያስከፋንበት ያ ያለፈው ዘመን አክትሞ መጪው ጊዜ አዲስ ሰው የምንሆንበት ሊሆን ይገባል። ቀናትን ሳምንታትን፣ ወራትን፣ ዓመታትንና ዘመን መቀየር ብቻ

ሳይሆን መጀመሪያ መለወጥና መቀየር ያለበት የእኛ ልብ ነው። በየዓመቱ አዲስ ዓመት እየቀየርን መኖር ብቻ ሳይሆን አዲስ ዓመት ወይም መጪው ዘመን የተጣላንን የምንታረቅበት፣ ከተለያዩ ሱስና ከዓለም ሽክም የምንላቀቅበት ጊዜ ሊሆን ይገባል።

በኃጢአት ያደፈው ማንነታችን በንስሐ ተቀይሮ ቅዱስ ሥጋውንና ክቡር ደሙን ያልተቀበልን የምንቀበልበት የስሙ ቀዳሽ፣ የመንግሥቱ ወራሽ ለመሆን እንድንበቃ አዲስ ሰው ለመሆን ያለፈው ዘመን ክፉ ሥራን መተው ነው። በምትኩም ለመልካም ሥራ መነሳሳት የመንፈስ ፍሬ ማፍራት ነው። «የመንፈስን ፍሬ ፍቅር፣ ደስታ፣ ሰላም፣ ትዕግሥት፣ ቸርነት፣ በጎነት፣ የውኃት፣ ራስን መግዛት ነው።» (ገላ.5+22)።

እነሆ የመዳን ቀን አሁን ነው እና ኃጢአታችን በንስሐ ውኃ የምንታጠብበት፣ ጌታችንና መድኃኒታችን ኢየሱስ ክርስቶስ በቀራንዮ በቆረሰልን ሥጋው ባፈሰሰልን ደሙ የምንታተምበት፣ ኃጢአተኛ የነበረውን ሰውነታችንን ለእግዚአብሔር ሕግ የምናስገዛበት የምሕረት ዓመት እንዲሆን እራሳችንን እንቀድስ በአዲስ ዓመት አዲስ ሰው እንሁን።

በአዲስ ዓመት አዲስ ሰው መሆንን ከፈለግንና ለማረጋገጥም ካሻን ትላንት በአንደበታችን ሰዎችን ክፉ በመናገር ያስቀየምን፣ የሰረቅን፣ የዋሽን፣ የገደልን፣ የሰው ንብረት ያለ አግባብ የወሰድን፣ በሀሜትና በዝሙት ንጢአት የወደቅን፣ የሟርት፣ የጥልና የክርክር መንፈስ ያለብን ወዘተ ሰዎች ሁሉ ራሳችንን ከሚጎዳ በስተቀር ምንም የማይጠቅመን መሆኑን ተገንዝበን ንስሐ ልንገባ ከእግዚአብሔር ጋር ልንታረቅ ይገባናል። ለዚህም የሰላም የፍቅር የምሕረት አምላክ እግዚአብሔር ይርዳን። አሜን።

የቅዱሴ ምንባብ

- ዋናው ዲያቆን 2 ቆሮ 6+1-11
- ንፍቅ ያዕ 5+8-13
- ካህን የሐዋ 5+12-17

ምስባክ :- ወትባርክ አክሊሊ ዓመተ ምህረትክ

ወይጽግቡ ጠላተ ገዳም

ወይረውዩ አድባረ በድዉ

(መዝ .46+11)

ወንጌል ማቴ 11+ 1-20

(ቅዳሴ ዘሐዋርያት)

መስከረም ሁለት

ምትረተ ርእሱ ለቅዱስ ዮሐንስ

የዕለቱ የትምህርት ርእስ

«ለአንተ ልትሆን አልተፈቀደም»

(ማር.6+18)

የፍጥረታት ሁሉ ጌታና ንጉሥ የሆነው ኢየሱስ ክርስቶስ እኛን ለማዳን ወደዚህ ዓለም ከመምጣቱ በፊት መንገዱን ይጠርጉ ዘንድ ብዙ ነቢያትን አስቀድሞ ልኳል። መጥምቁ ዮሐንስም በበረሐ ተገድዶ ሳይሆን የጌታ ፍቅር እያቃጠለውና እየመሰከረ፣ እየጮኸ መልእክተኛ ሆኖ መጣ። <<እነሆ፣ መንገድህን የሚጠርግ መልክተኛዬን በፊትህ እልካለሁ የጌታን መንገድ አዘጋጁ ጥርጊያውንም አቅኑ እያለ በምድረ በዳ የሚጮኸ ሰው ድምጽ ተብሎ በነቢዩ በኢሳይያስ እንደ ተጻፈ>> (ኢሳ.40:3፤ማር.1:2-3)።

ሚልክያስ “የጌታ መልእክተኛ” ብሎ የጠራው ጌታችንና መድኃኒታችን ኢየሱስ ክርስቶስ ለድንገተ ዓለም ከመምጣቱ በፊት ሕዝቡን በንስሐ መንገድ እየጠረገ ስለነበር ነው። (ሚል.3:1)። ከዚህም በተጨማሪ ጌታን ለመጀመርያ ጊዜ ያየው በሥጋ ማርያም ሳይሆን በእምነት ነበረ። ምንም እንኳን በእናቱ ማሕፀን ውስጥ የነበረ ቢሆንም ጌታውን በእምነት ሲመለከተው ግን በደስታ ዘሏል /ሉቃ.1:44/።

ጠርጦሉስ የተባለ የሁለተኛው ክፍለ ዘመን ምሁር እንደተናገረው መዝሙረኛው ዳዊት <<ለቀባሁትም ሰው መብራትን አዘጋጃለሁ>> እንዳለ <<መጥምቁ ዮሐንስ መልእክተኛ ብቻ ሳይሆን መብራትም ነበረ>> ብሏል። በእርግጥም መስማትን ለሰሙት ወገኖች ሻማ ነበረ።

ኢሳይያስም ዮሐንስን «በምድረ በዳ የሚጮህ ድምጽ» ብሎታል። እርሱ አዳችን ክርስቶስን ለመግለጥ እንደ ተላከ የምሕረተ መልእክት እንደ አንበሳ በበረሐ እየጮኸ በኃጢአት የጠነከረውን ልባችንን ይሰብር ዘንድ የመጣ መልእክተኛ ነውና። ሰውነታችን መልእክተኛ ለሆነለት ለእግዚአብሔር በግ ለክርስቶስ ማጎደር እንድንሆን ያዘጋጅ ዘንድ የመጣ ነቢይ ነውና።

«ዓምደ ተዋሕዶ» የተባለው ታላቁ ሊቅ ቅዱስ ቄርሎስ መጥምቁ ዮሐንስን «ከንጋቱ ኩክብ በፊት የነበረ ፀሐይ» ብሎታል። ምክንያቱም ዮሐንስ ፀሐየ ጽድቅ ኢየሱስ ክርስቶስ እስኪመጣ ድረስ የሚያበራ ፋና ነበረና። በጨለማ ውስጥ ይመላለሱ ሰነፍሩት ሁሉ ወደ እውነተኛው ብርሃን ይደርሱ ዘንድ ያዘጋጅ ነበረና።

ዮሐንስ ያዘጋጅ የነበረው ጥርጊያ የጌታን ወንጌል ነበረ። የትምህርቱ መሠረታዊ ዓላማም እያንዳንዱ ሰው የንስሐ ፍሬ እንዲያፈራ ማድረግ ነበር። የንስሐ ፍሬ ሲባልም የሠሩትን ኃጢአት መተው ብቻ ሳይሆን ፍሬም ጭምር ማፍራት ነው። ለምሳሌ፡- በሰረቁበት እጅ አለመስረቅ ብቻ ሳይሆን በዚያ ወደ መስጠት፣ በዘፈኑበት ከንፈር ዘፈንን መተው ብቻ ሳይሆን በዚያ መዘመር፣ አመንዝረን እንደ ሆነም ይኸን መተው። መጥምቁ ዮሐንስ በቃል ብቻ ሳይሆን በልብሉም ጭምር ይሰብክ ነበር። ምግባራችን እንደ ሞተ እንስሳ ቁርበት ጠፍሮ፣ ኃጢአታችንም እንደ ግመል ጠጉር ለሆነብን ለእኛ ክብር ይግባውና የእግዚአብሔር በግ እርሱ ክርስቶስ ይቆስልልን ዘንድ እንደ መጣ ይመሰክር ነበር።

እኛ ሁላችን ወደ ገዛ መንገዳችን ስናዘነብል፣ በከንቱም የማይበላውን በልተን ስንሞት እርሱ በ30 ብር ተሸጦ እኛን ግን በማይተመን ዋጋ ገዝቶ ከዓለቱ ማር በልተን እንደሚያጠግበን ያውጅ ነበረ (መዝ.81+16)።

መጥምቁ የሐንስ በነበረው ታማኝ አገልጋይነት የማይገባ ሥራ የሚሠሩትን በመገሰጹ ለጌታው የተወደደ መሥዋዕት ሆኖ ተሰይፏል። ጨካኞች ስለ ልደት በዓላቸው ደስታ ብለው ገደቡን ገደሉት። አንገቱንም ስለ ዘፈን ብለው ቀሉት። እርሱ ስለ እነርሱ ጥቅም ብሎ ቢመክራቸው እነርሱ ግን ስለ ክፋታቸው ሰየፉት።

ትምህርት

- እንደ መጥምቁ የሐንስ ምስክር መሆን (ማቴ.14÷3)
- በዘፈን አለመማረክ (ማቴ.14÷5)
- የምንለምነውን ማወቅ (ማቴ.14÷9 ፣ ማቴ 20÷22)

መልእክት

ከዚህ ምን እንማራለን? የዛሬዋ ሄሮድያስ ማን ትሆን? የዛሬው የሐንስስ ማን ነው? የምናከብረውስ በዓል የማንን ልደት ነው? የእነ ሄሮድስ ወይስ ... ?

ብዙዎች ይህን አጸያፊና ክብራችንንም የሚያዋርድ ተግባር በየሠርግ ቤቱ፣ በየጭፈራ ቤቱ፣ እንዲሁም በተለያዩ ቦታ ያደርጉታልና እናንተ ቆነጃጅት እናንተም ባለ ትዳር ሴቶች ሆይ ይህን አድምጡ!! ብዙዎች ይህ በስካር መንፈስ የተመላውን ድርጊት በመከተል ይሄዳሉና ክፉው ወደ ጥልቁ እንዳይጥላችሁ እናንተም ጉብዣዝት ሆይ ይህን አድምጡ!! በአዲሱ ዓመት ወደ እግዚአብሔር ቤት ከመሔድ ይልቅ ወደ እንደዚህ ዓይነት የክፋት ሸለቆ ብትሄዱ የመንግሥቱን እኩሌታ እንኳን እንደሚሰጣችሁ ቃል በመግባት ያጠምዳችኋልና አወቁበት /ማር.6:23/።

ሁላችንም ወደ እንደዚህ ዓይነቱ የጥፋት ግብዣ ከመሄድ ተቆጥበን ለእነ ሄሮድያስና እርሷን ለሚመስሉ እገቶቻችን እናልቅስላቸው። ምንም እንኳን ዛሬ የሐንስ ባይታረድም የክርስቶስ ልጆች ግን ከዚሁ በባለ ሁኔታ በየቦታው እየታረዱ ነው። ነገር ግን እንደ የሐንስ አንገታቸውን ሳይሆን

ነፍሳቸውን በእነ ሄሮድያስ ልጆች ዘፈን በዘመናችን እየተቆረጡ ነው። /1ቆሮ.6:15/።

ዛሬ እነ ሄሮድያስ በአካል ባይኖሩም እገቶቻችንን በየጭፈራ ቤቱ የሚያስዘፍነው የወንድሞቻችንንም የነፍስ አንገት የሚቆርጠው ዲያብሎስ ሥራውን ያለመታከት እየሠራ ነው።

በነጻነት አንኖር ዘንድ ክርስቶስ ነጻ አውጥቶን ሳለ አሁን ወደ እነ ሄሮድስ ድግስ እየሄድን ክርስቲያኖች መባል እንኳን ይገባን ይሆን? ወደሲያል የሚያመሩ መንገዶችስ “የሐሴት አፍላጋት ናቸው” እያልን ራሳችንን የምናስተው እስከ መቼ ይሆን?

የቅዳሴ ምንባብ

1ቆሮ 6፣1-11

1ዮሐ 3፣10-16

ዮሐዋ 13፣24-28

ምስባክ :- ወይርአዩ አሕዛብ በቅድመ አዕይንቲነ

በቀለ ደሞሙ ለእግብርቲክ ዘተክዕወ

ይባእ ቅድሜክ ገዐሮሙ ለሙቁሐን /መዝ 78፣10-11/

ወንጌል ማርቆስ 6፣14-30

ቅዳሴ ዘወልደ ነጉድጓድ /ነቤከ/

መስከረም ዐሥራ ሰባት

መስቀል

የዕለቱ የትምህርት ርእስ

የመስቀል እንቅፋት ተወግዷል

(ገላ. 5+11)

የዓለምን መድኃኒት ጌታችንና መድኃኒታችን ኢየሱስ ክርስቶስን አይሁድ በምቀኝነት ሰቅለው ገደሉት፤ ከገደሉት በኋላ ሕግ መተላለፋቸውንና አንዳች በደል ያልተገኘበትን ጌታ በመግደላቸው ሕግ ተላልፈው ጻድቁን ገደሉት ይሉናል በማለት እና የመስቀሉን ተአምራት በማየት ክርስቲያኖች እንዳይድኑበት መስቀሉን ጉድጓድ ቆፍረው ቀበሩት።

ከሁለት መቶ ዓመት በኋላ ክርስቶስ እንደተሰቀለ ሆኖ በልቧ የተሳለው ሁሌም የመስቀሉ ፍቅር የሚያቃጥላት ንግሥት ዕሴኒ በ319 ዓ.ም መስቀሉን ፍለጋ ከሮም ወደ ኢየሩሳሌም መጣች። ከንጉሥ ቆንስጣ የወለደችው ንጉሠ ቆስጠንጢኖስ አስፈላጊውን ሁሉ አደረገላት፤ ምክንያቱም የመስቀሉን ኃይል በዓይኑ አይቷልና። ጠላት ሲነሳበት በወታደሮቹ መለዩ(ከፊያ)፤ በመሳሪያቸው፤ በጦር መያዣቸው፤ በፈረስ ልጓማቸውና በልብሳቸው የመስቀል ምልክት እንዲያደርጉ ትእዛዝ እያስተላለፈ ድልን ይጎናፀፍ ነበር። ከዚህም የተነሳ ዓለምን አንድ አድርጋ ትግዝ በነበረችው ሀገር በሮም ኢጣልያ የሚነግሱ ዓላውያን ነገሥታት እነ ኔሮን ቂሳር፤ ዳርዮስ፤ ዲዮቅልጥያኖስ፤ መክሰሚያኖስ፤ ትራጃን ወ.ዘ.ተ. ለጣዖት ስገዱ ሃይማኖት ካዱ በማለት በክርስቶስ ያመኑትን ወገኖች ይጨፈጭፏቸው ነበር። አብያተ ክርስቲያናት እንዲዘጉና አብያተ ጣዖታት እንዲከፈቱ አዋጅ አስነግረው ነበር። ነገር ግን ንጉሥ ቆስጠንጢኖስ አዋጁን በአዋጅ በመሻር አብያተ ክርስቲያናት እንዲከፈቱ አደረገ። ለእግዚአብሔር ምስጋና ይሁን።

የዛሬው በዓል የደመራ በዓል በመባል ይጠራል። የበዓሉ ባለቤት የኢትዮጵያ ኦርቶዶክስ ተዋሕዶ ቤተ ክርስቲያን ስትሆን በዓሉ አገር አቀፋዊ ብቻ ሳይሆን ዓለምአቀፋዊ በዓልም ነው።

ወደ ኢየሩሳሌም ያመራችው ንግሥት ዕሴኒ ኢየሩሳሌም ደርሳ ስለ ነገረ መስቀሉ ስትመረምር ኪራኮስ የሚባል አረጋዊ ሽማግሌ መስቀሉ ያለበትን እንዲህ ሲል ነግሯታል «ከሦስቱ ተራራዎች በአንዱ ነው ያለው ይባላል» ብሏታል።

እርሷም ሱባኤ ገብታ ስትጸልይ የእግዚአብሔር መልአክ ዕሴኒ ዕሴኒ ብሎ ጠርቶ በእራይ ነግሯት ካህናትን ሰብስባ ጸሎት እንድታስደርስ፤ ጸሎተ ዕጣን የተጸለየበት እጣን በመያዝ ደመራ ሠርታ በእሳት እንድትለኩሰው አዘዛት። የደመራውም ጭስ መስቀሉ ያለበትን ቦታ በዛሬው ዕለት መስከረም 16 ቀን አመለከታት።

ከዚህ በኋላ መስከረም 17 ቀን ማስቀፈር ጀምሮ መጋቢት 10 ቀን ከተቀበረበት አውጥታዋለች። መስቀሉ ሲወጣ እንደ ፀሐይ ዓለምን አበራ። አብሮ የተቀበረው ወንበዴዎቹ ተሰቅለውበት የነበረው መስቀልም ተገኝቷል። ግን ኃይል አልነበረውም፤ ዛሬም የጌታን መስቀልና የወንበዴዎቹን መስቀል መለየት ያስፈልጋል።

መጋቢት 10 ቀን መስቀሉን ያገኘችው ንግሥት ዕሴኒ በኢየሩሳሌም ታላቅ ቤተ መቅደስ አሠርታ አስቀመጠችው። በዓለም የሚኖሩ ክርስቲያኖች ሁሉ ወደ ኢየሩሳሌም በመሄድ ከመስቀሉ በረከትን ማግኘት ጀመሩ። ይህንን የተመለከቱ አሕዛብ(በመስቀሉ ያላመኑ) ክርስቲያኖች እንዳይድኑበት እንደ ቀድሞው እንደ አይሁድ አህዛብ የተባሉት ፋርሶች ኢየሩሳሌምን ወርረው መቅደሱን ለብረው መስቀሉን ዘርፈው ወሰዱት። ከዚህ በኋላ የቤዛንታይን ንጉሥ የነበረው ሕርቃል ምእመናን በጸሎት እና በምህላ እንዲረዱት ጠይቆ ወደ ፋርስ በመዝመት ድል አድርጎ መስቀሉን ይዞ ተመለሰ። ቅዱስ መስቀሉም ለ714 ዓመታት በኢየሩሳሌም ከቆየ በኋላ ወደ ግሪክ ወሰደው የዓለም ክርስቲያን ነገሥታት ለበረከት ተካፍለውታል። የጌታችን ቀኝ እጅ ያረፈበት መስቀልም ለአፍሪካ ደረሰ። ከአፍሪካም ለግብጽ።

እንዴት ወደ ኢትዮጵያ ገባ?

በኢትዮጵያ አዲስ አበባ በገንዘብ ዘመን ግብጽውያን በክርስቲያኖች ላይ ሰልጥነው ግብጽ ሀገር አፍሪካ ተብሎ በሚጠራው አካባቢ ይኖሩ የነበሩ ክርስቲያኖችን ጨፈጩ።

አዲስ አበባ ጭፍጨፋው ካላቀመ ወደ ግብጽ ወታደሮችን እንደሚያዘምቱና የዓባይን ወንዝም እንደሚገድቡባቸው ትእዛዝ አስተላለፉ። በዚህ ጊዜ የግብጽ መንግሥት ዲፒሎማቶችን የወርቅ፣ የብርና የዝሆን ጥርስ ሌሎችንም ገጸ በረከቶች በማስያዝ አዲስ አበባን እንዲማፀኑ ላካቸው።

አዲስ አበባም ወርቅና ብር እንደማይፈልጉ የክርስቲያኖች ጭፍጨፋ እንዲቆም ነገር ግን ግብጽ የተቀመጠውን ግማደ መስቀልና ቅዱስ ሉቃስ የሳላትን የእመቤታችንን ስዕል አድጎና እንደሚፈልጉ ነግረው መሰሏቸው። ከዚህ በኋላ ግማደ መስቀሉን እና የእመቤታችንን ቅዱስ ሉቃስ የሳላትን ምስል ፍቁር ወልዳ ስዕል ከግብጽ ተረክቡ። እሳቸውም በሉዳንና በኢትዮጵያ ድንበር አካባቢ ልዩ ስሙ ስናር ከሚባል ቦታ ሲደርሱ መንገድ ላይ አርፈዋል። ልጃቸው አዲስ ዘርአያዕቆብም መስቀሉን «አንብር መስቀልየ በዲበ መስቀል» በተባሉት መሠረት በዳግማዊት ጎልጎታ ገሽን ደብረ ክርቤ አስቀምጠውታል።

የመስቀል ደመራ በዓል አጀማመር

ደመራ የሚለው ቃል - ደመረ፣ ጨመረ፣ አንድ አደረገ፣ ከሚለው የግእዝ ቃል የተወሰደ ሲሆን መቀላቀልን፣ መገናኘትን፣ መሰብሰብን፣ መጣመርን፣ መዋሐድን በአጠቃላይ ሱታፌን፣ አንድነትን እና ገብረትን ያመለክታል። ቅዱስ መስቀሉ በተገኘበት ቦታ የደመራ ዕንጨቶች የሚደመሩበት የበዓል መስቀል ዋዜማ ነው። ቤተ ክርስቲያኖችን ከምታከብራቸው ከዘጠኙ የጌታችን ንዑሳን በዓላት አንዱ በዓል ነው።

መስቀል ኢየሱስ ክርስቶስ የሰውን ልጆች ለማዳን የዘላለም ሕይወትን ለመስጠት መስዋዕትነት የከፈለበት ቅዱስ ሥጋውን ክቡር ደሙን ያፈሰሰበት መንበር፣ ሲሆን አምላካችንን የምንመለከትበት መስታወት ነው።

ይህ ዕለት ከ300 ዓመታት በላይ ጠፍቶ የነበረውን ቅዱስ መስቀል በንግሥት ዕሌኒ አማካኝነት መገኘቱን የምንዘክርበት በዚህም ደስ የምንሰኝበት ዕለት ነው።

በዓል መስቀል፣ በክርስትና ሃይማኖት ጌታችን ኢየሱስ ክርስቶስ በቀራንዮ የተሰቀለበት መስቀል በአይሁድ ከተቀበረበት ሥፍራ መገኘቱን ማስታወሻ በዓል ሲሆን በምዕራብም በምስራቅም አብያተ ክርስቲያናት ይሄንን መታሰቢያ መስከረም 3 ቀን ሲያከብሩት የኢትዮጵያ ኦርቶዶክስ ተዋህዶ ቤተ ክርስቲያን ደግሞ በየዓመቱ መስከረም 17 ቀን ታከብራለች።

ትምህርት

- በመስቀሉ ድነናል 1 (ኤፌ 1+7 ፣ 1ኛኢጥ1+19)
- በመስቀሉ ክርስቶስ ወደ ራሱ አቅርቦናል (የሐ 12+32)
- በመስቀሉ ሠላምን አግኝተናል (ሮሜ 5+10፣ ቆላ 1+20)
- በመስቀል ላይ በፈሰሰው ደሙ ጽድቅን ቅድስናን እና ቤዛነትን አግኝተናል (ሮሜ5+2 ፣ 1ኛቆሮ 1+31፣ ዕብ 10+10)፤
- በመስቀሉ የእዳ ደብዳቤያችን ተደምስሷል። (ቆላ.2+14)
- በመስቀሉ ወደ ቅድስተ ቅዱሳን ለመግባት ሞገስን አግኝተናል (ዕብ.10+19)
- መስቀል ኃይላችን እና መመኪያችን እንደሆነ ተረድተናል።
- በመስቀሉ አዲስ ኪዳን ተመስርቶናል (ሉቃ.22+20) ስለዚህ እንመክበታለን፤
- ስለ እኛ በመስቀል ላይ መከራ የተቀበለውን የክርስቶስን ፍለጋ መከተል፤ (1ኛኢጥ.1+20)
- የተሰቀለውን ክርስቶስን መስበክ፤ (1ኛቆሮ.1+23)
- ሞቱን እስከ ዳግም ምፅዓት ማወጅ፤ (1ኛቆሮ.11+26)
- በመስቀሉ ላይ ለድኅነት የፈሰሰውን ቅዱስ ምስጢር በእምነት መቀበል ከኛ ይፈለጋል፤ (ማር.14+22)

መልእክት

የመስቀሉ ነገር በብዙዎች ዘንድ የጥበብ ተቃራኒ የሆነ ሞኝነትን መስለው መሰናክል ሆኗል። ለሚያምኑት ግን የእግዚአብሔር ንግድና ጥበብ ነው። ዓለም በጥበብና በዕውቀት፣ በጎይቱም አልፋም። ምክንያቱም እግዚአብሔር የዓለምን ንግድ፣ ጥበብና ዕውቀት ሞኝነት በመሰለው በመስቀል ነገር ከንቱ አድርጎታል። ስለሆነም በድካምና በሞኝነት ማለት በመስቀል ስብከትና በእምነት ዓለምን ለማዳን የእግዚአብሔር ፈቃድ ሆኗል። ስለ መስቀልና በመስቀል ስለተሰቀለው ክርስቶስ መሰበክ በማያምኑት ዘንድ ሞኝነት፣ ድካምና መሰናክል ቢመስልም በምእመናን ዘንድ ግን የእግዚአብሔር ንግድ ሆኖ ይታያል። ምክንያቱም በሰው ዘንድ ሞኝነት ሆኖ የታየው የእግዚአብሔር ሥራ ከሰው ጥበብ ይልቅ ስለሚጠበብ ነው። በሰው ዘንድ ድካም ሆኖ የታየው የእግዚአብሔር ሥራም ከሰው ንግድ ይልቅ ስለሚበረታ ነው። እንግዲህ ቅዱስ መስቀል በሚያምኑና በማያምኑ መካከል መለያ ምልክት ነው፤ መለኪያ ሚዛንም ነው። ለእኛ ለምናምን ቅዱስ መስቀል ወደ ሰማይ የምንደርስበት መሰላል ነው። ለማያምኑ ግን ወደ ሰማይ እንዳይደርሱ የሚሰናክሉበት እንቅፋት ነው። በክርስቶስ አምናለሁ የሚል ሁሉ እንደ አይሁድ «መስቀሉን አይግፋ» ነገር ግን እንደ ቅድስት ዕሴኒ መስቀሉን ይፈልግ፤ መስቀል ከሁሉ ነገር በላይ ነው።

እግዚአብሔር በመስቀሉ ኃይል ይጠብቀን። አሜን!!

የቅዳሴ ምንባብ

1ጢሞ 5፡9-16

ያዕቆብ 3፡11

የሐዋ 5፡26-33

- ምስባክ ፡- ወወሀብኩው ትእምርተ ለእለ ይፈርሁክ ከመያምስጡ እምገጸ ቅስት ወይድኃኑ ፍቁራኒክ መዝ 59፡3-5 /131፡6-7/ ወንጌል ማቴ 8፡16 ዮሐ19፡25 (እግዚእ)

መስከረም 4ያ አንድ
የብዙኃን ማርያም
ጉባኤ ኒቅያ

የዕለቱ የትምህርት ርእስ

ትውልድ ሁሉ ብዕዕት ይሉኛል። (ሉቃ.1፡48)

መስቀሉ ወደ ግሸን ደብረ ክርቤ የገባበት ዕለት
የመስከረም 17 ታሪክ ይመልከቱ

መስከረም 4ያ ዘጠኝ

ዕረፍታ ለቅድስት አርሴማ

የዕለቱ የትምህርት ርእስ

ሴቶችም እስከሞት ድረስ ተደበደቡ

(ዕብ11+35)

ቅድስት አርሴማ ሰማዕት። በአርመንያ ታኅሣሥ 6 ቀን ሐሙስ ዕለት ተወለደች። አባቷ ቄዋድሮስ እናቷ አትናስያ ይባላሉ። የነበረችበት ዘመን ዘመነ ሰማዕታት በመባል ይታወቃል። ዲዋቅልፕያኖስ ቆንጆ ሴት ፈልጋችሁ አምጡልኝ ብሎ ሠራዊቱን በየሀገሩ ላከ አምጡልኝ ሲላቸው አርሴማ በተራራ ቀቀምጣ ነበር፤ እርሷም የእግዚአብሔር መንፈስ ተገልጦላት ወደ አርመንያ ሄደች። ይህንን ስምቶ ለንጉሡ ለጽርጣድስ አስፈልገህ ላክልኝ ብሎ ላከበት አስፈልጎ አገኛት እርሷም መልካ መልካም

ሴት መሆኗን አይቶ ይህችን ሰማንም አሳልፈ አልሰጥም ብሎ ደርታንን ለምኒልኝ አላት ለመንግሥት ሰማያት የታጨሽ ነሽና ይህ አላዊ እንዳያረክስሽ አለቻት መልኳን አይቶ በሰሜት ተሸንፎ ዘሎ ያዛት ከእግዚአብሔር ኃይል መንፈሳዊ ተሰጥቷልና ጎትታ ከመሬት ጣለችው። በሰይፍ መስከረም 29 ቀን አስቆረጣት በ27 ዓመቷ በሰማዕትነት በዚህ ዕለት አረፈች።

ትምህርት

- በእምነት መጽናትን
እስከመጨረሻ የሚጸና ግን እርሱ ይድናል። (ማቴ.24+13)
- ከሥጋዊ ደስታ ይልቅ መንፈሳዊ ነገር መምረጥ
ሰው ዓለሙን ሁሉ ቢያተርፍ ነፍሱንም ቢያጎድል ምን ይጠቅመዋል? (ማቴ.19+26)
- የሚበልጠውን ዋጋና ክብር ማየት
በኃጥአን ድንኳን ከመቀመጥ ይልቅ በቤትህ መጣል ይሻለኛል የሚበልጠውን ክብር አይቶ እምቢ ማለትን «ሙሴ የፈርዖን የልጅ ልጅ እንዳይባል በእምነት እምቢ አለ» (ዕብ 11+24)

መልእክት

ሰማዕት ቅድስት አርሴማ በምድራዊና በሚጠፋ ነገር ያልተገበረከክች ታላቅ ሰማዕት ናት። እኔ የክርስቶስ ሙሽራ ነኝ በማለት የንጉሡን ዛቻ ሳትፈራ መሰከረች። እኛም በዚህ ዘመን የምንኖር ክርስቲያኖች በጽናት የክርስቶስ ነኝ ልንል ይገባል። የክርስቶስ ከሆንን ከክርስቶስ ማንም ሊለየን አይችልምና (ሮሜ 8+35) እንደ ቅድስት አርሴማ በእምነታችን እንጽና። የሰማዕቷ የቅድስት አርሴማ በረከትና አማላጅነት አይለየን አሜን ።

የቅዱሴ ምንባብ

ገላ 4፡1-12

ዮሐ 1፡1

የሐዋ 3፡1-12

ምስጢክ

እግዚአብሔር ይቤለኒ ወልድየ አንተ
ወለነ የም ወለድኩክ
ሰአል እምኔ የእሁበክ አሕዛብ ለርስትክ

ወንጌል ሉቃ 21፡21

ቅዱሴ ዘእግዚእነ

ጥቅምት አምስት

አቡነ ገብረ መንፈስ ቅዱስ ቃል ኪዳን የተቀበሉበት

የዕለቱ የትምህርት ርእስ

የጻድቃን መታሰቢያ ለዘላለም ይኖራል (መዝ.118+8)

የመጋቢት 5 ታሪክ ይመልከቱ

ጥቅምት ዐሥራ አራት

አቡነ አረጋዊ

የዕለቱ የትምህርት ርእስ

ከመካከላቸው ውጤት የተለያችሁ ሁኑ !

(ቆሮ 6+ 17)

አቡነ አረጋዊ ከዘጠኙ ቅዱሳን አንዱ ናቸው። የመጀመሪያ ስማቸው ዘሚካኤል ሀገራቸው ሮም /ጣሊያን/ አባታቸው ይስሐቅ እናታቸው እድና ይባላሉ። ጥበብ መንፈሳዊ ቢማሩ አድገው 14 ዓመት ሲሆናቸውም

ከነገሥታት ወገን የሆነች ሚስት አጩላቸው ወደ ጽርዕ በመሄድ ገዳመ ዳውናስ ገቡ አበምኔቱ አባ ዳኩሚስ ፈቃደ እግዚአብሔር መሆኑን አውቆ ማዕረገ ምንኩስና ሰጥቷቸዋል።

ከዘመዶቻቸውም ስምንቱ ዜናቸውን ሰምተው እንደሰባቸው ዓለምን ትተው ገዳም ገብተው በምንኩስና ተወሰነው ኖረዋል። እናታቸውም ንግሥት እድና ዜናቸውን ሰምታ ልትጠይቃቸው መጥታ ልጇ እንተ በሕጻንነትህ የናቅከውን ዓለም ለኔስ ምን ያደርግልኛል አለቻቸው ደስ አላቸው ማዕረገ ምንኩስና አሰጥተው በምኔተ እንስት አስቀመጧቸው።

ከ12 ዓመት በኋላ በአንድነት ከባልጀሮቻቸው ጋር ሰብሕትውና ለጸሎት የማይመቻቸው ቢሆን አባ አረጋዊ ከዘመዶቻችን መለየታችን ዓለምን ትትን መውጣታችን በጸምና በብሕትውና ልንኖር አይደለምን? ብለው አባ ሊቃዋስ ደብረ ቆናጽል፤ አባ ጸንጠሌዎን ሁለት ምዕራፍ ያህል እርቀው አባ ይሰሐቅ (ገራማ) መደራ፤ አባ ጽሕማ 1ጴጌንያ አባ ይምዓታ ፤ ገርዓልታ አባ አፍጼ፤ ይሐ አባ አሌፍ፤ አሕሰአ ፤ ሁሉም በዓት ሰርተው በምናኔ ተቀምጠዋል።

አባ አረጋዊ እናታቸውን ቅድስት እድናን ደቀ መዝሙራቸው ማትያስን አስከትለው እግረ መንጃቸውን እያስተማሩ ሕሙማንን እየፈወሱ ደብረ ዳሞ ደረሱ። ለተከተሏቸው ብዙ ሴቶች ከተራራ ሥር ገዳም ገድመውላቸው እናታቸውን እመምኔት አድርገው ሾመውላቸዋል። ከተራራው ሥር ሆነው ይህንን ተራራ በምን ልውጣው እያሉ ሲያወጡ ሲያወርዱ የታዘዘ ዘንዶ 80 ከንድ በሚያህል ጅራቱ ጠምጥሞ ይዞ ቅዱስ ሚካኤል የእሳት ሰይፍ ይዞ እየጠበቃቸው ከተራራው ሜፍ አድርጏቸዋል። ሃሌ ሱያ ለአብ ሃሌ ሱያ ለወልድ ሃሌ ሱያ ለመንፈስ ቅዱስ ብለው አመስግነዋል ገዳሙ ደብረ ሃሌ ሱያ የታባለው በዚህ ምክንያት ነው።

አባ አረጋዊ የተባሉበት ምክንያት የተጣሉትን ሽማግሌ ሆነው በማስታረቃቸው በአጠቃላይ መንፈሳዊ ሥራቸው ሁሉ እንደሽማግሌ

ሰለሆነ አረጋዊ (ሽማግሌ) ተብለዋል። ለመጀመሪያ ጊዜ ምንኩስና በኢትዮጵያ የተጀመረው በደብረ ዳሞ ነው።

ትምህርት

■ ከማያምኑት መካካል ተለይቶ መውጣት

“ ርኩስን ነገር አትገኙ ከመካከላቸው ውጤና ገድሐን ሁኑ” (ኢሊ.52+11)

■ ዓለምን ስለ እግዚአብሔር ብሎ መተው ።

“ ዓለምን ወይም በዓለም ያሉትን አትወደዱ ”

(1ዮሐ 2+16 ያዕ 4+ 4)

መልእክት

ጻድቁ አባታችን አቡነ አረጋዊ ዓለምን ስለ እግዚአብሔር ጥለው ከቤተሰቦቻቸው የተዘጋጀላቸውን ምድራዊ ሥልጣን አላፈ መሆኑን ተረድተው ከቤተሰቦቻቸው ተለይተው ወጡ። ከአቡነ አረጋዊ ሕይወት የምንማረው ይህ ዓለም ጊዜያዊና ጠፊ መሆኑን አውቀን የማያልፈውን የእግዚአብሔርን መንግሥት ለመውረስ እንድንችል ራሳችንን ለእግዚአብሔር በመስጠት፤ ከአምላካችን ከሚለዩን ነገሮች ርቀን ወደ እግዚአብሔር መቅረብን ነው። «አሆ በልዎ ለእግዚአብሔር ወእንብዩ በልዎ ለጋኔን» እግዚአብሔርን እሺ በሉት ወደ እናተም ይቀርባል ሰይጣንን አምቢ በሉት ከእናንተም ይርቃል። ለክብር እንድንበቃ አምላካችን እግዚአብሔር ይርዳን። የጻድቁ አማላጅነት አይለየን አሜን።

የቅዱሴ ምንባብ

1ቆሮ 7፡36

ዕብ 2፡18

የሐዋ 8፡27

ምስባክ ፡- አልቦ ነገር ወአልቦ ነቢብ ዘኢተስምዐ ቃሉሙ

ውስተ ኩሉ ምድር ወጽኦ ነገሮሙ ወእስክ አጽናፈ ዓለም

በጽሐ ነቢሶሙ /መዝ 18፡3/

ወንጌል ማቴ 19፡26 ቅዱሴ ቅዱሴ / ዘሐዊርያት/

ጥቅምት ዐሥራ ሰባት ቅዱስ እስጢፋኖስ
ቃል ኪዳን የተቀበለበት ዕለት

የዕለቱ የትምህርት ርእሰ
ሰማይ ተከፍቶ የእግዚአብሔርን ክብር እየ (የሐዋ 7+55)
የጥር 1 ታሪክ ይመልከቱ

ጥቅምት ሃያ ሰባት መድኃኔዓለም

የዕለቱ የትምህርት ርእሰ
በእርሱም ተሰል እኛ ተፈወስን (ኢሳ.53÷5) የመጋቢት
27 ታሪክ ይመልከቱ

ኅዳር ስድስት ቁስቋም

የዕለቱ የትምህርት ርእሰ
የሕፃኑን ነፍስ የፈለጉት ሞተዋልና ተነሣ
(ማቴ.2+20)

ኅዳር 6 ቀን እመቤታችን ጌታን ይዛ ከግብጽ /ከስደት/ ወደ ደብረ ቁስቋም
መመለሷ ይታሰባል። «ሄሮድስም ከሞተ በኋላ እነሆ የጌታ መልአክ
በግብጽ ለዮሴፍ በሕልም ታይቶ የሕፃኑን ነፍስ የፈለጉት ሞተዋልና ተነሳ

ሕፃኑንና እናቱን ይዘህ ወደ እስራኤል ሀገር ሂድ አለው። ዮሴፍም ተነስቶ
ሕፃኑንና እናቱን በመያዝ ወደ እስራኤል ምድር ተመለሰ፤ ነገር ግን
አርኬላምስ በአባቱ ፈንታ በይሁዳ መንገሡን በሰማ ጊዜ ወደዚያ መሄድ
ፈራ፤ በሕልምም ተረድቶ ወደገሊላ ሀገር ሄደ፤ በነቢያት ናዝራዊ ይባላል
የተባለው ይፈጸም ዘንድ ናዝራት ወደምትባል ከተማ መጥቶ ኖረ» /ማቴ.
2+19-23/።

ወንጌላዊው ቅዱስ ማቴዎስ ወደ ናዝራት የሄዱበትን ሌላም ምክንያት
ይነግረናል፤ ትንቢት። «በነቢያት ልጅ ናዝራዊ ይባላል የተባለው ይፈጸም
ዘንድ ናዝራት ወደምትባል ከተማ መጥቶ ኖረ» /ማቴ.2-23/

ትምህርት

▪ የመከራና የስደት ዘመን ፍጻሜ እንዳለው ማመን
(2ኛጢሞ.3÷12)

▪ የኃጥአን ሩጫ በሞት እንደሚገታ ማወቅ
(መዝ.36+35)

የቅዱሴ ምንባብ

2ቆሮ 8፤1

2ዮሐ 1፤9

የሐዋ 1212

ምስባኩ- ርኢክም ለኃጥአ ዐብዩ ወተለዐለ ከመ ዐርዘ ሊባኖስ
ወሰባ እገብእ ኃጣእክም

ጎሠሥኩ ወኢረከብኩ መካኖ /መዝ 37፡35/
ወንጌል ማቴ 2፡19 ቅዱሴ ዘእግዚእነ

መልእክት

በክርስትና ሕይወት ስንኖር መከራና ስደት የሚገጥመንን አስቀድሞ
አምላካችን ኢየሱስ ክርስቶስ ተሰዶ፤ ስደትን ባርኮልናል። ስለዚህ ክርስቲያን
በመሆናችን ምክንያት የሚመጣብንን ስደት መከራ በትእግስት በመወጣትና
በጸጋ መቀበል ይገባናል።

ገዳር ሰባት
ቅዱስ ጊዮርጊስ በአንዲት መበለት ቤት
የታሰረበት ዕለት

የዕለቱ የትምህርት ርእስ

መንክር እግዚአብሔር በላዕለ ቅዱሳኒሁ

(መዝ 67+35)

እግዚአብሔር በቅዱሳኑ ላይ ድንቅ ነው

በዚህ ዕለት ንጉሡ ዱድያኖስ ሰማዕቱ ቅዱስ ጊዮርጊስን በረሀብ እንዲሞት
እዘዘ በቤቷ ምንም የምትቀምሰው የምትልሰው ከሌላት ከአንዲት መበልት
ቤት አስገብቶ ከቤቷ ምስሶ ቢያስረው ቅዱስ ጊዮርጊስ የታሰረበት ምስሶ
ለምልሟል።

ትምህርት

- እግዚአብሔር በቅዱሳኑ ላይ ድንቅ ነገር ማድረጉን
«ምስክሮችህ ድንቆች ናቸው ስለዚህ ነፍሴ ፈለገቸቸው»
(መዝ 115 1129)
- ቅዱስ ጊዮርጊስ የታሰረበት የመበለቱ የቤቷ ምስሶ መልምለሙን
- የታመመው ልጅዋ መፈወሱን
- ቤቷ በበረከት መሞላቱን

መልእክት

ሰማዕቱ ቅዱስ ጊዮርጊስ በወጣትነት ጊዜው ከዓላዊያን ነገሥታት ሹመትና
ሽልማት ይልቅ በእግዚአብሔር ፊት ሞገስንና ከበሬታን መረጠ የእኛስ
ምርጫ ምን ይሆን? ሹመት፤ ዝና ፤ ክብር ወይስ.....? የሰማዕቱ
አማላጅነት አይለየን።

የቅዱሴ ንባብ

ኤፌ 5፡23

1ዕ 4፡12

የሐዋ 28፡1

ምክብር- ወይርአዩ አሕዛብ በቅድመ አዕይንቲን መዝ 78፡10

ወንጌል ማቴ 10፡16

ቅዱሴ ዘባስልዮስ

ገዳር ዐሥራ ሁለት

ቅዱስ ሚካኤል ሕዝበ እስራኤልን እየረዳ

ከግብጽ ያወጣበት ዕለት

የዕለቱ የትምህርት ርእስ

የማይረሳ ሌሊት

(ዘጸ 12+42)

በዚህ ዕለት የሚከበረው በዓል እስራኤል ዘሥጋ ለ430 ዓመት በግብጽ ከኖሩ በኋላ በዛሬው ዕለት የወጡበት በዓል ይታሰባል። እስራኤል ወደ ግብጽ ከከነዓን ወጥተው የገቡት በረሀብ ምክንያት ሲሆን ወንድማቸው የሴፍንም አስቀድመው ሸጠውት ነበር።

ከከነዓን ተሰደው በረሀብ ምክንያት ወደ ግብጽ 70 ቤተሰብ ሆነው ገቡ። ከብዙ ዘመን በኋላ የሴፍን የማያውቅ ፈርዖን ተነሣ። እስራኤል ከእኛ ይልቅ በዝተዋል ጠላት ቢነሳብን ተደርበው ያጠፋናል ብሎ መከራና አገዛዝ አጸናባቸው መከራ እየተቀበሉ ሲሰቃዩ ኖሩ ወንድ ልጆች ሲወለዱ በአዋላጆቻቸው እንዲገደሉ ትዕዛዝ ተሰጠ ራሄል የምትባል ዕብራዊት ባሏ ሮቤል ሞቶባት የባሏንም ሥራ ደርበሽ ሥራ ተብላ ጭቃ ስትረግጥ ምጥ ያዛት ጥቂት ልረፍ አለች የሚያሠራው ግብጻዊ እርገጫ ብሎ አስገደዳት በማገፈፍ የነበሩት መንታ ሕጻናት ከእግሯ ሥር ወደቁ የልጅ ደም ግንብ ያጠነክራል ብሎ ከጭቃው ጋር እርገጫቸው አላት እንባዋን ወደ ሰማይ ረጨች “ቃል ተሰምዐ በራማ ወሰቀቃው ወገኖር ራሄል እንዝ ትበኪ በእንተ ውሉዳ ወአበየት ተናዝዞ ወነገፈ ላህ” (ኤር.31÷15፤ማቴ.2÷17)

ከዚህ በኋላ እግዚአብሔርም ለሙሴ ፈርዖንን ሕዝቤን ልቀቅ ይልሃል በለው አለው። ፈርዖንም መልሶ እስራኤልን እለቅ ዘንድ እግዚአብሔር ማነው? በማለት የፈርዖን ልብ ደንድኖ አልሰማም አለ በዘጠኝ መቅሰፍት በአዐሥረኛው ሞተ በኩር ግብጻውያንን መታቸው እግዚአብሔርም ለሙሴ

እንዲህ አለው ጫማችሁን በእግራችሁ በትራችሁንም በእጃችሁ አድርጋችሁ እንዲህ ብሱት እርሱም የእግዚአብሔር ፋሲካ ነው። እኔም በዚያች ሌሊት በግብጽ አገር ከሰው እስከ እንስሳ ድረስ በኩርን ሁሉ እንድላለሁ በግብጽ አማልክት ሁሉ እፈርድባችኋለሁ እኔ እግዚአብሔር ነኝ ደሙም ምልክት ይሆናችኋል። (ዘጸ.11÷11)

እግዚአብሔርም ሙሴን “ሕዝቡን ከባርነት ከግብጽ የወጣችሁበት ይህንን ቀን አስቡ” አለው። (ዘጸ.13÷1)

እንዲህም ሆነ እኩለ ሌሊት በሆነ ጊዜ እግዚአብሔር በዙፋኑ ከተቀመጠው ከፈርዖን በኩር ጀምሮ በግዞት እስካሉት እስከ ምርኮኞቻቸው ድረስ የግብጻውያኑን በኩር መታ። ሕዝቡንም ነፃ አወጣ።

ትምህርት

• ሁሉን የሚያደርግ እግዚአብሔር ብቻ መሆኑን ማወቅ

«እግዚአብሔር ስለእናንተ ይዋጋል እናንተም ዝም ትላላችሁ»
(ዘጸ.14÷14)

• የነፃነት ቀን መዘክር

«ከባርነት የወጣችሁበትን ይህን ቀን አስቡ» (ዘጸ.13÷1)

• ድል ከእግዚአብሔር መሆኑን

«እግዚአብሔር ተዋጊ ነው ስሙም እግዚአብሔር ነው» (ዘጸ 15÷3)

• የዝማሬ ቀን መሆኑን

«በክብር ከፍ ከፍ ብሎአልና ለእግዚአብሔር ዘምሩ» (ዘጸ15÷21)

- ፈርዖንና ሠራዊቱ በኤርትራ ባሕር የሠጠሙበት (ዘጸ.14+28)
- በቡጉ ደም ሕዝብ እስራኤል ከሞተ በኩር የጥነብት (ዘጸ.12+23)
- የግብጻውያን አማልክት የተዋረዱበት
- የእግዚአብሔር አስደናቂ ተአምር የታየበት (ዘጸ.14+14)
- እስራኤላውያን የተደሰቱበት (ዘጸ.15+2)

መልእክት

ከ430 ዓመታት በኋላ እስራኤላውያን ከፈርዖን የባርነት አገዛዝ ነፃ ወጥተዋል። እኛም በዘመናችን ከዲያብሎስ ባርነት መላቀቅ ይገባናል። «በነጻነት ልንኖር ክርቶስ ነጻ አውጥቶናልና» (ገላ.5+1) እኛም የማንረሳው ሌሊት ከሞት ውርደት የተነሣንበት ሌሊት ቃሉን በምስጋና ተሞልተን ስንዘምር ያደርገወንን ሌሊት ልንረሳው አይገባንም።

የእግዚአብሔር ቸርነት አይለየን አሜን

የትዳሌ ምንባብ

ሮሜ 9፡17

ይሁዳ 1፡9

የሐዋ 20፡28

ምስካክ ፡- ይትዐየን መልእክ እግዚአብሔር ዐውደሙ

ለእስ ይፈርህም ወያድኅኛሙ

ጠዕሙ ወታእምሩ ከመኒር እግዚአብሔር /መዝ 33፡7/

ወንጌል ማቴ 18፡15

ትዳሌ /ዘባስልዮህ/

ገዳር ሃያ አንድ ጽዮን

የዕለቱ የትምህርት ርእስ

ኢካበድ

የእግዚአብሔር ታቦት ተማርካለችና ክብር ከእስራኤል ለተቀ ማለት ነው (ሳሙ.4+21)

ካህኑ ዓሊ ከህነትን ከምስፍና ጋር አስተባብሮ ይዞ በነበረበት ጊዜ ሁለቱ ልጆቹ አፍኒንና ፊንሐስ እግዚአብሔርን የሚያስቆጣ በደል ፈጸሙ ለእግዚአብሔር የሚቀርበውን መስዋዕት እየቀነሱ ለራሳቸው በሉት ለእግዚአብሔር ክብር ባለመስጠት በመገናኛው ድንኳን ያመነዝሩ ነበር።

ከፍልስጥኤማውያን ጋር ሊዋጉ ወደ ጦር ሚጻ ወጡ። አራት ሺህ ከእስራኤላውያን ወገን በፍልስጥኤማውያን ተገደሉ። የእግዚአብሔር የቃል ኪዳንን ታቦትንም ለምን አናመጣም? ብለው ከሌሉ የቃልኪዳንን ታቦት አመጡ። አፍኒንና ፊንሐስም በዚያ ነበሩ ፍልስጥኤማውያንም በግብጽ የሆነውን ለምተዋልና «ወይ ለነ፣ወዋልን» አሉ። ፍልስጥኤማውያንም እስራኤላውያንን ገጠሟቸው፤ ከእስራኤል ሠላሳ ሺህ ሰዎች ሞቱ፤ የእግዚአብሔርም ታቦት ተማረከች የካህኑ የዓሊ ልጆች አፍኒንና ፊንሐስም ሞቱ።

አንድ ብንያማዊ ሰው ከሰልፍ እየበረረ ልብሉን ቀድሶ በራሱም ላይ ትቢያ ነስንሶ ወደ ሌሉ መጣ ዓሊም ስለታቦቱ ልቡ ተናውጦ ነበርና በመንገድ ዳር ላይ በድንኳን ውስጥ ተቀምጦ ይጠባበቅ ነበር ሰውየውም መጣና ለዓሊ ነገረው ዓሊም የዘጠና ስምንት ዓመት ሽማግሌ ነበር። ከሰልፍ የመጣሁ እኔ ነኝ እስራኤል ከፍልስጥኤማውያን ፊት ሽሹ አፍኒንና ፊንሐስም ሞተዋል። የእግዚአብሔርም ታቦት ተማርካለች አለ ካህኑ

ዓሊም ይህንን በሰማ ጊዜ ከወንበሩ ወድቆ አንገቱ ተሰብሮ ሞተ። (1ኛሙ.4+14)

ፍልስፕሊኒየም ያን ታቦተ ጽዮንን ማርከው ወስደው በቤተ ጣዖታቸውም ዳጎንን ከላይ ታቦተ ጽዮንን ከሥር አድርገው አስቀመጧት።

በማግስቱ የጣዖቱ ካህናት ሲመጡ ዳጎን በታቦተ ጽዮን ፊት ወድቆ አገኙት ከቦታው መልሰውት ሄዱ ሲመለሱ እጅ እግሩ ተቆራርጦ ደረቱ ለብቻው ቀርቶ አገኙት ሰዎችም በእባጭ ተመቱ የአዛባን ሰዎች የእግዚአብሔር ታቦት በእኛና በአምላካችን በዳጎን ጠንክራሰችና የአስራኤል አምላክ ታቦት ከእኛ ላይ አይቀመጥ አሉ መቅሰፍቱም ቢጸናባቸው ወደጌት ወሰዱት። የጌት ሰዎችም በመቅሰፍት ተመቱ። ወደ አስቀሱና ቢወስዱት ልታስፈጁን ነውን፤ መልሱን አሏቸው ከ7 ወር በኋላ የበደል መሥዋዕት ይዘው ወደ ቤተሳሚስ በሠረገላ አድርገው አመጡት ለታቦቱ ክብር ባለመስጠታቸው ከመካከላቸው 5ሺህ ሰዎች ሞቱ ፈርተውም ውሰዱልን ወደ ቲርያቲዓርም ላኩ ወስደውም በአሚናዳብ ቤት አስቀመጡት። (1ኛሙ.7+2)

ትምህርት

- ለእግዚአብሔር ታቦት ክብር መስጠት (2ኛሙ.6+11)
- የእግዚአብሔር ታቦት (ጽዮን) ድል ያደረገችበት
 «ዳጎን በእግዚአብሔር ታቦት ፊት በምድር ላይ በማንባሩ ወድቆ ነበር» (1ኛሙ 514)
 «ከእግዚአብሔር ጋር የሚጣሉ ይደቃሉ» (1ኛሙ 2+10)

መልእክት

ለእግዚአብሔር ክብር ያልሰጡ የካህኑ ዓሊ ልጆች አፊኒንና ፊንሐስ በጠላት እጅ ተገድለዋል። ክብርም ከአስራኤል ለቋል ዓሊም ከወንበሩ ወድቆ ሞቷል ታቦተ ጽዮንም ተማርካለች ዛሬስ በዘመናችን ከእግዚአብሔር

ክብር ይልቅ ለራሳችን ክብር የምንሮጥ ስንቶቻችን ነን? በክብር በንጽህና በቅድስና እራሳችንን እየጠበቀን እግዚአብሔርን በማገልገል ላይ የምንገኝስ ስንቶቻችን ነን? ኢኮሶድ ክብር ከቤተክርስቲያናችን፤ ከሀገራችን፤ ከሰፈራችን፤ ከቤታችን የለቀቀ አይመስልም? ለምን ይሆን?

የድንግል ማርያም አማላጅነት አይለየን አሜን ።

የቅዳሴ ምንባብ

2ቆሮ 6፤12

1ዕ 2፤5

የሐዋ 7፤44


ምስኪክ ፡- አስመ ኃረያ እግዚአብሔር ለጽዮን

ወአብደራ ከመ ትኩኖ ማሳደሮ

ዛቲ ይእቲ ምዕራፊየ ለዓለም /መዝ 131፤13/

ወገኔል ማቴ 21፤42

ቅዳሴ /ጉሥዓ/



ገዳር ሃያ አምስት

ዕረፍቱ ለቅዱስ መርቆራዎስ

የዕለቱ የትምህርት ርዕስ

«ከክርስቶስ ፍቅር ማን ይለየናል?»

(ሮሜ 8+35)

ለማዕቱ ቅዱስ መርቆራዎስ ሀገሩ ሮም (ጣሊያን) አባትና እናቱ አረማዊያን ነበሩ። መርቆራዎስ ሲወለድ አምነው ተጠምቀዋል የመርቆራዎስ ስመ ጥምቀቱ ፐሉፓዴር ነው ትርጉሙም «ገብረ እግዚአብሔር» ማለት ነው። እግዚአብሔርን በመፍራትና በማክበር ነው ያደገው። አባቱ ሲሞት የአባቱን

ሹመት ወሰደ ዘመኑ ዘመን ሰማዕታት ስለነበር ንጉሡ ዳኪዎስ የሮማ ቄሳር ጣዖትን የሚያመልክና በክርስቲያኖች ላይ መከራና ስቃይን የሚያጸኝ ስለነበር በጠላትነት ተነሳበት መልአክ እግዚአብሔር ከአንተ ጋር ነው ጠላትህን ታሸንፋለህ ድል ባደረክ ጊዜ ግን አምላክህን እግዚአብሔርን አስተውሎ መርቆሬዎስ ኃይል ተሰጥቶት ጠላቶቹን አሸንፎ ሲመጣ መልአክ ስለ ምን የረዳህ አምላክህን ረሳህ? አለው ንጉሡ ዳኪዎስ ቢጠራው ሹመት ሽልማቱ ይቅረብኝ አልፈልገም ብሎ የምስፍናውን ልብስ አውልቆ ጥሎ አምላኬን ነው የማመልከው አለው እርሱም በጅራፍ አስገረፈው ፈርቶ ይመለሳል ብሎ ነበር።

መርቆሬዎስ ግን ከእግዚአብሔር ፍቅር ማን ይለዩል በማለት አልፈራም። በብረት አልጋ አስተኝቶ ከስፋ እሳት አስነደደበት ደሙ ቢንጠባጠብበት እሳቱ ጠፍቷል ዐስሮ ወደ ቄሳርያ ሰደደው ብዙ ታምራት አድርጓል ዑልያኖስ የሚባል ከሀዲ ንጉሥ በምእመናን መከራ አጸናባቸው አቢያተ ክርስቲያኖችን አቃጠለ መጻሕፍትን ቀደደ የቄሳርያው ሊቀዳዳስ ባስልዮስ በዚህ አዝና አምላክ ቅዱስ መርቆሬዎስ እያለ ሲማጸን ይኖር ነበር። ሰማዕቱ ቅዱስ መርቆሬዎስ በጥቁር ፈረስ ሆኖ ከሀዲው ዑልያኖስን በጦር ወግቶ ሲገድለው አየ። ሲነጋ ወደ ስዕሉ እጅ ለመገላት ቢሄድ ብዙ ደም ፈስሶ እገኝ አንተ ቅዱስ ሰማዕት በውኑ ዑልያኖስን ገደልከውን? አለ ስዕሉ አንገቱን ዘንበል አድርጎለታል።

ዛሬም በሀገራችን በሰሜን ሸዋ አርማንያ ሊቃውንቱ ወረብ ሲዘምሩ የቅዱስ መርቆሬዎስ የፈረሱ ስዕል ይዘላል።

ትምህርት

- በአምነት እየኖርን ከክርስቶስ ፍቅር ማን ይለዩል ማለትን «ከክርስቶስ ፍቅር ማን ይለዩል» (ሮሜ 8:35)
- ከሰዎች ሹመት ይልቅ ሰማያዊ ሹመት መፈለግ (ማቴ10+28)

መልዕክት

ሰማዕቱ ቅዱስ መርቆሬዎስ ከማያምኑ ቤተሰብ ቢወለድም ቤተሰቦቹም በእርሱ መወለድ አመኑ ከዳክዮስ ሥልጣን ይልቅ የእግዚአብሔር ልጅ መሆን መፈጠ ከክርስቶስ ፍቅር ማንም አይለይኝ በማለት መስክሮ በሰማዕትነት በዚህ ዕለት አርፏል። የሰማዕቱ የቅዱስ መርቆሬዎስ ምርጫ እግዚአብሔር ነበር። የኛስ ምርጫ ምን ይሆን? ሥልጣን? ሹመት? የተመቻቸ ኑሮ! ወይስ እንደ ሰማዕቱ ቅዱስ መርቆሬዎስ ከክርስቶስ ፍቅር ማን ይለዩል ማለት? በዚህ ዓለም ስንኖር በዓለም ከንቱ ብልጭልጭ ነገር ተቃለን ከአምላካችን እንዳንለይ አምላክ መርቆሬዎስ እግዚአብሔር ይርዳን። የሰማዕቱ የቅዱስ መርቆሬዎስ በረከት አይለየን አሜን።

የቅደሌ ምንባባት

2ኛ ቀሮ.7+4
1ኛ ኢጥ.41+2
የሐዋ. 5+11

ምስባክ፡- ልሳነ ከለባቲክ ላዕለ ጸላፅቱ
አስተርአየ ፍናዊክ እግዚአ
ፍናዊሁ ለአምላክነ ለንጉሥ ዘውስተ መቅደሱ መዝ.6723

ታኅሣሥ አንድ
ልደቱ ለኤልያስ

የዕለቱ የትምህርት ርእስ

«እንደ እግዚአብሔርም ቃል አደረግ»

(1ነገ.17+5)

በዚህ ዕለት ነቢዩ ኤልያስ የተወለደበት ዕለት ነው። አባቱ እያቤገዩ እናቱ ቶና ይባላሉ። ሀገሩ ቴስቢያ ዘገለግድ ነው ኤልያስ ማለት ዕፅ ዘይት ማለት ነው። ነቢዩ ኤልያስ ቁጥሩ ከቀደምት ነቢያት ነው ።

ንጉሡ አክዓብና ንግሥቲቱ ኤልሃቤልን ስለ እውነት ብሎ የገሰጸ ስለ እግዚአብሔር ቀንቶ ሦስት ዓመት ከሰድስት ወር ዝናብ እንዳይዘንብ በጸሎት እግዚአብሔርን ጠይቆ ዝናብ ሳይዘንብ ቀርቷል። (1ነገ.17+17) ኤልሃቤል ልታስገድለው ስታስረድላቸው የእግዚአብሔር መልአክ ሂድ አለው ተነስቶም በዮርዳኖስ ትይዩ ባለው በካራት ፋፋ ውስጥ ተሸሽገን ቁራዎችም የሚበላውን ያመጡለት ነበር (1ነገ.17+6)። እግዚአብሔር ተነስተህ በሲዶና አጠገብ ባለችው ወደ ሰራጥታ ሂድ አለው። በመበለቲቱ ቤት ሲገባ ቤቷን በበረከት ሞላው።

ካህናተ ጣዖቱን እንዳስፈጸመ ኤልሃቤል ስትሰማ ነገ ከእነዚህ እንዳንዱ ሳላደርገው ብላ ዛተች ከእግዚአብሔር የታዘዘ መልአክ ከኤልሃቤል ጋር ተጣልተህ እንዴት እዚህ ተቀምጠሃል አለው ተነስቶ ሲሄድ ደክሞት ከዛፍ ሥር ተኝቶ ሳለ የእግዚአብሔር መልአክ ቀስቅሶት ከአጠገቡ ኅብስት በእግልግል ይዞ መቶ ቀስቀሰውና ተነስተህ ብላ አለው።

ሁለተኛም እንደዚሁ ለሦስተኛ ጊዜም ቀስቅሶ ብላ እስከ ትጸግብ እስመ ርሁቅ ፍናትክ መንገድህ ሩቅ ነውና እስክትጠግብ ብላ አለው። ያንን በልቶ ሕመም ድካም ሳይሰማው 40 ቀን 40 ሌሊት ተጉዞ ደማስቆ ደረሰ የዮሳፍጥን ልጅ ኤልሳዕንም አገኘው። ተከተለኝ ሲለው በፊዎቹን እርዶ ሥጋቸውንም በበሬዎቹ እቃ ቀቅሎ ለሕዝቡም አብልቷልቸው መስዋዕትም አቅርቦ ተከትሎታል። (1ኛ ነገ.14+2)

በመጨረሻም ጊዜ ዕርገቱ ሲደርስ ደቀ መዝሙሩ ኤልሳዕን እግዚአብሔር ወደ ቤቴል ልኮኛል በዚህ ቆይ አለው። ኤልሳዕም መልሶ አልለይህም በማለት ተከትሎት ቤቴልም ሲደርሱ ወደ ኢያሪኮ አሔዳለሁ በዚህ ቆይ አለው። ከአንተ አልለይም አለው ተከትሎ ዮርዳኖስን በመጎናጸፊያው ከፍሎ ተሻገሩ ከአንተ ሳልለይ የምትሻውን ለምን አለው። ነቢዩ ኤልያስ በእሳት ሠረገላ በዚያ ሲያርግ አይቶ አባቱ ሆይ አለ ልብሱንም ከሁለት ተረተረው ከኤልያስም ያስቀረውን መጎናጸፊያ አንስቶ ወደ ዮርዳኖስ ወንዝ ሄደ። ውኃውን ቢመታው ለሁለት ተከፍሏል፤ ኤልሳዕም ዮርዳኖስን ተሻግሯል። (2ነገ.2+14)

ነቢዩ ኤልያስ ተአምራት ያደርግ ነበር፤

- ለ42 ወራት ዝናብ እንዳይዘንብ አድርጓል
- በቁራዎች ተመግቧል (1ነገ.17+17)
- የመበለቲቱን ቤት በበረከት ሞልቷል (1ነገ.17+4)
- ከሰማይ እሳት አውርጿል (1ነገ.18+30-32)
- የመበለቲቱን ልጅ ከሞት አስነሥቷል (1ነገ.17+17)

- በቀርጫሱስ ተራራ መስዋዕት አቅርቦ እግዚአብሔር መስዋዕቱን ተቀብሎታል፤ ካህናት ጣዖትንም አሸንፏል። (1ነገ.15+6)

ትምህርት

- ስለ እውነት በነገሥታቱ ፊት መመስከር (1ነገ.20+19)
- ለተጠራጎበት ዓላማ መቆም (1ኢፕ.1+15)
- ስለ እግዚአብሔር ክብር መቅናት

“ለሠራዊት አምላክ ለእግዚአብሔር እጅግ ቀንቻለሁ” (1ነገ.19+10)

መልእክት

ነቢዩ ኤልያስ ስለ እግዚአብሔር ክብር በመቅናት ናቡቱ በግፍ ተገደለ በማለት በአክዓብና በኤልሳቤል ፊት በመቆም እውነትን በመናገር መሰከረ። እኛስ በዘመናችን በነገሥታቱ ፊት ድሆች በግፍ ተገደሉ በማለት ድምጻችንን አሰምተን የምናውቅ ስንቶቻችን እንሆን? ነቢዩ ኤልያስ የሚያስተምረን ስለ እውነት መቆም ነውና እኛም ስለ እውነት እንድንቆም አምላካችን ይርዳን አሜን።

የቅዱሴ ምንባብ

ሮሜ 11፤16

ያዕ 5፤16

የሐዋ 3፤19

ምስባክ :- ወገሠጸ ነገሥተ በእንቲአሆሙ

ኢትግሥሡ መሲሐንየ

ወኢታኅሥሙ ዲበ ነቢያትየ

/መዝ 104፤14/

ወገጌል ሱቃ 4፤25

ቅዱሴ /ጉሥዓ/

ታኅሣሥ ሦስት

በዓታ ለማርያም ውስተ ቤተ መቅደስ

እበውዕ ቤተክ ምስለ መባእየ

ስእለቲን ይገፍ ወደ ቤትህ እገባለሁ

(መዝ 65+13)

የእመቤታችን ቅድስት ድንግል ማርያም አባቷ ኢያቄም እናቷ ሐና ይባላሉ። የተወለደችው በእግዚአብሔር ፈቃድ በብሥራተ መልአክ ነው። አባትና እናቷ እግዚአብሔርን ልጅ ብትሰጠን ብለው ተሰለው ነበር ሦስት ዓመት ሲሆናት ኢያቄም ለሐና ይህች ልጅ አንድ ነገር ብትሆን ከእግዚአብሔር ከልጃችንም ሳንሆን እንዳንቀር ሆኗ ዘመድ ሳይወድ እኗ እህል ሳይለምድ ወስደን እንስጥ ብለው መባ ጨምረው ወደ ቤተ መቅደስ ይዘዋት ሄዱ ሊቀ ካህኑ ዘካርያስ ይባላል ደወል መትቶ ሕዝቡን ሰብሰቦ የምግቧ ነገርስ? አለ ሊቀ መላእክት ቅዱስ ፋኑኤል ኅብስት ሰማያዊ ጽዋዕ ሰማያዊ ይዞ ረቦ ታየ። ዘካርያስም ለርሱ የመጣ መስሎት ከእርሱ ሊቀበል ተነሣ ወደ ሰማይም ራቀበት ከእርሱ ቀጥሎ ያለው ሊቀ ካህንም ሊቀበል ሲቀርብ ራቀበት። ካህናቱም ሕዝቡም በየተራ ቢቀርቡ ራቀባቸው ምን አልባት ለዚህች ብላቴና የመጣ እንደሆነ እንይ አሉ። ሐናን ትተሻት አልፍ በይ አሏት። ትታት አልፍ አለች ድክድክ እያለች እናቷን ስትከተል መልአኩ ፈጥኖ ወርዶ አንድ ክንፉን አገጥፎ አንድ ክንፉን ጋርዶ በለው ቁመት ልክ ከመሬት ከፍ አድርጎ መግቧት ዐረገ። ሊቀ ካህኑ ዘካርያስ

የምግብ ነገር ከተያዘ ብሎ ከመካነ ደናግል አስገብቷታል። ከመዝ ነበርኪ ውስተ ቤተ መቅደስ ወመላእክት ያመጽኡ ወትረ ሲሳየኪ ከመዝ ነበርኪ ዐሥርተ ወክሌዔተ ዓመተ እንዝ ትትናዘዚ እምኃብ መላእክት እንዲል። ንብሰት ሰማያዊ ጽዋዐ ሰማያዊ እየተመገበች መላእክት እየጎበጁት 12 ዓመት በቤተ መቅደስ ኖረች።

ትምህርት

- ኢያቂምና ሐና ጸሎታቸውና ልመናቸው መሰማቱን «እግዚአብሔር የልመናዬን ድምጽ ሰምቶአልና ወደድኩት» (መዝ114+1)

- ስዕሉትን ማክበር ተስለህ የማትፈጽም ብትሆን ባትሳል ይሻላል። (መክ.5+5)

መልእክት

የሰው ልጆችን ልመና የማያስቀር አምላክ የኢያቂምንና የሐናን ጸሎት ሰምቶ የሰጣቸውን አንዲት ልጅ ነቢያት በብዙ ምሣሌ ትንቢት የተናገሩላትን አመቤታችን ቅድስት ድንግል ማርያምን በገቡት ቃል ኪዳን መሠረት ለልጃቸው ሳይሳቡ በሦስት ዓመቷ ወደ ቤተ መቅደስ ይዘዋት ሔዱ። አመቤታችን ቅድስት ድንግል ማርያም ሐርና ወርቅ እየፈተለች ሰማያዊ መና እየተመገበች በንጽሕናና በቅድስና ኖረች። በዚህ ዘመን የምንኖር እኛም እግዚአብሔርን በጸሎት መጠየቅ ዘወትር ከመቅደሱ ሳንለይና በንጽሕናና በቅድስና እንድንኖር የእናታችን የቅድስት ድንግል ማርያም አማላጅነትና ጸሎት አይለየን አሜን።

የቅዳሴ ምንብብ

ዕብ 9፡1

2ዮሐ 1፡5

የሐዋ 1፡12

ምስባክ :- ስምዲ ወለትየ ወርእዬ ወአጽምዲ እዝነኪ

ርሥዲ ሕዝበኪ ወቤተ አቡኪ

እስመ ፈተወ ንጉሥ ሥነኪ /መዝ 44፡10/

ወንጌል ሉቃ 1፡39-57

ቅዳሴ /ጉሥዓ/

ታኅሣሥ ዐሥራ ዘጠኝ
 ቅዱስ ንብርኤል ዘአድኃኖሙ ለሠለስቱ ደቂቅ እም
 እቶነ እሳት

የዕለቱ የትምህርት ርእስ

መኑ ዘያድኅነከሙ እም እደየ

« ከእጃስ የሚያድናችሁ ማን ነው? »

(ት፡ዳን 3፡16)

ንብርኤል ማለት እግዚእ ወንብር ማለት ነው። ሰይጣን መላእክትን እኔ ፈጠርኳችሁ ብሎ በተናገረ ጊዜ «ንቁም በበኅላዌነ እስከ ንረከቦ ለአምላክነ» ፈጣሪያችንን እስክናገኝ ድረስ በያለንበት ጸንተን እንቁም

በማለት በመላእክት ዓለም መረጋጋት እንዲኖር ያደረገ ኃይል መልእክ ነው።

ከእግዚአብሔር እየተላከ በብሉይ ኪዳንና በሐዲስ ኪዳን የሰው ልጆችን እየተራዳና እያገዘ በአማላጅነቱ የሚያምኑትን የሚረዳና የሚታደግ መልእክ ነው።

ወደ እመቤታችን ቅድስት ድንግል ማርያም ተልኮ የእግዚአብሔር አብ የባሕርይ ልጅን እንደምትወልድ ያበሠረ መልእክ ነው። በዚህ ዕለት ደግሞ ከእስራኤል አገር ናቡከደነፆር ማርኮ ወደ ባቢሎን ከወሰዳቸው መካከል አናንያ! አዛርያና ሚሳኤል የተባሉ ንጉሡ በባቢሎን አውራጃዎች ሾሟቸው ነበር።

ንጉሡም 60 ክንድ ቁመት ያለው 6 ክንድ ያህል ሰፋት ያለው የወርቅ ምስል አሰርቶ በዱራ ሜዳ ላይ አቁሞ ለዚህ ያልሰገደ ሁሉ ይቀጣል ብሎ አዋጅ አሳወጀ። ሁሉም የመለከቱንና የእንቢልታቸውን የመሰንቀውን የክራሩን የበገናና የዋሽንቱን የዘፈንንም ሁሉ ድምፅ በሰማችሁ ጊዜ ተደፍታችሁ ንጉሡ ናቡከደነፆር ላቆመው ሰወርቁ ምስል እንድትሰግዱ ታዝዛችኋል። ተደፍቶም የማይሰግድ በዚያን ጊዜ በሚነድድ እሳት ውስጥ ይጣላል አለ። ሁሉም ሰገዱ።

አናንያ! አዛርያና ሚሳኤል ግን አንተ ላቆምከው ምስል አንሰግድም አሉ። ንጉሡም የፊቱ መልክ ተለወጠባቸው በእቶኑ እሳት ይነድ ከነበረው ሰባት እጥፍ አድርገው እንዲያገዱት ከሠራዊቱ ውስጥ ከነበሩት ኃያላንን አዘዘ። እያሰሩ በሚነደው እሳት ውስጥ ሲጨምሯቸው የእሳቱ ወላፊን የሚጨምሯቸውን ሰዎች ከነዲዱ ብዛት የተነሳ ገደላቸው።

ከዚህ በኋላ ንጉሡ ሦስት ሰዎች በእሳት ውስጥ ጨምረን አልነበረምን? አለ አማካሪዎቼም እውነት ነው ብለው ለንጉሡ መለሱለት እነሆ የተፈቱ በእሳት መካከል የሚመላለሱ አራት ሰዎች አያለሁ ምንም አላቆሰላቸውም። የአራተኛውም መልክ የአማልክትን ልጅ ይመስላል።

ንጉሡም ናቡከደነፆር እናንተ የልዑል አምላክ ባሪያዎች ሲድራቅ ሚሳቅ አብድናኝ ከእሳቱ መካከል ውጡ ብሎ ተናገራቸው።

ትምህርት

• ፍጹም እምነትን

«የምናመልከው አምላካችን ከእሳቱ እቶን ያድነን ዘንድ ይችላል ባያድነንም እንኳን አንተ ላቆምከው ምስል አንሰግድም» (ዳገ.3+17)

• ጽናትን

«ያለህን አጽንተህ ያዝ» (ራዕ.3+11)
መልእክት

ሦስቱ ወጣቶች በእምነት በመጽናታቸው ንጉሡ ላቆመው የወርቅ ምስል ሁሉም ሲሰገድ አንሰግድም በማለታቸው በሚነድ እሳት ውስጥ ተጨመሩ እምነታቸውና ጽናታቸው አዳናቸው እኛም ዛሬ የምንማረው ፍጹም እምነትና ጽናት እንዲኖረንና ሰጣዎትም እንዳንሰግድ ከሦስቱ ወጣቶች ሕይወት ልንማር ይገባናል። መልእክ ቅዱስ ገብርኤል ከእግዚአብሔር ተልኮ እንዳዳናቸው እኛም በመንገዳችን በሥራችን ሁሉ ከሚነደው የእሳት ወላፊን በአማላጅነቱ ይጠብቀን። አሜን።

የቅዱሴ ምንባብ

2ተሰ 1፡6

ይሁዳ 1፡20

የሐዋ 7፡30

ምስባክ :- በቅድመ መላእክቲክ እዚምር ለከ

ወእሰግድ ውስተ ጽርሐ መቅደስከ

ወእገኒ ለስምከ /መዝ 137:1/

ወገኒል ሉቃ 1፡11

ቅዱሴ /ጉሥዓ/

ታኅሣሥ 4ያ ሁለት
በዓለ ብሥራት

የዕለቱ የትምህርት ርእሰ
 ይኩኒኒ በከመ ትቢላኒ
 «እንደ ቃልህ ይሁንልኝ»

(ሉቃ 1+38)

እመቤታችን ቅድስት ድንግል ማርያም አሥራ አምስት ዓመት ሲሆናት አይሁድ ተመቅኝተው ሲቀ ካህኑ ዘካርያስን «ናሁ ወርዘውት ወለተ እስራኤል! ይቺ ብላቴና ቆነጆች እሷን ሲሉ ጎርምቦች ቤተመቅደሳችን እንዳያረክሱብን ትውጣልን» አሉት። ዘካርያስ ገብቶ እንደምን ትሆኗ አላት ከእግዚአብሔር በታች ያለህ አባቴም እናቴም አንተ ነህ አንተ ወደ እግዚአብሔር አመልክታለህ እንጂ እኔ ምን አውቃለሁ አለችው። ወደ እግዚአብሔር ቢያመለክት ከነገደ ይሁዳ ሚስቶቻቸው የሞቱባቸውን አስቆጥረህ በትራቸውን ሰብሰበህ በቀዳማይ ሰዓተ ሌሊት ከቤተ መቅደስ አስገብተህ በቀዳማይ ሰዓተ መዓልት አውጣው ምልክት አሳይሃለሁ አለው። 1985 በትር ሰበሰበ በቀዳማይ ሰዓተ መዓልት ቢያወጣው የዮሴፍ በትር ለምልማ ተገኝቶ በበትሩም ላይ «አ ዮሴፍ ዕቀባ ለማርያም ፍህርትክ ለማርያም! ዮሴፍ ሆይ እራህ ማርያምን ጠብቃት» የሚል ጽሑፍ ተገኝቷል። እጣም ቢጠጣሉ ለዮሴፍ ደረሰቸው ርግብም መጥታ በራሱ ላይ አረፈችበት። ዮሴፍም ወደ ቤቴ ወሰዳት።

እመቤታችንም በአጭር ታጥቃ ማድጋዋን ነጥቃ ውኃ ልትቀዳ ሂደች። ቀድታ ስትነሣ የተጠማ ውሻ እያለክለክ መጣ በዚያ የነበሩ ሴቶች ሲያባርሩት እመቤታችን ግን ምነው ፍጡር አይደለም። አያሳዝናችሁምን? አለቻቸው። አንቺ አለባሰሽም የሥራ ፈት ይመስላል አንቺ አጠጪው አሏት። በወርቅ ጫማዋ አድርጋ አጠጥታዋለች ሴቶችም ዘበቱባት ያጎደለችውም ውኃ በተአምራት ሞልቶላታል ስትመለስ ቅዱስ ገብርኤል

«ትጽንሴ» አላት ዞር ብትል አጣችው አባቴ አዳምንና እናቴ ሔዋንን ያሳታቸው ጠላት ይሆናል ብላ ዝም ብላ ሄደች ከቤት ደርሳ ማድጋዋን ስታስቀምጥ ዳግመኛ «ትጽንሴ» አላት። ይህ ነገር ደጋገመኝ እንዲህ ያለውን ነገር ቤተመቅደስ ሄደ ልረዳ ብላ ወደ ቤተ መቅደስ ሄዳ ወርቅና ሐር እያስማማች ስትፈትል ቅዱስ ገብርኤል ተገልጦ «እጋን የተሞላሽ ሆይ ደስ ይበልሽ በእግዚአብሔር ዘንድ ባለሟልነትን አግኝተሻልና አትፈሪ እነሆ ትጽንሳለሽ ወንድ ልጅም ትወልዳለሽ ስሙንም ኢየሱስ ትይዋለሽ» (ሉቃ.1+31)አላት ማርያምም መልእክትን ምድር ያለ ዞር ዕፅን ታበቅል ዘንድ ሴትም ያለ ወንድ ዘርን ታስገኝ ዘንድ እንዴት ይቻላል? ወንድ ስለማላውቅ ይህ እንዴት ይሆናል? አለችው። መልእክትም «መንፈስ ቅዱስ ይጠብቅሻል የልዑል ኃይልም ያድርብሻል ስለዚህም ደግሞ ከአንቺ የሚወለደው ቅዱሱ የእግዚአብሔር ልጅ ይባላል። እነሆም ዘመድሽ ኤልሳቤጥ እርሷም መካን ትባል ለነበረችው ይህ ስድስተኛው ወር ነው ለእግዚአብሔር የሚሳነው ነገር የለምና» አላት እመቤታችን ቅድስት ድንግል ማርያምም «እንደ ቃልህ ይሁንልኝ እኔ ለእግዚአብሔር ባሪያው ነኝ» አለችው። ይህን ቃሏን ምክንያት አድርጎ ወልድ ዋሕድ ኢየሱስ ክርስቶስ በማኅፀኗ አደረ። መልእክት ቅዱስ ገብርኤል እመቤታችንን ያበሠራት መጋቢት 29 ቀን ነው። በዚሁ ዕለት እንዲከበር የሆነበት ምክንያት የጥልጥልያው ኤጲስ ቆጶስ ቅዱስ ደቅስዮስ ሰላዘዘ ነው። እመቤታችንን በፍጹም ልብ ይወዳት ስለ ነበር ከመወደዱ የተነሳ ብዕር አንስቶ ቀለም በጥብጦ ብራና ዳምጦ ዕለት ዕለት ተአምሯን ይጽፍ ነበር። እመቤታችንም ተገልጣ ዛሬ ይህንን በዓል በማክሰርህ ተአምራንም በመጻፉሕ ብላ የሚለብሰው ልብስና የወርቅ ወንዝር ማንም የማይቀመጥበት ስጥታዋለች።

ትምህርት

- የእመቤታችን የቅድስት ድንግል ማርያም መመረጥ
 «እስመ ኃረያ እግዚአብሔር ለጽዮን ወለብደራ ከመ ትኩና ማኅደር ዛቲ ይእቲ ምዕራፍየ ለዓለም! እግዚአብሔር ጽዮንን መርጧታአልና!

ማደሪያውም ትሆነው ዘንድ ወዲልና እንዲህም ብሎ ይህኛ ለዘላለም ማረፊያ ናት። (መዝ131+13)

- ርህራሄን
- ሰተጠማ ውሻ ማጠጣቷ
- ትህትናን

«እንደ ቃልህ ይሁንልኝ እኔ ለእግዚአብሔር ባሪያው ነኝ።» (ሉቃ1+38)

መልእክት

እመቤታችን ቅድስት ድንግል ማርያም መመረጧ ለአምላክ ማደሪያነት ነው። በዚያን ዘመን ብዙ ሰዎች ልጆቻቸውን ክርስቶስ ክእኛ ዘር እንዲወለድ እያሉ ሴት ልጆቻቸውን በድንግልና ያላድጉ ነበር ነገር ግን እግዚአብሔር በሁለት ወገን ድንግል የሆነች እመቤታችንን ለማደሪያነት ሠረጣት፤ ምክንያቱም የሌሎቹ ሴቶች ድንግልና የሥጋ ብቻ ስለነበር ።።

የእመቤታችን አማላጅነት አይለየን አሜን ።

የቅዳሴ ምንባባት

2ኛ ጢሞ 1+8

1ኛ ዮሐ 4+9

የሐዋ 12+7

ለባክ ፡- ህይወት አበውኪ ትወልዱ ለኪ ደቂቅ ወትሰይሚያሙ መላእክት ለኩሉ ምድር ወይዘክሩ ስመኪ በኩሉ ትውልደ ትውልድ (መዝ 44+16) ወንጌል (ሉቃ 1 +39)

ማሳሰቢያ ፡- ታሪኩ የተፈጸመው መጋቢት 29 ነው።

ታኅሣሥ 4 ያ አራት

ልደቱ ለአቡነ ተክለሃይማኖት

የዕለቱ የትምህርት ርእሰ

የቅኖች ትውልድ ትባረካለች

(መዝ 111+2)

የጸድቁ ተክለሃይማኖት አባታቸው ጸጋ ዘአብ እናታቸው እግዚእ ኃረያ ይባላሉ። ተክለሃይማኖት ማለት ተክለ አብ ተክለ ወልድ ተክለ መንፈስ ቅዱስ ማለት ነው አባትና እናታቸው ልጅ አጥተው ሲያዝኑ ይኖሩ ነበር መጋቢት 23 ቀን ለ24 አጥቢያ አባታችን ተክለ ሃይማኖት ተጸነሱ። በዚህ ዕለት ታኅሣሥ 24 ተወለዱ።

ትምህርት

- ቅንነት

«እግዚአብሔርን መፍራት ወደ ሕይወት ይመራል» (ምሳ19:23)

- ተስፋ አለመቁረጥ (ዕንባ 3+16)
- የእግዚአብሔርን ጊዜ መጠበቅ (ምሳ.27+18)

መልእክት

እግዚአብሔርን የፈሩና ያከበሩ ጸጋ ዘላብና እግዚእ ኃሪያ ተስፋ ሳይቆርጡ በቅድስና በንጽሕና ኖረው ጸድቅና ደግ ልጅ የኢትዮጵያን ሐዋርያ በዛሬው ዕለት ወስዱ።

እኛስ በዘመናችን ደግ ተስፋ የማንቆርጥ የእግዚአብሔርንስ ጊዜ የምንጠብቅ ስንቶች ነን?

የቅዱስ ምንባብ

ኤፌ 4፡11

1ዕ 1፡13

የሐዋ 19፡11

ምስባክ ፡- እምስፈ ደቂቅ ወሕዳናት አስተዳሎክ ስብሐተ በእንተ ጸላዒ

ከመ ትንሥቶ ለጸላዒ ወለገፋዒ /መዝ 8፡2/

ወንጌል ማቴ 18+1

ቅዱስ ዘሐዋርያት

ታኅሣሥ 4ያ ስምንት እና 4ያ ዘጠኝ
ልደቱ ለእግዚእነ (ጌና)

የዕለቱ የትምህርት ርእስ

«ዛሬ በዳዊት ከተማ መድኃኒት... ተወልደላችኋል»

(ሉቃ 2፡11)

እግዚአብሔር አምላክ ዓለምንና በውስጧ ያሉትን ሁሉ ፈጠረ (ዘፍ.1፡1) ሌሎች ፍጥረታት ለአንክሮ ለተዘክሮ ሲፈጠሩ ሰውና መላእክት ግን ፍቅሩን ክብሩን ይወርሱ ዘንድ ተፈጠሩ። የሰው ልጅን /አዳምን/ፈጥሮ የሚያስፈልገውን አዘጋጅቶ፤ዕውቀትንና ሥልጣን ሰጥቶ፤ በጸጋ አምላክነትን ሾሞ፤ መመሪያ ሰጥቶ፤ በክብር እንዲኖር ፈቀደለት። ዲያብሎስ አምላክነት በመሸቱ ተዋርዶ ሳለ አዳምንም በተዋረደበት ምኞትና ፍላጎት እንዲወድቅ ክብሩን እንዲያጣ ከአምላኩም እንዲለይ አደረገው። እግዚአብሔርን፤ ጸጋውን፤ ሹመቱን አጣ።

አዳም ከእግዚአብሔር በመለየቱና ክብሩን በማጣቱ ተጸጽቶ ንስሐ በመግባቱ ለሥርየተ ኃጢአት የሚሆን መስዋዕትም በማቅረቡ፤እግዚአብሔር አምላክ ልመናውንና መስዋዕቱን ተቀብሎ እርሱንና ዘሩን ለማዳን እንደሚመጣ ቃል ኪዳን ገባለት “መልዓትንና ሌሊትን ዓመታትን በዚህ ምድር ላይ ሠራሁልህ።ይኸውም እነርሱ እስኪፈጸሙ ድረስ በምድር ላይ ትኖርና ትመላለስ ዘንድ ነው።

የፈጠረችህና የተላለፍክት ከገነት ያወጣችህና በወደቅህም ጊዜ የምታነሳህ ዳግመኛም አምስት ቀን ተኩል ሲፈጸም የምታድንህ ቃሌን እልክልሃለሁ”

ብሎ እግዚአብሔር ለአዳም ነገረው አዳምም አምስት ቀን ተኩል የሚለውን ቃል ከእግዚአብሔር በሰማ ጊዜ የእነዚህን ታላላቅ ነገሮች ትርጓሜ ሊያስተውል አልቻለም። ስለዚህም እግዚአብሔር አምስት ቀን ተኩል ማለት አምስት ሺህ አምስት መቶ ዓመታት መሆናቸውን ገልጾ አርአያውና አምሳያው ለሆነው ለአዳም በቸርነቱ ተረጎመለት ያንጊዜ እርሱንና ዘሩን ለማዳን እንደሚመጣ ተስፋ ሰጠው።

አዳምም ይህንን ተስፋ ለልጆቹ አስተማራቸው ልጆቹም ተስፋው የሚፈጸምበትን ጊዜ ለማወቅ በፀሐይ፣ በጨረቃና በክዋክብት ዘመናትን እየቆጠሩ ከልጅ ልጅህ ተወልጄ አድንሃለሁ ያለውን አዳኝ ጌታ መወለድ በትንቢታቸው ይናገሩ ይጠብቁም ነበር። ከእነርሱም ውስጥ፡-

◆ ሱባኤ ሔኖክ

ሔኖክ ሱባኤውን ሲቆጥር የነበረው በአበው ትውልድ ሲሆን ሰባቱን መቶ ዓመት አንድ እያለ ቆጥሯል። በስምንተኛው ሱባኤ ኢየሱስ ክርስቶስ እንደሚወለድ ትንቢት ተናግሯል። አቆጣጠሩም ከአዳም ጀምሮ ነው።

ትንቢቱም እንዲህ ይላል። “ስምንተኛይቱ ሰንበት ጽድቅና ኩነኔ የሚታወቅበት ሱባኤ ናት። ሰይፍም ለርሰዋ ይሰጣታል ታላቁ ንጉሥ የሚመሰገንበት ቤትም በርሰዋ ይሰራል። ምሥጋናውም ዘላለማዊ ነው።” (ሔኖክ 35÷1-2 ክፍል 91) በማለት ሲተነብይ መተርጎማን እንዲህ ይመልሱታል ለርሰዋ ሰይፍ ይሰጣታል ማለቱ ጽድቅና ኩነኔ የሚታወቅበት ወንጌል ያን ጊዜ በዓለም ሁሉ ትሰበካለች ማለት ነው። የታላቁን ንጉሥ ቤት ይሠራል ማለቱ የነገሥታት ንጉሥ ኢየሱስ ክርስቶስ የሚመሰገንበት ቤተክርስቲያን ትሠራለች ማለት ነው። ምስጋናውም ዘላለማዊ ነው ማለቱ ሰውና መላእክት በአንድነት ሆነው “ስብሐት ለእግዚአብሔር በሰማያት ወሰላም በምድር” እያሉ ዘወትር ያመሰግናሉ ማለት ሲሆን ስምንተኛይቱ ሰንበት ለክርስቲያኖች የተሰጠችበትን ዕለት ልደተ ክርስቶስ ናት ይሏታል።

◆ ሱባኤ ዳንኤል

ስለ ጌታችን ሰው መሆን ጊዜ ወስኖ ሱባኤ ቆጥሮ የተናገረው ዳንኤል ነው። የዳንኤል ሱባኤ የሚቆጠረው በዓመት ነው። ዳንኤል ሰባው ዘመን በተፈጸመ ጊዜ እንብኛችኋለሁ ተብሎ በኤርምያስ የተነገረውን ትንቢት እያስታዋሰ ሲጻልይ መልአኩ ቅዱስ ገብርኤል በሰው አምሳል ተገልጾ እንዲህ ብሎታል። “እግዚአብሔር ልመናህን ሰምቶሃልና እነግርህ ዘንድ መጥቻለሁ። አሁንም ነገሩን መርምሮ ራእዩንም አስተውል ኃጢአት የሚሰረይበትን ቅዱስ ቅዱሳን ጌታም የባሕርይ ክብሩን ገንዘብ የሚያደርግበት ባለው ሰባው ሊደርስ ሊፈጸም ነው ብለህ ወገኖችህን ቅጠራቸው ብሎታል።” (ዳን.9÷22-25፤ኤር.29÷10)

ሰባ ሱባኤ አራት መቶ ዘጠና ዓመት ነው (70X7= 490) ይህ ጊዜ ከሚጠት እስከ ክርስቶስ መምጣት ያለው ጊዜ ነው (ትርጓሜ ሕዝ.4÷6)

◆ ሱባኤ ኤርምያስ

ኤርምያስ ከባቢሎን እንደተመለሰ በፈረሰው ቤተ መቅደስ ውስጥ ሆኖ ሲጻልይ ሳለ ራእይ አየ በሦስተኛው ቀንም እንዲህ ብሎ ትንቢት ተናገረ። “ፈጣሪያችንን በአንድ ቃል አመስግኑ የአብ የባሕርይ ልጅ ኢየሱስ ክርስቶስን አመስግኑ ከዚህ በኋላ ሰው ሊሆን ሥጋ ሊለብስ ወደዚህ ዓለም ሊመጣ የቀረው 333 ሱባኤ ዕለት ነውና እርሱ ወደዚህ ዓለም ይመጣል ዐሥራ ሁለት ሐዋርያትንም ይመርጣል...” (ተፈፈ ኤር.11፤37፤38፤42-48 ኤርምያስ ሱባኤውን የጀመረበትን ትንቢቱን የተናገረበት ራእዩን ያየበት

ዘመን ዓለም በተፈጠረ በ5 ሺህ 54 ዓመት ነው። ስለዚህ ትንቢቱ ከተነገረበት እስከ ክርስቶስ ልደት ያለው ጊዜ 446 ዓመት ነው።

ይኸውም በኤርምያስ ሱባኤ አንዱ 490 ዕለት ነው መላው ሱባኤ $490 \times 333 = 163,170$ ዕለት ሲሆን ወደ ዓመት ሲለወጥ $163,170 \div 365 = 446$ ዓመት ኤርምያስ ሱባኤውን መቁጥር የጀመረበት ዘመን...5054 ዓመተ ዓለም ትንቢቱ ከተነገረበት ዓመት እስከ ክርስቶስ ልደት 446 ዓመት በተነገረው ትንቢት በተቆጠረው ሱባኤ መሠረት 5500 ዓመት ሲፈጸም ጌታችን ኢየሱስ ክርስቶስ መወለዱ በዚህ ይታወቃል።

- ዓመተ ዓለም የቤተ ክርስቲያን ሊቃውንት በእግዚአብሔር መንፈስ ቅዱሳት መጻሕፍትን መርምረው ሱባኤያትንና ሰንበታትን አውቀው ከአዳም እስከ ክርስቶስ ያለውን ዘመን ቁጥር 5500 ዓመት መሆኑን አረጋግጠዋል።

ይኸውም

- ከአዳም እስከ ኖኅ 2256 ዓመት
- ከኖኅ እስከ ሙሴ 1588 ዓመት
- ከሙሴ እስከ ሰሎሞን 593 ዓመት
- ከሰሎሞን እስከ ክርስቶስ 1063 ዓመት

በአጠቃላይ 5500 ዓመት ይሆናል

ትምህርት

- የምሕረት ዓመት መታወጃ
- የምስጋና ዕለት መሆኑ

(ሉቃ.2+14)

- የነቢያት ትንቢት መፈጸሙ (ሚክ. 5+21)
- የማይመረመር አምላክ በሥጋ መገለጡ (ሉቃ.2+7)
- የመላእክት ምስጋና በቤተልሔም መሰማቱ (ሉቃ.2+14)

መልእክት

እመቤታችን ቅድስት ድንግል ማርያምና አረጋጂ የሴፍ ለመቆጠር፣ ቅዱሳን መላእክት ለምስጋና እረኞች የተወለደውን መድኃኒት ለማየት የጥበብ ሰዎች (ሰብአ ሰገል) ቁሳዊና መንፈሳዊ ስጦታን ይዘው የሄሮድስ ወታደሮች ለመሰለል እኛስ ለምን ይሆን የምንመጣው?.....

ጌታችን ኢየሱስ ክርስቶስ በተነገረው ትንቢት በተቆጠረው ሱባኤ መሠረት 1 ዓመተ ኩነኔ 1 ዓመተ ፍዳ) አምስት ቀን ተኩል (5500 ዓመት) ሲፈጸም (በእግዚአብሔር ዘንድ 1000 ቀን እንደ አንድ ቀን ናት። 2ኛ ጴጥ.3÷8) በ5501 ዓመት ማክሰኞ ታኅሣሥ 29 ቀን ተወለደ። “ስብሐት ለእግዚአብሔር በሰማያት ሥምረቱ ለሰብእ” አምላካችን ኢየሱስ ክርስቶስ የዘመኑ ፍጻሜ (የገባው ቃል ኪዳን፣ የተነገረው ትንቢት፣ የተቆጠረው ሱባኤ) ሲደርስ ከእመቤታችን ቅድስተ ቅዱሳን ድንግል ማርያም የተወለደው ያጣነውን ልጅነት ሊመልስልን፣ ከተቀማነው ርስት ሊያስገባን፣ የገባንበትን እዳ ሊከፍልልን እንደሆነ ሁሉ በየዓመቱ የአምላካችንን የኢየሱስ ክርስቶስን የልደት በዓል ስናከብር ፍቅሩን እያሰብን በኃጢአታችን

ምክንያት ከልባችን ያወጣነውን የሁላችንንም አምላክ ዛሬም በልባችን እንዲወሰድ ያስፈልጋል።

የቅዱሴ ምንባብ

ሮሜ 8:3

1ዮሐ 4:1

የሐዋ 3:22

ምስጢክ:- የሐዋ ወይሁብዎ እምወርቀ ዓረብ

ወዘልፈ ይጼልዩ በእንቲአሁ

ወኩሎ አሚረ ይድገርዎ /መዝ 71:15/

ወንጌል ሉቃ 2+1-21

ቅዱሴ /ጎርጎርዮስ/ ካልእ

ጥር አንድ

ዕረፍቱ ለቅዱስ እስጢፋኖስ

የዕለቱ የትምህርት ርእስ

ይህንን ኃጢአት አትቆጠርባቸው

(ሐዋ.7÷60)

እስጢፋኖስ ማለት አክሊል ማለት ነው። ሐዋርያት መንፈስ ቅዱስን ከተቀበሉ በኋላ በኢየሩሳሌም ሲያስተምሩ ጊዜ ቢያንሳቸው ለተልዕኮ ማዕድ ለባት ዲያቆናትን መርጠዋል። ከነዚህ በቀዳሚነት የተመረጠው እስጢፋኖስ ነው። (ሐዋ.6÷15)

እኛ ሰማያዊ ኃይል መንፈሳዊ ተስጥቶት ተግባራዊ ሲያስተምር አይሁድ ብምቀኝነት ተነሳስተው እግዚአብሔርን ሲሰድብ መሬቱን ሲያቃልል ሰማነው አራትንም ይሸራል ብለው ከሸንጎ ፊት አቆሙት ሊቃነ ካህናቱ ለምን እንዲህ አደረግህ አለው። እናንተ ልብ ደንዳኖች ዘወትር መንፈስ ቅዱስን ስትቃወሙ ትኖራለችሁ። አባቶቻችሁ ነቢያትን እንዳሳደዱ እናንተም ጌታን ጠልታችሁ ሰቀላችሁት አላቸው አይሁድም ይህንን በሰሙ ጊዜ በልባቸው በጣም ተቆጡ ጥርሳቸውንም አፋጩበት። በመንፈስ ቅዱስም ተሞልቶ ወደ ሰማይ ትኩር ብሎ ሲመለከት የእግዚአብሔርን ክብር ኢየሱስንም በእግዚአብሔር ቀኝ ቆሞ አየዋለሁ አለ (ሐዋ.7+56)

ከከተማ ወደ ውጭ አውጥተው በድንጋይ ደብድበው ገደሉት በዚሁ ዕለት አርፏል።

ትምህርት

- ለጠራን ለእግዚአብሔር ታማኝ መሆን
«በኔተማምኗልና አስጥለዋለሁ ስሜንም አውቋለልና እጋርደዋለሁ» (መዝ.90+14)
- በንጽሕና እግዚአብሔር ማገልገል
«ልብ ንጹሐች ብፁዓን ናቸው እግዚአብሔርን ያዩታልና» (ማቴ.5÷8)

መልእክት

ሰማዕቱ ቅዱስ እስጢፋኖስ በመንፈስ ቅዱስ ተሞልቶ ሲያስተምር አይሁድ ተመቅኝተው በግፍ ቢገድሉትም ባለማወቃቸው ስለሠሩት ሥራ ምሕረትን ለምናሳቸዋል ዛሬ በአገልገሎታችን እንደ ቅዱስ እስጢፋኖስ በመንፈስ ቅዱስ ተሞልተን ይሆን? የምናገለግል ወይስ በሥጋ መንፈስ ተሞልተን? የቅዱስ እስጢፋኖስ ምልጃ አይለየን አሜን።

የትዳሌ ምንባብ

፩ባ 11:32

16 4:12

የሐዋ 7:51

ምስባኩ፡- እስመ በጸሐኮ በበረከት ሠናይ

ወእንበርክ አክሊለ ዲበ ርእሰ ዘእምእንቱ ክቡር

ሐዋወ ሰአለክ ወሀብኮ /መዝ 20:3/

ወንጌል ማቴ 21:33

ኃይሊዘወልደ ነጉድጓድ

ጥር ስድስት

ግዝረት

የዕለቱ የትምህርት ርእስ

የማይመረመር አምላክ በሥጋ ተገለጠ

(ሉቃ.2÷21)

ግዝረት ማለት መገረዝ ማለት ነው። ግዝረት የተጀመረው በአባታችን በአብርሃም ነው። (ዘፍ.17÷9)። በዘመነ ብሉይ አማንያን ከአሕህዛብ የሚለዩበት ነበር። በአዲስ ኪዳን ግን በግዝረት ፈንታ ጥምቀት ተተክቷል። አምላካችን መድኃኒታችን ኢየሱስ ክርስቶስ ሕገ ኦሪትን ሊሸር አልመጣምና። (ማቴ.3÷17) ከእመቤታችን ከቅድስት ድንግል ማርያም ተወልዶ በ8ተኛው ቀን እንደ ኦሪቱ ሕግ ወደ ቤተ ግዝረት ሄዷል። በመንፈስ ቅዱስም ተገዢ ስለተገኘ ደሙ አልፈሰሰም።

ትምህርት

◆ ሕግ ሰጭው ሕግን በመፈጸሙ አርአያ መሆኑን

መልእክት

የማይታየው አምላክ በሚታይ ሥጋ ተገልጦ አርአያና ቤዛ ሆኖናል። ይህንን ውሰታ በማለብ ትእዛዙን በማክበር ልንኖር ይገባል።

ጥር ሰባት ቅድስት ሥላሴ

የዕለቱ የትምህርት ርእስ

ባቢሎን

(ዘፍ.11÷9)

ባቢሎን ማለት ድብልቅልቁ የወጣ ማለት ነው፤ ከማየ አይኅ በኋላ ናምሩድ በተባለ አለቃቸው ከምሥራቅ ተነስተው በሄዱ ጊዜ በሰናዖር ምድር አንድ ሜዳ አገኙ። በዚያም ተቀመጡ ርእስ በርሳቸውም ኑ ጡብ እንሥራ በእሳትም እንተኩሰው ታላቅ ግንብ ሠሩ ሞትን የሚያመጡብን ሥላሴ ናቸው ብለው በሠሩት ግንብ ላይ ሆነው ጦር እየሰበቁ ይወፈውሩ ጀመር። «ንዑ ንረድ ወንክዐው ሕንፃሆሙ ወንዘርዘር ነገሮሙ ለከለዳውያን፤ ኑ እንውረድ አንዱ ያንዱን ነገር እንዳይሰማው ቋንቋቸውን እንደበላልቅባቸው» (ዘፍ.11÷9)

ትምህርት

- የባቢሎን ሰዎች እግዚብሔርን ባለመፍራታቸው ምክንያት ቋንቋቸው ተደበላልጸለ
- ምድራዊ ዝናና ክብር በመፈለጋቸው ጠፍተዋል።

መልእክት

የባቢሎን ሰዎች በአለቃቸው በናምሩድ አማካኝነት በምድር ላይ ሳንበተን ስማችንን እናስጠራው በማለት በድፍረት ተነሱ ሕንፃቸው ፈራረሰ። ለመጀመሪያ ጊዜም የሰው ልጅ ቋንቋ በምድር ላይ ተደበላለቀ።

እኛስ በምንኖርበት ዓለም ምን እየሠራን ይሆን? ለዝና? ለክብር? ስማችንን በሰዎች ክፍብሎ እንዲጠራ ነው የምንፈልገው? ዛሬ ላይ ያለው ዓለም የቋንቋ መደበላለቅ የባቢሎን ሰዎች በኃጢአታቸው የፈጠሩት ውጤት ነው።

ባቢሎን በዓለማችን፣ በአገራችን፣ በቤተ ክርስቲያናችን፣ በመንገዶችን፣ በቤታችን አለ ሁላችንም በባቢሎን ዓለም ውስጥ ብንኖርም ከክፉ አሰራር ግን ልንለይ ይገባል። አምላካችን እግዚአብሔር ይርዳን አሜን።

የቅዱሴ ምንባብ

ቆላሲስ 2፡10

1ዮሐ 2፡25

የሐዋ 22፡7

ምስባክ፡- የሐዩ ወይሁብዎ እምወርቀ ዐረብ

ወዘለፈ ይደልዩ በእንቲአሁ

ወኩሎ አሚረ ይድገርዎ /መዝ 71፡15/

ወንጌል ማቴ 2፡21

ቅዱሴ /ዘእግዚእነ/

ጥር ዐሥራ አንድ ጥምቀት

የዕለቱ የትምህርት ርእስ

“ጽድቅን ሁሉ መፈጸም ይገባናል”።

(ማቴ.3+15)

በዚህ ዕለት አምላካችን መድኃኒታችን ኢየሱስ ክርስቶስ ከእመቤታችን ቅድስት ድንግል ማርያም በጎቱም ድንግልና ተጸንሶ በጎቱም ድንግልና ተወልዶ ሕግ መጽሐፋዊና ሕግ ጠባያዊ ሲፈጽም እድገት በሠላሳ ዓመቱ በእደ ዮሐንስ ለመጠመቅ ከገሊላ ወደ ዮርዳኖስ ሔደ። ዮሐንስም መልሶ “ኔታ ሆይ እኔ በአንተ ልጠመቅ ይገባኛል እንጂ አንተ በኔ በባሪያህ ልትጠመቅ አይገባህም” እያለ ሲከራከር “አሁንስ ፍቀድልኝ ጽድቅን ሁሉ መፈጸም ይገባናል” አለው (ማቴ 3፡16) “እንግዲያውስ በማን ስም ላጥምቅህ አለው”? “ወልዱ ለብሩክ ከሣቴ ብርሃን ተሣህለን እያልክ አጥምቀኝ” አለው ወደ ዮርዳኖስ ወንዝ ወረዱ ባሕርኒ ርእየት ወጉየት ወርዮርዳኖስኒ ገበእ ድኅራሁ ውሆችም ተናወጡ ተራሮች ሽቅብ እንደጊደር ዘለሉ በአምካክነቱ አጽንቷቸዋል ቅዱስ ዮሐንስም ወልዱ ለብሩክ ከሣቴ ብርሃን ተሣህለን እያለ አጥምቅታል።

ትምህርት

• የቅዱስ ዮሐንስ ምስክርነት

ከእኔ በኋላ የሚመጣው ከእኔ እጅግ ይበልጣል

(ማቴ.3÷11)

• የአምላካችን ፍጹም ትሕትና

ኢየሱስም ከገሊላ ናዝሬት መጥቶ በዮሐንስ እጅ በዮርዳኖስ

ተጠመቀ (ማር 1÷9)

- የተዘጋው የምህረት (ገነት) በር ተክረተ
- መንፈስ ቅዱስ በርግብ አምላል መገለጡ።

“የእግዚአብሔርም መንፈስ እንደርግብ ሲወርድ በእርሱ ላይ ሲመጣ አየ” (ማቴ 3:16)

መልእክት

በጥምቀቱ የዕዳ ደብዳቤችን ስለደመሰሰልን ባርነታችንን ስላሰገደልን የተሰጠንን ነፃነት ጠብቀን ልጅነታችንን አክብረን ውለታውን እያሰብን ልንኖር ይገባል።

የቅዱሴ ምንባብ

ቲቶ 3:4

1ዮሐ 5:5

የሐዋ 10:34

ምስባክ፡- ርእዩክ ማያት እግዚአ

ርእዩክ ማያት ወፈርሁ

ደንገ፡ ቀልያተ ማያት ወደምፀ ማያቲሆሙ /መዝ 76:16/

ወንጌል ሉቃ 3:21

ቅደሴ /ዘዲዮስቆርስ/

ጥር ዐሥራ ሁለት ቃና ዘገሊላ

የዕለቱ የትምህርት ርእስ

“መልካሙን ወይን ለምን አዘገያችሁት?”

(ዮሐ 2÷10)

በሦስተኛውም ቀን በገሊላ አውራጃ በቃና ሠርግ ነበረ፤ እመቤታችን ቅድስት ድግል ማርያም ኢየሱስ ክርስቶስና ደቀመዛሙርቱ ወደ ሠርጉ ቤት ታደሙ የወይን ጠጅም ባለቀባቸው ጊዜ የወይን ጠጅ እኮ የላቸውም? አላቸው “አንቺ ሴት ካንቺ ጋር ምን አለኝ” ጊዜዬ ገና አልደረሰም አላት እናቱም ለአገልጋዮቼም የሚላችሁን አድርጉ አለቻቸው አይሁድ እንደሚያደርጉት የማንጸት ልማድ ስድስት የድንጋይ ጋኖች በዚያ ተቀምጠው ነበር እያንዳንዳቸውም ሁለት ወይም ሦስት እንሰራ ይይዙ ነበር። ኢየሱስም ጋኖቹን ውኃ ሙሉአቸው አላቸው እስከ አፋቸውም ሞሉአቸው “አሁን ቀድታችሁ ለአሳዳሪው ስጡት” አላቸው ስጡትም አሳዳሪውም የወይን ጠጅ የሆነውን ውኃ በቀመሰ ጊዜ ከወዴት እንደመጣ አላውቀም ውኃውን የቀዱት አገልጋዮች ግን ያውቁ ነበር አሳዳሪውም ሙሽራውን ጠርቶ ሰው ሁሉ አስቀድሞ መልካሙን የወይን ጠጅ ያቀርባል? ከሠክሩም በኋላ መናኛውን አንተስ መልካሙን የወይን ጠጅ እስከ አሁን አቆይተሃል፤ መልካሙን ወይን ለምን አዘገየኸው አለው። ኢየሱስም

ይህን የምልክቶች መጀመሪያ በገሊላ ቃና አደረገ። ክብሩንም ገለጠ፤ ደቀመዛሙርቱም በእርሱ አመኑ።

ትምህርት

- አምላካችን የሚያዘንን ማድረግ (ዮሐ.2+5)
- የቅድስት ድንግል ማርያም ምልጃ ዋጋ ያለው መሆኑን ያወቅንበትና የተረዳንበት (ዮሐ.2+11)

መልእክት

በድንግል ማርያም አማላጅነት ውኃው ወደ ወይን ጠጅ የተቀየረው በምትሐት አይደለም፤ ተንጠፋጥፎ አልቋል ዶኪማስ አንገቱን ደፍቷል እመቤታችን ግን በአማላጅነቷ ከነውር ኃዘን ከውርደት አድነዋለች። ዛሬ የምናከብረው በዓል ሁላችንም የምንለወጥበት መሆን አለበት በድንግል ማርያም አማላጅነት በዶኪማስ ቤት ነውር፤ ኃዘን፤ ኃፍረት ተወግዷል። ውኃው ወደ ወይን ተቀይሯል፤ የምርፋቱ አሳዳሪ እስከ መገረምና መደነቅ ደርሷል ይህ የመጀመሪያው ተአማርና ምልክት በዶኪማስ ቤት ሲደረግ ብዙዎች በአምላካችን አምነዋል።

በዚህ ዘመን የኛ ሕይወት ተቀይሮ ይሆን? ባደነትስ እየተስማን ይሆን? እንግዲያውስ ወጣቱ ሕይወቱ የሚለወጥበት ርካታ ላጣው ዓለም ሰላም የሚያገኝበት በዓል ነውና እመቤታችን ቅድስት ድንግል ማርያምን

በዶኪማስ ቤት እንደተገኘች ሁሉ የኛንም ቤታችንና ጎደሉ ማንነታችንን በአማላጅነት ታስለውጥልን አሜን።

የቅዱሴ ምንባብ

ሮሜ 9:1

ይሁዳ 1:9

ዮሐ 10:34

ምስባክ:- ወምስካይነ አምላኩ ለያዕቆብ

ንዑ ትርአዮ ግብር ለእዚአብሔር

ዘገብረ መንክረ በዲበ ምድር መዝ 45:78

ወንጌል ዮሐ 1:44

ቅዱሴ ዘኢጲፋንዮስ

ማሳሰቢያ

ታሪኩ የተፈጸመው የካቲት 23 ነው።

ጥር ዐሥራ ስምንት
ዝርወተ አጽሙ ለቅዱስ ጊዮርጊስ

የዕለቱ የትምህርት ርእስ

ዘወትር ለሞት ተላልፈን እንሰጣለን

(2ቆሮ. 2÷11)

ሰማዕቱ ቅዱስ ጊዮርጊስ የዱዲያኖስን ቁጣና ሰይፍ ሳይፈራ በሕማሙ በሞቱ የማያምኑትን እያሳመነ ሰባት ዓመት ተጋድሏል። በዚህም ዕለት የሚታሰበው የዱዲያኖስ ወታደሮች በሰይፍ አንገቱን ቆርጠው በእሳት አቃጥለው ከጉድጓድ ውስጥ ጥለውት የማይሞት ቢሆን ሥጋው በመንኮራኩር አስፈጭተው ደብረ ይድራስ ተራራ ላይ ቢበትኑት እንደ ጢስ ተኖ እንደ ትቢያ በኖ ሥጋው በመንኮራኩር ተፈጭቶ የተበተነው ሥጋው ሰው በማይመረምረው በጥበብ እግዚአብሔር ተሰብስቦ አንድ አካል ሆኗል። እንደ ቀድሞው ሆኖ ያመነው ጌታም አሥነስቶታል። በዚህ ዕለት ታስቦ ይውላል።

ትምህርት

• እውነተኛ ምስክር መሆን

«ሰው በልቡ አምኖ ይጸድቃል በአፉም መስክሮ ይድናል» (ሮሜ 10÷10)

• ስለ እውነት ብንሞትም የሚያሥነሳን አምላክ እንዳለ ማመን

«በሕይወት ሆነን ብንኖር ለጌታ እንኖራለን ብንሞትም ለጌታ እንሞታለን»
(ሮሜ 5÷4)

መልእክት

ሰማዕቱ ቅዱስ ጊዮርጊስ የእምነት አርበኛ በመሆን እካሉ በመንኮራኩር ተፈጭቶ በተራራ ላይ ቢበተንም ያመነውና የመሰከረለት ጌታ ከሞት አሥነስቶታል። እንደ ቅዱስ ጊዮርጊስ የዘመናችን ሰማዕት ማን ይሆን?

የሰማዕቱ አማላጅነት አይለየን አሜን።

የቅዱሴ ምንባብ

ሮሜ 8:35

1 3:1

የሐዋ 17:30

ምስክር:- ወእምኩሉ ያድህኖሙ እግዚአብሔር

እግዚአብሔር የዐቅብ ኩሉ አዕፅምቲሆሙ

ወኢይትቀጠቀጥ አሐዱ እምውስቲቶሙ /መዝ 33:19/

ወንጌል ማቴ 5:42

ቅዱሴ ዘወልደነጉድጓደድ

ጥር ሃያ አንድ
በዓለ ዕረፍታ ለቅድስት ድንግል ማርያም

የዕለቱ የትምህርት ርእስ

**ከእንግዲህ ወዲህ በጌታ የሚሞቱ ብፁዓን ናቸው።
ከድካማቸውም ያርፉ ዘንድ ሥራቸውም ይከተላቸዋል።
(ራእ.14÷13)**

እመቤታችን ቅድስት ድንግል ማርያም ከአባትና ከእናቷ ጋር 3 ዓመት በቤተ መቅደስ 12 ዓመታት ከልጇ ጋር 33 ዓመት ከ3 ወር ጌታ ከዐረገ በኋላ 15 ዓመት ከዮሐንስ ጋር በድምሩ እመቤታችን ቅድስት ድንግል ማርያም 64 ዓመት በዚህ ዓለም ኖራ ጥር 21 ቀን በ49 ዓመተ ምሕረት በዕለተ አሁድ ጌታችን መድኃኒታችን ኢየሱስ ክርስቶስ አልፍ አእላፋት መላእክትን አስከትሎ እናቴ ሆይ ከዚህ ዓለም ድካም ላሳርፍሽ መጣሁ አላት። ልጄ ሰማይና ምድር የማይወስኑህን ዘጠኝ ወር ከእምስት ቀን በማገፀኔ ተሸክሜ በድንግልና ወልጄህ እሞታለሁን? አለችው በሲኦል ወስዶ የሚሰቃዩ ነፍሳትን አሳያት እነዚህ በሲኦል የሚሰቃዩት ነፍሳት ከማርክልኝ በእነርሱ ፋንታ ይሁን አለችው። ጌታም ሊምርላት ቃል ኪዳን ገብቶ ቅዱስ ሥጋዋን ከክብርት ነፍሷ ለይቶ በቃለ አቅርጎት በዝማሬ መላእክት አሳረጋት በሲኦል የሚሰቃዩ ነፍሳት ከሞት ጉድጓድ ወጥተዋል፤ የእናታችን የድንግል ማርያም ዕረፍቷ መድኃኒት ሆኗቸዋል። ሐዋርያትን ከያሉበት በደመና ጠቅሶ ካለችበት አድርሷቸው እመቤታችሁን ቅብሩ

አላቸው የእመቤታችን ቅዱስ ሥጋዋን በክብር አድርገው ወደ ጌቴሌማኒ ይዘዋት ሲሄዱ አይሁድ አዩ ከዚህ በፊት ልጇን ተነሣ፤ ዐረገ እያሉ ሲያውኩን ይናፈሉ አሁን ደግሞ እሷን ተነሣች፤ ዐረገች እያሉ ሲያውኩን አይደለምን? «ንፁ ናው። ሥጋሃ ለማርያምነት የማርያምን ሥጋዋን እናቃጥላት» ብለው በምቀኝነት ተነሱ። ከመከላቸው ታውፋንያ የተባለ በድፍረት ዘልሎ የአልጋዋን ሽንኩር ያዘ ከእግዚአብሔር የታዘዘ መልአክ ሁለት እጁን በሰይፍ ቀጣው በድያለሁ ማሪኝ ብሎ ቢማፀናት አዛኝ ናትና ቀና ብላ ቅዱስ ጴጥሮስን እንደነበረው አድርግለት አለችው ቢመልሰው እንደነበረ ሆኖለታል። ዮሐንስን ጨምሮ ከመከላቸው ነጥቆ በዕፅ ሕይወት ሥር አስቀምጧታል።

ትምህርት

- በጌታ ያመነች ብፅዕት እናታችን ስለሆነች ብታርፍም ሥራዋ እንደሚከተላት ማመን (ራእ.14÷13፤ ሉቃ.1÷47)
- በድፍረት የእመቤታችን ሥጋዋን ለማቃጠል የመጣ ታውፋንያ መቀጣቱ
- የእመቤታችን ፍቅር ሰይፍ ይዞ ለመጣው ምሕረትን ማድረግ

መልአክት

እግዚአብሔርን አምኖ መሞት ለክብር ያበቃል። የእመቤታችን ዕረፍት እንጂ ሞት አይደለም። እንዳመንን ኖረን ብንሞት እንከብራለን እና እርሱን በማምለክ እንጽዕና።

የድንግል ማርያም አማላጅነት አይለየን አሜን!

የቅዱስ ምንባብ

ገላ 4:1

2ዮሐ 1:1

የሐዋ 7:30

ምስባክ:- በከመ ሰማዕነ ከማሁ ርኢነ

በሀገረ እግዚአ ኃያላን በሀገረ አምላክነ /መዝ 47:8/

እግዚአብሔር ሣረራ ለዓለም

ወንጌል ሉቃ 1:47

ቅዱስ /ዘእግዝእትነ/

የካቲት ስምዖን

ስምዖን

የዕለቱ የትምህርት ርእስ

ዓይኖቼ ማዳንገን አይተዋል።

(ሉቃ 21:37)

እንደ አራቱ ሕግ ወንድ ልጅ በ40 ቀኑ ቤት ልጅ በ80 ቀኗ እጉሰ ርግብ ዘውገ ማዕነቅ ይዘው ወደ ቤተመቅደስ እንዲገቡ ታዝዟል። (ዘሌ.2÷2) በዚህም መሠረት ጌታችን አምላካችን መድኃኒታችን ኢየሱስ ክርስቶስም

ሕገ አራትን ሊፈጽም እንጂ ሊሸር አልመጣምና (ማቴ.5÷17) እናቱ ቅድስት ጽንግል ማርያም ከአረጋዊ የሴፍ ጋር በ40 ቀኑ ወደ ቤተ መቅደስ ይዘውት ሄዱ። በዚያን ጊዜም ጻድቅና ትጉሕ የሆነ ስምዖን የሚባል ሰው በኢየሩሳሌም ይኖር ነበር፤ እርሱም የእስራኤልን መጽናናት የሚጠባበቅና መንፈስ ቅዱስ በላዩ ያደረ ሰው ነበር። ደግሞም የጌታን መወለድ ሳያይ እንደማይሞት በመንፈስ ቅዱስ ተገልጦለት ይጠባበቅ ነበር፤ በዚህ ጊዜ በመንፈስ ቅዱስ ተመርቶ ወደ ቤተ መቅደስ ገባ፤ ሕጻኑን ጌታችንን አምላካችንን እና መድኃኒታችንን ኢየሱስ ክርስቶስን ዐቀፈው። ወዲያውም ጌታ ሆይ በገባኸው ቃል መሠረት ባሪያህን በሰላም አሰናብተው፤ ዐይኖቼ በሰው ሁሉ ፊት ያዘጋጀኸውን ማዳንገን አይተዋልና ብሎ ተናገረ።

ትምህርት

- ለስምዖን የተነገረው ተስፋ መፈጸሙ

«አሁን እንደ ቃልህ ባሪያን በሰላም ታሰናብታለህ» (ሉቃ.2÷29)

- በቅድስና እግዚአብሔርን እያከበሩ መኖር

(ሉቃ. 2÷35)

- የእግዚአብሔር የማዳን ሥራ ማየት

(መዝ. 47÷8)

መልእክት

አረጋጂ ስምዖን ለሰው ልጆች ሁሉ መድኃኒት የሆነውን አምላክ ካየ በኋላ ዐይኖቹ ማዳንህን አይተዋልና ባሪያህን በሠላም አሰናብት ብሎ ጠየቀ። አምላክን ከማየት የበለጠ ትልቅ ነገር የለምና እኛም ዘወትር እንደ አረጋጂ ስምዖን ከቤተ መቅደስ ልንለይ አይገባንም። እኛ ወደ እግዚአብሔር እንቅረብ እንጂ የምንፈልገውን ሁሉ እስከምንጠግብ ድረስ በበረከት ያትረፈርፈናል። የማዳን ሥራውንም ያሳየናል። አምላካችን እግዚአብሔር በቸርነቱ ይጠብቀን አሜን።

የቅዱሴ ምንባብ

የዕለቱ የቅዱሴ ምንባብ

1ኛ ጢሞ.5+5

ያዕ.5+13

ሐዋ. 3+17

ምስባክ፡- ጉሥዐ ልብዩ ቃለ ሠናዩ።

ወላነ አየድዕ ግብርዩ ለንጉሥ።

ከመ ቀለመ ጸሐፊ ዘጠበጠበ ይጽሕፍ ልሳንዩ

መዝ.44+1

ወንጌል፡- ሉቃ.2+22

ቅዱሴ፡- ዘዲዮስቆሮስ

የካቲት ዐሥራ ስድስት

ኪዳነ ምሕረት

የዕለቱ የትምህርት ርእስ

ከመረጥኳቸው ጋር ቃል ኪዳን አደረኩ

(መዝ 88÷3)

በዚህ ዕለት አምላካችን መድኃኒታችን ኢየሱስ ክርስቶስ ለእመቤታችን ለቅድስት ድንግል ማርያም ቃል ኪዳን ገብቶላታል ።

የእግዚአብሔር ቃል ኪዳን

• ኪዳነ አዳም

ከልጅ ልጅህ ተወልጄ አድንጋለሁ (ዘፍ 3÷17)

• ኪዳነ ኖህ

ከዚህ በኋላ ምድርን በንፍር ውኃ አላጠፋም (ዘፍ 9÷1-17)

• ኪዳነ አብርሃም

የምድር አሕዛብ በዘርህ ይባረካሉ (ዘፍ 22÷18)

• ኪዳነ ያዕቆብ

(ዘፍ28÷14)

• ኪዳነ ሙሴ

(ዘጸ33÷23)

• ኪዳነ ዳዊት

(መዝ 88÷35)

የእነዚህ ቅዱሳን አባቶቻችን ሁሉ ቃል ኪዳናቸው ፍጻሜ ያገኘው በአምላካችን በኢየሱስ ክርስቶስ ነው ።

ትምህርት

- የእመቤታችን ቃል ኪዳን (ሉቃ 1÷28)
- የኢየሱስ ክርስቶስ እናት ስለሆነች (ሉቃ2÷1)
- ለሰው ልጅ ሁሉ የምታማልድ ስለሆነች ቃል ኪዳን ተሰጥቷታል ። (ዮሐ2÷5)
- ጸጋን የተሞላች እናታችን ስለሆነች ቃል ኪዳን ተሰጥቷታል። (ሉቃ1÷3)

መልእክት

እመቤታችን ቅድስት ድንግል ማርያም ስም መታሰቢያዋን ማድረግ፤ ለድሆች፤ ለነዳያን መስጠት የታሠሩትን መጠየቅ ፤ የተራቡትን ማብላት በእውነት በምልጃዋ ለሚያምን ሁሉ ምሕረትን የምታሰጥ እናት በምልጃዋ ከሥጋ መከራ እንድታማልደን ቃል ኪዳን ተሰጥቷታል። ሳባ ስምንት ነብስ የጨረሰው በላኤሰብ እንኳን በተሰጣት ቃል ኪዳን በዛሬ ዕለት አማልዳ አስምራዋለች። በእመቤታችን ቅድስት ድንግል ማርያም አማላጅነት ማመን ይገባናል። በረከቷና ረድኤቷ፤ በተሰጣት ቃል ኪዳን በምልጃዋ

ዘወትር አትለየን። ፍጹም ፍቅሯን ጣዕሟን በልባችን ያሳድርብን አሜን ።

ገላ 4፤1

2ዮሐ 1፡4

ዮሐዋ 1፡13

ምስባክ

እስመ ትቤ ለዓለም አሐንጽ ምሕረተ

በሰማይ ጸንዐ ጽድቀክ

ኪዳነ ተካየድኩ ምስለ ኀሩያንዮ /መዝ 88፤2/

ወንጌል ሉቃ 1፡39-57

ቅዳሴ /ዘእግዝአትነ/

መጋቢት አምስት

ዕረፍቱ ለአቡነ ገብረ መንፈስ ቅዱስ

የዕለቱ የትምህርት ርእስ

የጸድቃንን ሞት እኔ ልሙት ፍጻሜዬም እንደነ እርሱ ፍጻሜ

ትሁን (ዘጉ.23÷10)

በዚህ ዕለት የጻድቁ አቡነ ገብረ መንፈስ ቅዱስ የዕረፍታቸው በዓል በቤተ ክርስቲያናችን ታስቦ ይውላል። ጻድቁ አባታችን አገራቸው ከንሂሳ (ግብፅ) ነው። አባታቸው ስሞን እናታቸው አቅሌስያ ይባላሉ። ልጅ አጥተው ለ30 ዓመት ሲያዝኑ ኖረዋል ኃዘናቸውንና ልመናቸውን እግዚአብሔር ሰምቶ መጋቢት 29 ቀን ተጸንሰው ታኅሣሥ 29 ቀን ተወለዱ በተወለዱበት ዕለት ብዙ ተአምራት ታይቷል በአገራቸው 300 ዓመት ከቆዩ በኋላ ወደ ኢትዮጵያ ሂድ አላቸው ቅዱስ ገብርኤል በሠረገላ ነፋስ ጭኖ ወደ ኢትዮጵያ አምጥቶአቸዋል።

በዝቋላና ደብረ ቅዱስ (ምድረ ከብድ) በንጽሕና፣ በጾምና በጸሎት ተወሰነው 262 ዓመት በኢትዮጵያ ኖረው በተወለዱ 562 ዓመታቸው መጋቢት 5 ቀን ከእግዚአብሔር ቃል ኪዳን ተቀብለው በዕለተ እሁድ አርፈዋል። የጻድቁ በረከት አይለየን።

ትምህርት

- ራስን ለእግዚአብሔር መስጠትን
- የእግዚአብሔርን ጥሪ መስማትና መታዘዝ
- እንደ ጻድቁ አባታችን የጾምና የጸሎት ሰው መሆን
«እኚ ብትሉ ለኔም ብትታዘዙ የምድርን በረከት ትበላላችሁ»
(ኢሳ.1÷19)
- የቅዱሳን የዕረፍታቸው በዓል በእግዚአብሔር ፊት የከበረ መሆኑን
(መዝ. 116÷15)

መክልከት

ጻድቁ አባታችን የእግዚአብሔርን የጥሪ ድምፅ በመስማት ከተወለዱበት ሀገራቸው ወደ ኢትዮጵያ በ11ኛው መቶ ክፍለ ዘመን በመምጣትና በማስተማር በጾምና በጸሎት በመትጋት ኖረው በዛሬው ዕለት በክብር በምድረ ከብድ አርፈዋል።

የጻድቅ መታሰቢያ ለበረከት ነውና። (ምሳ.10÷7) መታሰቢያቸውን ስናደርግ በረከትን እናገኛለን።

የጻድቁ በረከት አይለየን።

የቅዱሴ ምንባብ

ሮሜ 14÷1

1ኛ ጴጥ. 4÷1

ሐዋ. 17÷19

ምስባክ፡- ክቡር ሞቱ ለጻድቅ በቅድመ እግዚአብሔር።

እግዚአ ኢነ ገብርክ።

ገብርክ ወልደ ዓመትክ።

መዝ.116÷15

ወንጌል፡- ማቴ.14÷19

ቅዱሴ፡- ፫፻ (ግሩም)

መጋቢት
ሆሳዕና

የዕለቱ የትምህርት ርእስ
«ፍትሕዎ ወለምጽእዎ ሊተ»
«ፈትታችሁ አምጡልኝ»

(ማቴ 21+2)

በዚህ ዕለት ታስቦ የሚውለው አምላካችን መድኃኒታችን ኢየሱስ ክርስቶስ በዘመነ ሥጋዊው ከቤተ ፋጌ ሁለቱን ደቀመዛሙርት የታሰረችውን አህያ ፈትታችሁ አምጡልኝ ማንም ሰው ቢጠይቃችሁ ለጌታ ያስፈልጉታል በሉ አላቸው። በነቢዩ ዘካርያስ የተነገረው የትንቢት ቃል ይፈጸም ዘንድ (ዘካ.9÷9) ከቤተ ፋጌ በአህያ ተቀምጦ ወደ ቤተ መቅደስ ገባ።

ትምህርት

• ትህትና

በተናቀች አህያ አምላካችን ተቀምጦ ወደ ቤተ መቅደስ ገባ ከእስራታችን ይፈታን ዘንድ የተናቀችውን አህያ እንዳልናቀ ምንም ኃጢአተኞች ብንሆንም በንስሐ ወደ እርሱ እንድንቀርብ ከእስራታችን ሲፈታን የታመነ ነው።

• የምስጋና ዕለት

ሕፃናት የዘንባባ ዝንጣፊ ይዘው ለአምላካችን ሆሳዕና በአርያም በእግዚአብሔር ስም የሚመጣ የተባረከ ነው እያሉ ምስጋና ያቀረቡበት ዕለት ነው። እኛም ቤተ ክርስቲያን ስንመጣ ለጸሎት ልንመጣ ይገባናል እንጂ ለመነካከስ፣ ለመወነጃጀል፣ ለመነቃቀፍ ልንመጣ አይገባም።

• ቤተ መቅደሱን በስልጣኑ ያጸዳበት ዕለት (ማቴ.21+13)

ታላቁ ቤተመቅደስ ለምስጋና መሆኑ ቀርቶ ሻጮችና ለዋጮች የንግድ ማዕከል አድርገውት ነበር። አምላካችንም «ቤትየሰ ትሰማይ ቤተ ጸሎት፤ ቤቴ የጸሎት ቤት ትባላለች እናንተ ግን የወንበዴዎች ዋሻ አደረጋችሁት» በማለት በጅራፍ እየገረፈ አስወጣቸው። በዚህ ዘመን ወደ መቅደሱ ጌታ ቢመጣ ስንት ያልፀዳ ነገር አለ? በዘረኝነት፣ በክፋት፣ በሐሜት፣ በጥላቻ፣ በመነቃቀፍ የተሞላ መቅደስ እካላችንን በንስሐ አጽድተን እንጠብቅ።

• ለበሽተኞች ፈውስንና ዕረፍትን የሰጠበት ዕለት (ማቴ.21+14)

• የፈሪሳውያን ቅናት የተገለጠበት ዕለት

አምላካችን ከቤተ ፋጌ ወደ ኢየሩሳሌም በታላቅ ምስጋና ሲገባ ፈሪሳውያን ወደ እርሱ ቀርበው ሕጻናቱን ዝም እንዲሉ አድርግ አሉት። በዚህ ዘመን ማስወገድ ያለብን ክፉ ቅናትና ምቀኝነትን ነው ስንቱ በወንድሙ በእህቱ ይቀናል መቅናት ካለብን መንፈሳዊ ቅናት እንቅና።

መልእክት

ፈትታችሁ እምጡልኝ በብዙ ነገር የታሰርን መፈታት ያስፈልገናል በቅናት መንፈስ የታሰርን ይህ መንፈስ ክፉ መንፈስ ነውና መፈታት ያስፈልገናል። ትህትናን፣ ምስጋናን፣ ገንዘብ አድርገን ከታሰርንበት አስራት ሁሉ እንፈታ። ሆላፅና የመፈታት፣ የምስጋና፣ ቤተመቅደሱ የፀዳበት፣ በሽተኞች ጤና ያገኙበትና የአይሁድ ቅናት ከንቱ የሆነበት ዕለት ነውና ከታሰርንበት አስራት ተፈትተን ለጌታ እናስፈልገዋለንና ወደ ቤተ ክርስቲያን እንምጣ።

አምላካችን እግዚአብሔር ይርዳን አሜን።

የቅዳሴ ምንባብ

ዕብ 9+11

1ጴጥ 4+1-12

የሐዋ 28+11-22

ምስባክ :- እም አፈ ደቂቅ ወሕዳናት አስተጸሎክ ስብሐተ

በእንተ ጸላኢ

ከመትንስቶ ለጸለጺ ወለገፋጺ (መዝ 8÷2)

ወንጌል የሐ 5+11-13

ቅዳሴ ጎርጎርዮስ

ሰሙኑ ሕማማት

ዓመተ ፍዳና ዓመተ ኩነኔ የሚታሰብበት ሲሆን በዚህ ሳምንት ያሉት ዕለታት እንደሚከተለው ቀርበዋል።

ለኞ

የበለሰዋ መረገምና መድረቅ

(ማቴ.21÷18)

አምላካችን መድኃኒታችን ኢየሱስ ክርስቶስ ከኢየሩሳሌም በማለዳ ወደ ቢታንያ መጣ፤ በማለዳ ከከተማ ሲመለስ ተራብ፤ በመንገድም አጠገብ በለስ አይቶ ወደ እርሷ መጣ ቅጠል ብቻ እንጂ ፍሬ አልተገኘባትም ለዘለዓለም ፍሬ አይገኝብሽ አላት በለሷም ደረቀች። በዚህ ዘመን አምላካችን ወደኛ መጥቶ ቢጠይቀን ከኛ የሚያገኘው ምንድነው? ፍቅር ከኛ አያገኝም! አምላካችን የተራበው ፍቅር ነው ቅጠል ብቻ ነው ያገኘው ፍሬ ግን የለም በዚህ ዘመንም ያለው ቅጠል እንጂ ፍቅር ከለዎች ጠፍቷል ተራብ ተራብ ተራብ ምን? ፍቅር ፍቅር ፍቅር መቼ ይሆን በፍቅር የምንኖረው? የመንፈስ ፍሬ ፍቅርን ሳናፈራ ጥላቻን ይዘን ለሚያልፈውና ለሚቀረው ዓለም በመድከም ወደ መቃብር እንዳንወርድ በፍቅር እንኑር።

ማክሰኞ

አምላካችን ጥያቄ የተጠየቀበት ዕለት

(ማቴ.21÷23-27)

ክብር ምስጋና ይግባውና አምላካችን ወደ ቤተ መቅደስ ገብቶ ሲያስተምር የካህናት አለቆችና ፈሪሳውያን ጥያቄ ጠየቁት በምን ስልጣን...እነዚህን

ታደርጋለህ? ለጥያቄዎቻችን ሁሉ መልስ የሚሰጠን አምላክ ተጠየቀ።
ጥያቄያቸውንም በጥያቄ በመመለስ ድል አድረጋቸው።

ረቡዕ

አምላካችንን አሳልፎ ለመስጠት የወሰኑበት ዕለት

(ማቴ 26÷1)

በሊቀ ካህኑ በቀያፋ ግቢ ተሰበሰቡ፤ ኢየሱስንም በተንኮል ሊይዙት ሊገድሉትም ተማክሩ፤ ነገር ግን በሕዝብ ዘንድ ሁከት እንዳይነሳ በዓሉ ይለፍ አሉ። ሰውን ለመከራ፣ አሳልፎ ለመስጠት፣ ለመስቀል ሞት እያሰብን በሰዎች ሞት እኛ ደስ የምንሰኝ፣ በሰዎች ስቃይ እኛ በዓል የምናከብር ከሆነ ከአይሁድ የተለየ ሕይወት የለንም። አምላካችን እግዚአብሔር ከጥላቻ፣ ከክፋት፣ ከምቀኝነት፣ ከተንኮል፣ በግብዝነት ከተሞላ ሕይወት ይጠብቀን አሜን።

ጸሎተ ሐሙስ

የዕለቱ የትምህርት ርእስ

«ሁላችሁ ንጹሐን አይደላችሁም»

(ዮሐ13÷11)

ይህ ዕለት ብዙ ስያሜ አለው

- **ጸሎተ ሐሙስ ይባላል፡-** ወደፊተና እንዳትገቡ ተግታችሁ ጸልዩ ብሎ ስላስተማረ (ማቴ 26÷36)

- **ትዕዛዝ ሐሙስ ይባላል፡-** እኔም ለእናንተ እንዳደረግሁ እናንተም ደግሞ እንዲህ አድርጉ ስላለ (ዮሐ13÷15)
- **ሕጽበተ እግር ሐሙስ ይባላል፡-** የደቀመዛሙርቱን እግር ስላጠበ (ዮሐ13÷3)
- **አረንጓዴው ሐሙስ ይባላል** ለምለም ዛፍ በነበረበት በጌቱ ሴማኒ ስለጸለየ (ማቴ.26÷35)
- **የአዲስ ኪዳን ሐሙስ፡-** የብሉይ ኪዳንን መስዋዕት ሽር ራሱንመስዋዕት አድርጎ ስላቀረበ (ማቴ.26÷20-36)
- **የነፃነት ሐሙስ**
“ከእንግዲህ ባዮች አይደላችሁም” (ዮሐ.15÷15)

መልእክት

በዚህ ዕለት አምላካችን መድኃኒታችን ኢየሱስ ክርስቶስ የደቀ መዛሙርቱን እግር አጠበ ይሁዳንና ጴጥሮስን ዮሐንስንም ሦስቱንም እግራቸውን ሲያጥባቸው ይሁዳ ነገ ትሸጠኛለህ ጴጥሮስ ትክደኛለህ ዮሐንስንም ነገ መስቀል ላይ ወዳጄ ነህ እያለ አይደለም ያጠባቸው። እርሱ ጌታና አምላክ ሲሆን የደቀ መዛሙርቱን እግር ማጠብ እጅግ የሚያስገርም ትሕትና ነው።

በዚህ ዘመን ብዙ ይሁዳዎች አሉ ኮሮጃአቸውን ይዘው ገንዘብ ብቻ የሚሰበስቡ ስለ በጎቹ ምንም በጎ ሕሊና የሌላቸው እንዳሉ ቢሰማንም ይሁዳ እኮ ቢታጠብም ንፁህ ስላልሆነ ማንም ውጣ ሳይለው ከታላቁ ጉባኤ ተለይቶ ወጥቷል። እኛ ግን ከአምላካችን እንደተማርነው ሁሉንም ሰው በፍቅር ዓይን እንድናይ ማንንም እንዳንገፋ እንጠንቁቅ።

መጋቢት 4ያ ሰባት

ስቅለት

የዕለቱ የትምህርት ርእስ

አንዱ ስለ ሁሉ ሞተ

(2ኛ ቆሮ.5+14)

ከጌታችንና ከአምላካችን ከመድኃኒታችን ከኢየሱስ ክርስቶስ በፊት መስቀል የወንበዴ መቅጫ መሣሪያ ነበር። ሰውን በመስቀል ላይ መቅጣት የተጀመረውም በፋርስ ነው። ፋርስ የዛሬዋ ኢራን ናት። የፋርስ ሰዎች “አርሙዝድ” የተባለ “የመሬት አምላክ” ያመልኩ ነበር። ከዚህም የተነሣ “ወንጀለኛው ቅጣቱን በመሬት ላይ የተቀበለ እንደሆነ አምላካችን ይረክሳል!” ብለው ስለሚያምኑ ወንጀለኛውን ከመሬት ከፍ አድርገው በመስቀል ላይ ይቀጡት ነበር። ይህም ቅጣት ቀስ በቀስ በሮማ ግዛት ሁሉ የተሰመደ ሕግ ሆነ። ከዚህም ሌላ በአራቱ ሥርዓት ቅጣታቸውን በመስቀል ላይ የሚቀበሉ ሰዎች ርጉማንና ውጉዛን ነበሩ። ይህንንም እግዚአብሔር ለሙሴ “ማንም ሰው ለሞት የሚያበቃውን ኃጢአት ቢሠራ እንዲሞትም ቢፈረድበት፣ በእንጨትም ላይ ብትሰቅለው፣ በእንጨት ላይ የተሰቀለ በእግዚአብሔር ዘንድ የተረገመ ነውና ፊላው በእንጨት ላይ አይደርስ!” ሲል ነግሮታል። (ዘጸ.21÷22)።

ትምህርት

“በመስቀል ላይ ተሰቅሎ የሚሞት የተረገመ ከሆነ፣ ለምን ጌታችን በመስቀል ተሰቅሎ ሞተ?”

- ቅጣታችንን ተቀብሎ ሞተ፡- የሁላችንንም በደል በራሱ ላይ አኖረ። (ኢሳ.53+6)
- የእኛን ሞት ሞተ፡- በአንድ ሰው ምክንያት ሞት ወደዓለም ገባ ተብሎ እንደተጻፈው (ሮሜ 5+15)
- ፈውስ እናገኝ ዘንድ ሞተ፡- በእርሱ ቁስል እኛ ተፈውስን። (ኢሳ.53+5)
- ገነትን እንወርስ ዘንድ መርገማችንን ወስዶ ሞተ፡- በእንጨት የተሰቀለ የተረገመ ነው። ተብሎ እንደተጻፈው (ዘጸ.21÷23)
- ሙታንን ያነሣ ዘንድ ሞተ
- የዲያብሎስን ምክር ያፈርስ ዘንድ ሞተ።

አንዱ ስለ ሁላችን ሞቶ ምን አገኘን?

ሕይወትን አግኝተናል!

በኃጢአት ምክንያት ሞት ገዝቶን ሞት ነግሦብን እንኖር ነበር። ኃጢአት በዘር እየተላለፈም ሁላችንም በአዳም ኃጢአት ምክንያት እንሞት ነበር። በመሆኑም ሞት ከአዳም እስከ ሙሴ ድረስ በሰው ልጆች ሁሉ ላይ ነግሶ (ሮሜ.5+12)። ከክርስቶስ ሞት በኋላ ግን በክርስቶስ ሞት ስለተሻረ አጥተነው የነበረውን ሕይወት አግኝተናል። “ሁሉ በአዳም እንደሚሞቱ ሁሉ በክርስቶስ ደግሞ ሕያዋን ይሆናሉና!” (1ኛ ቆሮ. 15+22)። በተጨማሪም “እኛ ሁላችን ደግሞ፣ በሥጋ ምኞት እንኖር ነበር! እንደሌሎቹም ደግሞ ከፍጥረታችን የቁጣ ልጆች ነበርን። ነገር ግን እግዚአብሔር በምሕረቱ ባለጠጋ ስለሆነ፣ ከወደደን ከትልቅ ፍቅሩ የተነሣ በበደላችን ሙታን እንኳ በሆንን ጊዜ ሕይወትን ሰጠን (ኤፌ.2+3-5)።

ጋጢአት ወደ ዓለም ገብቶ ሞትን የመጣበን በመብል ምክንያት ነው። (ዘፍ.3÷1-24)።

• ሰላምን አግኝተናል፤

ጌታችን መድኃኒታችን ኢየሱስ ክርስቶስ፡ “ሰላምን እተውላችኋለሁ፤ ሰላሜን እሰጣችኋለሁ፤ እኔ የምሰጣችሁ ዓለም እንደሚሰጥ አይደለም፤” ብሎ እንደተናገረ ፍጹም የሆነውን ሰላም የሰጠን በመስቀል ላይ ነው።

• አዲስ ሰው ሆነናል፤

በጋጢአት አርጅቶ የነበረው ሰውነታችን አዲስ የሆነው በመስቀል ላይ በተፈጸመው ቤዛነት ነው። “ከእንግዲህስ ወዲያ ለጋጢአት እንዳንገዛ የጋጢአት ሥጋ ይሻር ዘንድ አሮጌው ሰዎችን /ሰውነታችን/ ከእርሱ ጋር እንደተሰቀለ እናውቃለን።” (ሮሜ.6÷6)

• ከራሱ ጋር አስታርቆናል፤

በጋጢአት ምክንያት ከእግዚአብሔር ጋር ተጣልተን እንኖር ነበር። ይሁን እንጂ እኛ በበደልን እርሱ ክቶ በቤዛነቱ መልሶ ታርቆናል። “ጠላቶቼ ሳለን ከእግዚአብሔር ጋር በልጁ ሞት ከታረቅን፤ ይልቁንም ከታረቅን በኋላ በሕይወቱ አንድናለን፤ ይህም ብቻ አይደለም፤ ነገር ግን አሁን መታረቁን ባገኘንበት በጌታችን በኢየሱስ ክርስቶስ በኩል በእግዚአብሔር ደግሞ እንመካለን፤” (ሮሜ.5÷10)።

መልእክት

አንዱ ስለ ሁላችን ሞተ፤ የእኛን ቅጣት ወሰደ፤ እኛ በእርሱ ሞት ወደ ቀደመ ክብራችን እንመለስ ዘንድ ሞተ። መርገማችንንም ወሰደ። የኢየሱስ ክርስቶስን ስቅለት ስናስብ የተጣላን መታረቅ አለብን። የኢየሱስ ክርስቶስ

ሞት የሰው ልጆች የጥል ግድግዳ ፈርሶ ፍቅር የተመሰረተበት ዕለት ነውና። ይህን ውለታ እንዳንረሳ።

የቅዳሴ ምንባብ

ዕብ 3፤15

ራእ 12፤2

የሐዋ 10፤30

ምስባክ፡- እግዚአብሔርሰ ንጉሥ ውለቱ እምቅድመ ዓለም

ወገብረ መድኃኒተ በማዕከለ ምድር

አንተ አጽናዕካ ለባሕር በኃይልክ

ወንጌል ማቴ 7፤1

ቅዳሴ /ዘዮሐንስ አፈወርቅ/

ትንሣኤ

የዕለቱ የትምህርት ርእስ

“እንደተናገረ ተነሥቷል”

(ማቴ.28÷6)

እነሆም የጌታ መልእክ ከሰማይ ወረደ፤ ታላቅ የምድር መናወጥ ሆነ፤ እናንተስ አትፍሩ የተሰቀለውን ኢየሱስን እንድትሹ አውቃለሁና። እንደተናገረው ተነስቷልና...በዚህ የለም...ኑና እዩ አላቸው። ስለ አምላካችን መድኃኒታችን ኢየሱስ ክርስቶስ ትንሣኤ አራቱ ወንጌላውያን በመጽሐፋቸው ስለ ትንሣኤው ምስክርነት በመስጠት አረጋግጠው ጽፈዋል።

ትምህርት

የኢየሱስ ክርስቶስ ከሞት የመነሣቱ ማረጋገጫው ምንድነው?

- ከሞት በተነሣበት ቀን አምላካችን ኢየሱስ ክርስቶስ በግልጽ ታይቷል።
- ለማርያም መግደላዊት (ዮሐ.20÷11)
- ለሌሎች ሴቶች (ማቴ.28÷9)
- ለሁለቱ የኤማሁስ መንገደኞች (ሉቃ.24÷13)

የኢየሱስ ክርስቶስ ከሞት መነሣቱ ለእኛ ለክርስቲያኖች ያለው ጥቅም ምንድነው?

- ከሞት የመነሣታችን ማረጋገጫ ነው።

ኢየሱስ ክርስቶስ እንደሞተና እንደተነሣ ካመንን እንዲሁም በኢየሱስ ያንቀላፉቱን እግዚአብሔር ከራሱ ጋር ያወጣቸዋልና (ያስነሣቸዋል) (1ኛተሰ.4÷13)። አሁን ግን ክርስቶስ ላንቀላፉት በኩራት ሆኖ ከሙታን ተነሥቷል። ሞት በሰው በኩል ስለመጣ ትንሣኤውም በሰው በኩል ሆኗል። (1ኛ ቆሮ.15÷21) ሞት ድል በመነሳት ተዋጠ (1ኛ ቆሮ 15÷54)።

- የኢየሱስ ትንሣኤ የሰብክታችን ማረጋገጫ ነው። ትንሣኤ ሙታን ከሌለ ክርስቶስ ከአልተነሣ፣ ሰብክታችን ከንቱ ነው። (1ኛ ቆሮ.15÷12)፤
- ትንሣኤው የእምነታችን ማረጋገጫ ነው። ክርስቶስ ካልተነሣ እምነታችን ከንቱ ነው። (1ኛ ቆሮ.15÷17)

መልእክት

የኢየሱስ ክርስቶስን ትንሣኤ ስናከብር ምን ማድረግ አለብን?

- ወደ ቅድስት ቤተክርስቲያን በመምጣት፣ በማስቀደስ ያልቆረብን ንስሐ ገብተን ቅዱስ ሥጋውንና ክቡር ደሙን መቀበል ይገባናል። ፋሲካችን ክርስቶስ ታርፏልና (1ኛ ቆሮ.5÷8) እርጌው ማንነታችንን አስወግደን ወደ እርሱ ልንቀርብ ይገባል።
- የተራቡትን፣ የተቸገሩትን፣ የቀን ፀሐይ፣ የሌሊት ብርድ የሚፈራረቅባቸውን በመገባቸውና ያለንን በማካፈል ማክበር ይገባል።
- በእስር ቤት የታሰሩትን መገባቸው፣ «ከእነርሱ ጋር እንደታሰረ ሆናችሁ እስረኞችን አስቡ» (ዕብ. 13÷3)

የቅዳሴ ምንባብ

2ኛ ቆሮ 15÷1-20

1ኛ ዴጥ 1÷1-13

ዮሐዋ 2÷22-27

ምስጢክ :- ዛቲ ዕለት እንተ ገብረ እግዚአብሔር

ንትፈሣሕ ወንተሐሰይ ባቲ

ኦ እግዚአ አድገንሶ

ወገጌል ዮሐ 20÷1-17

ቅዳሴ (አምቅድመ ዓለም)

እስከ ባለ 50 የሚቆይ የክርስቲያኖች ሰላምታ፤

ክርስቶስ ተንሥኦ እሙታን - ክርስቶስ ከሙታን ተነሣ፤

ፍጋጊያ ጋይል ወስልጣን - በታላቅ ጋይልና ስልጣን፤

ዐሠሮ ለሰይጣን፤ ሰይጣንን እሰረው፤

አግእዞ ለአዳም - አዳምን ነጻ አወጣው፤

ሰላም - ሰላም፤

እምእይዜስ - ከዛሬ ጀምሮ፤

ኮነ ፍስታ ወሰላም። - ደስታና ሰላም ሆነ።

ሚያዚያ ሃያ ሦስት

ዕረፍቱ ለቅዱስ ጊዮርጊስ

የዕለቱ የትምህርት ርእስ

እስከ ሞት ድረስ የታመንክ ሁን

(ራእ.2+10)

ጊዮርጊስ ማለት ኮከብ ብሩህ ሐረግ ወይን ፀሐይ ማለት ነው ሀገሩ ልዳ አባቱ አንስጣስዩስ እናቱ ቴምብስታ ይባላሉ አባቱ በልጅነቱ አረፈ። ቅዱስ ጊዮርጊስ በልጅነቱ ፈረስ መጋለብ ጦር መወርወር ተለማመደ። ቅዱስ ጊዮርጊስ እግዚአብሔርን እያመለከ በመልካም አስተዳደግ አደገ ንጉሡ ዱድያኖስ ጣዖት አስቀርጾ ያመልክና ሕዝቡንም ያስመልክ ነበር። ቅዱስ ጊዮርጊስም ይህንን አይቶ አዘነ በጌታችን በአምላካችን ታመነ። ንጉሡ ግን እርሱ የሚያመልከውን ጣዖት እንዲያመልክ አባበለው። በብዙ ጥቅም ለመያዝ ጥረት አደረገ ቅዱስ ጊዮርጊስ ግን አልተቀበለውም ከምድራዊ ስልጣን ይልቅ የእግዚአብሔር ታማኝ አገልጋይ መሆኑን መረጠ።

ንጉሡ ዱድያኖስ ስላልተቀበለው በብዙ ሥቃይ አሰቃየው ቅዱስ ጊዮርጊስ ግን እስከ ሞት የታመነ ስለሆነ ጌታችን ያጸናውና ያበረታታው ነበር። የክብርን አክሊል እንደሚያቀዳጀው አምላካችን ቃል ገብቶለታል። ቅዱስ

ጊዮርጊስ የንጉሡን ቃል ስላልተቀበለ ብዙ መከራ ስቃይ እንግልት ደረሰበት ለዚህ ሁሉ ግን ቅዱስ ጊዮርጊስ ከእምነቱ ምግም ሳይቀንስ መርዝ ቢያጠጡት ፈቱ ያበራ ነበር በእሳት ቢያቀጥሉት እግዚአብሔር ያስነሣው ነበር በእርሱ የእምነት ጥንካሬ ብዙ ሰዎች በኢየሱስ ክርስቶስ አምነዋል። ሰማዕቱም እስከ መጨረሻ እስከ ሞት ታምኖ ሰባት አክሊል ተቀብሏል።

ትምህርት

• እስከ ሞት ድረስ መታመን (ራእ.2+10)

• እስከ መጨረሻ ድረስ በእምነት መጽናት

«የመጀመሪያ እምነታችን እስከ መጨረሻው አጽንተን ብንጠብቅ የክርስቶስ ተካፋዮች ሆነናል» (ዕብ.3+14)

መልእክት

ሰማዕቱ ቅዱስ ጊዮርጊስ እስከ ሞት ድረስ በእምነት በመጽናት ለነገሥታቱ ሳይንበረከክ ለአምልኮ ጣዖት ሳይገዛ በዚህ ዕለት በሰማዕትነት አርፏል። የሰማዕቱ ሕይወት ብዙ ነገርን ያስተምረናል። ስለ ስሙ ተሰድደን፤ ተንከራትተን፤ ብዙ ዋጋ ከፍለን ይሆን? እውነተኛ ክርስትና የሚባለው እግዚአብሔርን በመውደድ በቀንና በሌሊት በደስታና በኃዘን በክብርና በውርደት ዘወትር አምላካችንን የትኩረት ማዕከል ማድረግ ነው። የማንቸለውን ሊያስችለን የማንሆነውን ሊያደርግልን ነውና የእምነት እጆቻችንን ዘርግተን ከባለጠጋው ከእግዚአብሔር እጅ የተሰጠንን ጸጋ እንያዝ፤ የቆምንበት የማይናወጥ ነውና። የሰማዕቱ አማላጅነት አይለየን። አሜን።

የቅዱስ ምንባብ

2ቆሮ 1÷1

1ጴ 1÷6

የሐዋ 14:1

ምስጢክ:- ወይርአዩ አሕዛብ በቅድመ አዕይንቲነ

በቀለ ደምሙ ለአግብርቲክ ዘተክዕው

ይባዕ ቅድሚክ ገዢሙ ለሙቁሐን

ወንጌል ማቴ 10:16-34

ቅዱስ /ዘወልደ ነገድንድ/

ግንቦት አንድ

ልደታ ለእግዝተነ ቅድስት ድንግል ማርያም

የዕለቱ የትምህርቱ ርእስ

ከሊባናስ የሚፈስ ወንዝ ነሽ። (መጋ4+15)

ትውልድ ሁሉ ብዕዕት በማለት የምንጠራትና የምናመሰግናት እመቤታችን ቅድስት ድንግል ማርያም በፈቃድ አምላክ ከአባቷ ከኢያቄምና ከእናቷ ከሐና ነሐሴ 7 ቀን ተጸንላ ግንቦት 1 ቀን ተወለደች ። እናታችን ቅድስት ድንግል ማርያም ከመወለዷ በፊት በእናቷ ማጎፀን ውስጥ ብዙ ተአምር ሰርታለች ቅድስት ሐና በርሴባ የምትባል አንድ ዓይና አክስት ነበረችት ልትጠይቃት መጥታ እግዚአብሔር በቸርነቱ ጎበኘሽ እያለች ሐናን በዓለሰችበት እጇ የጠፋ ዓይኗን ብታሸው በርቶላታል ። ሁለተኛ ደግሞ የሐና የአጎቷ ልጅ ሳምናስ የሚባል ሞቶ ሐና የአልጋውን ሽንኩር ይዛ ስታለቅስ ጥላዋ ቢያርፍበት ሞቶ የነበረው ተነስቶ ሰላም ለኪ እምሔውቱ ለዘገብረ ሰማየ ወምድረ ። ሰማይና ምድርን የፈጠረ የአምላክ አያቱ ሐና ሰላም ለአንቺ ይሁን ብሎ መሰከረ ተመልሶ አረፏል ይህንን ድንቅ ነገር

የዩ አይሁድ በምቀኝነት ተነሥተውባቸዋል። ቀድሞ ከነዚህ ወንን የሆኑ ላዊትና ሰሎሞን አርባ አርባ ዘመን ገዙን አሁን ከነዚህ የሚወለደው ሊገዛን ነው በማለት በጣላትነት ተነሱባቸው ቅዱስ ገብርኤል ኢያቄምን ሐቅለ ሊባናስ ይዘሁት ሔድ አለው ኢያቄምም ሐናን ይዟት ሔደ የመውለጃዋ ጊዜዋ ደርሶ ነበርና ነቢያት ትንቢት የተናገሩላት ትውልድ ሁሉ ብዕዕት የምንላት አያቶቿ ቴክታ በጥሪቃ በጨረቃ አምሳል ኢያቄምና ሐና በርግብ አምሳል ያዩለት እመቤታችን ቅድስት ድንግል ማርያም ከሊባናስ ተራራ በዚህ ዕለት ተወልዳለች ። (መጋ 4 18)

ትምህርት

- አያቶቿ በፀሐይ በጨረቃ እየመሰሉ ያዩት ትንቢት የተፈጸመበት
- የድንገታችን ምክንያት የተወለደችበት
- ሐናና ኢያቄም ልባቸው ያረፈበት ዕለት
- ትውልድ ሁሉ እናት ያገኘበት ዕለት ነው።

መልእክት

በዛሬው ዕለት እናታችን ቅድስት ድንግል ማርያም የሰው ልጆች ሁሉ እናት ተወልዳልናለች ትውልድ ሁሉ ብዕዕት ክብዕርት ልዕልት እያልን እናመሰግናታለን። የእመቤታችን ቅድስት ድንግል ማርያም ምስጋናዋን በእፋችን ፍቅሯን በልባችን ይላልብን አሜን ።

የቅዱስ ምንባብ

ገላ 4÷1

1ጴ 1÷8

የሐዋ 7÷44

ምስጢክ:- መሠረታቲሃ ውስተ አድባር ቅዱሳን

ያበድርን እግዚአብሔር ለእናቅጸ ጽዮን

እምኩሉ ተዐይኒሁ ለያዕቆብ። (መዝ 86÷1)

ወንጌል ሉቃ 1÷39-57

ቅዱስ (በእግዝትነ)

ዕርገት

የዕለቱ የትምህርት ርእስ

"እያዩት ወደሰማይ ዐረገ"

(ሉቃ 24÷50 የሐዋ 1÷9)

ጌታችን አምላካችን መድኃኒታችን ኢየሱስ ክርስቶስ ሞትን በሞቱ ድል ነሥቶ የትንሣኤያችን በኩር የሆነው ጌታ መጽሐፈ ኪዳንን እያስተማረ ቆይቶ በአርባኛው ቀን እያዩት ወደ ሰማይ ዐረገ።

ዐርገ እግዚአብሔር በይባቤ

ወእግዚእነ በቃለቀርን

ዘምሩ ለአምላክነ ዘምሩ

እግዚአብሔር በመለከት ድምጽ ዐረገ፤ ዘምሩ ለአምላካችን ዘምሩ፤

ለንጉሣችን ዘምሩ (መዝ 46÷5)

ትምህርት

- ምስክሮቹ መሆን። (ሉቃ 24÷48) ደቀመዛሙርቱ ያዩትንና የሰው ሞትን አሸንፎ የተነሣውን ጌታ ለዓለም ሁሉ ምስክሮች ሆነ በሕይወት ዘመናቸው ሁሉ የዓለውያንን ነገሥታት፣ የቄሳሮችን ማስፈራሪያ አንዳችም ሳይፈሩ ከምድር ዳርቻ እስከምድር ዳርቻ ሁሉን እያጡና መከራ እየተቀበሉ፣ እየታሰሩና እየተገረፉ ምስክሮች ሆነዋል።

ኢየሱስ ክርስቶስ ከዚህ በኋላ ስሙን አትጥሩና በስሙም አታስተምሩ እያሏቸው በሸንጉ ፊት ሊያቆሟቸው፣ ሊገርፏቸው ደስ እያላቸው ከሸንጉ ፊት ይወጡ ነበር። (የሐዋ 5÷40)። ስለ ስሙ ምስክር መሆን መነቀፍና መታሰር፣ መደብደብ እንዴት ደስ ይላል። እኛም እንደ ደቀመዛሙርቱ ማንንም ሳንፈራ አፋችንን ሞልተን ስለ ስሙ እየመሰከርን ሁሉን ብናጣም ሞታችንን በሞቱ ድል የነሣልንን የሚቃወመንን ጠላታችንን በመስቀል ላይ ተሰቅሎ ያስወገደልን፣ ዕረፍትና ሰላም የሰጠንን፣ ጨለማውን ገፎ ብርሐንን ያገኛፀፈንን፣ ያለፈውን ታሪካችንን በነበር ላስቀረልን ምስክሮች እንሁን።

- አጽናችን ማወቅና ከእርሱ እርዳታ መጠየቅ

(የሐ.15÷26)፡-

- አሕዛብና በዓለውያን ነገሥታት ፊት ሊቆሙ እውነትን እንዲናገሩ የሚያጽናና ኃይል፤

- ከተዘጋ ቤት ወደ ሠገነት እንዲቆሙ የሚያደርግ ኃይል፤

- ልብ ሙሉ ሆነው ከጥርጥር ወደ ፍጹም እምነት፣ ከፍርሃት ወደ ድፍረት እንዲሸጋገሩ የሚያበረታታ አጽናኝ ኃይል እልክላችኋለሁ።

ይህ ኃይል በዘመናችን በጣም ስለሚያስፈልገን በፍፁም መዘንጋት የለብንም። እውነትን ለመናገርና ለመመስከር፣ የማያስፈልገን ኃይል ነውና።

- ባስልኤልንና ኤልያብን በጥበብ መንፈስ የሞላህ (ዘፀ36÷2)

- ለምሶንን በጸርዓና በኤሽታኤል ያነቃቃህ (መሳ 14÷18)

እኛም ሰማያዊ ኃይል ለማግኘት የት እንቆይ?

- በኢየሩሳሌም ቤተክስቲያን መቆየት

- በአንድ ልብ ሆነን በቤታችን፤ በአገልግሎታችን፤ በዘር፤ በጉሣ ሳንከፋፈል ይኸ እንዲህ ነው፤ ያ ደግሞ እንዲህ ነው ሳንል ከኢየሩሳሌም ቤተክርስቲያን የወጣንም እንመለስ፤

- ሰዎች ባይመቹንና፤ ክፉዎች ልባችንን ቢያቆስሉንም፤ ሰዎች እንጂ ያልተመቹን ክርስቶስና ቤተክርስቲያን ሁልጊዜ ይመቹናል። ስለዚህም ከኢየሩሳሌም ቤተክርስቲያን አንውጣ።

መልእክት

አምላካችን የማዳን ሥራውን ካጠናቀቀ በኋላ ለተከታዮቹ ደቀመዛሙርት ምስክሮቹ ናችሁ። አጽናችን እልክላችኋለሁ። “አንትሙስ ንበሩ ሀገረ ኢየሩሳሌም እስከ ትሰብሉ ሃይለ እማርያም። ኃይልን እስክትለብሉ ድረስ በኢየሩሳሌም ከተማ ቆዩ” ብሎ አዘዛቸው።

በመጨረሻም ወደሰማይ ሲያርግ እጆችንም አንስቶ ባረካቸው። (ሉቃ 24÷51)

በብሉይ ኪዳን ተጽፎ እንደምናገኘው፡- አባታችን አብርሃምን ባርኮ ያበዛ(ዘፍ12÷1)፤ ያዕቆብን በያቦቅ ወንዝ ሲባረክ ያደረ (ዘፍ35÷9)፤ ያቤጽን ባርኮ ሀገሩን ያሰፋ(1ኛ ዜና 4÷9)፤ አምስቱን እንጀራ፤ ሁለቱን ዓሣ አብዝቶ የባረከ ጌታ ዛሬም በኑሯችን አብዝቶ የሚባርክን፤ ያጣነውን ደስታ የሚመልስልን፤ ባርኮ በበረከት ወደሚያትረፈርፍልን፤ ጉድለትን ሳይሆን ሙላትን፤ ማጣት ሳይሆን በረከትን ወደሚሰጠን አምላክ እንቅረብ። ደቀመዛሙርቱ ዓይኖቻቸውንም ወደላይ ትኩር ብለው እንደተመለከቱት እንደሐዋርያት ማየት ይጠበቅብናል። እርሱን ማየት ከሁሉም ይበልጣልና ወደሰማይ ያረገውን ጌታ ዐይናችንን አንሥተን እንይ።

በዚህ ዘመን ዐይኖቻችን ምን ይሆን የሚመለከቱት? ገንዘብ፤ ጌጣጌጥ ወገኖቻችንን በክፋት የራሳችንን ኃጢአት ሳንመለከት የሌሎችን በማየት

ቻ የምንኖር ሥጋዊ ነገሮችን ብቻ የምናይ ከሆነ የክርስቶስ ምስክሮች ሆንን አንችልም። አጽናችም መንፈስ ወደእኛ በፍጹም ሊመጣ ሳይችልም። በኢየሩሳሌም ቤተክርስቲያን መቆየት እጅግ አስቸጋሪ ነው ሚሆንብን እንደ ደቀመዛሙርቱ ሳንበታተን በአንድ ልብና መንፈስ ሆነን አግዚአብሔርን ኃይልና በረከት እንጠብቅ። እኛም ዐይናችንን ከልባችን ጋር አንሥተን ምድራዊውን ነገር ማየት ትተን ወደሰማይ ያረገውን ጌታ እርሱን እንድናይ ይርዳን።

የቅዱሴ ምንባብ

(ሮሜ 10÷1)

(ኢጥ 3÷15)

(የሐዋ 1÷11)

ታስባክ፡-

ዐርገ እግዚአብሔር በይባቤ

ወእግዚእን በቃለቀርግ

ዘምሩ ለአምላክን ዘምሩ (መዝ 46÷5)

ወንጌል ሉቃ 24÷45

ገንቦት ዐሥራ አንድ ቀን

ቅዱስ ያፌድ

የዕለቱ የትምህርት ርእስ

ለጌታ በልባችሁ ተቀኙና ዘምሩ

(ኢፌ.5 ÷19)

በዚህ ዕለት ቅዱስ ያፌድ በቤተክርስቲያናችን ታስቦና ተከብሮ ይውላል ።

ያሬድ ማለት ሙራድ ማለት ነው ። አባቱ አዳም እናቱ ታውክል ሲሆኑ የተወለደው በ505 ዓ/ም በአክሱም ነው ። አባቱ ከሌዋውያን ወገን ሲሆን ካህን ነበረ፤ እድሜው ለትምህርት ሲደርስ ይስሐብ ለሚባል አጎቱ ወስደው ሰጡት ። ከእርሱ ፊደል አጥንቶ መዝሙሩ ዳዊት እንዲማር ለእናቱ ወንድም ለአጎቱ ወስደው ለመምሕራን ጌዲያን ሰጡት። አንዲት ቀለም እንኳ ሳያጠና 7 ዓመት ተቀመጠ። ከዕለታት አንድ ቀን መምህሩ ቀለም ሲጠይቀው መመለስ ስለአልቻለ ሸሽቶ ሲሄድ መንገድ አድክሞት ፀሐይ አቃጥሎት ከዛፍ ጥላ ሥር ተቀመጠ። አንዲት ትል ዛፍ ላይ ጠዋት ለመውጣት ፈልጋ ስድስት ጊዜ እየወጣች ስትወድቅ በሰባተኛው ወጥታ ስትሄድ አየ። «እኔም እስከ መጨረሻው ብተጋ ትምህርት ይገባኝ የለምን» ብሎ ተስፋ ሳይቆርጥ አምላካችን ክብር ምስጋና ይግባውና ብሎ ዚዳንና አዲስ ኪዳንን ገልጾለታል ቅዱስ ያሬድ የመጀመሪያ የዜማ ደራሲ ነው የዜማ ደርሰቶቹ ድን፣ ጾመ ድን፣ ምዕራፍ፣ ዝማሬ እና መዋሥዕት ናቸው ።

ትምህርት

- ፍጹም ተስፋ አለመቁረጥን
(2 ጢሞ 5÷14)
- የእግዚአብሔርን ጊዜ መጠበቅን ያስተምረናል
(ሰቆቃው.ኤር3÷25)
- ሁል ጊዜ አመስጋኝ መሆንን
መዝ 150÷1-6 : 135÷1

መልዕክት

ቅዱስ ያሬድ ተስፋ ሳይቆርጥ የእግዚአብሔርን ጊዜ በተስፋ በመጠበቁ ታላቅ የምስጋናና የዝማሬ ጸጋ ተሰጠው እኛስ በሕይወታችን የእግዚአብሔርን ጊዜ ተስፋ ሳንቆርጥ የምንጠብቅ ስንቶች እንሆን? ቅዱስ ያሬድ ለሰባት ዓመት ተስፋ ሳይቆርጥ ተቀምጦ ከእግዚአብሔር ታላቅ የዝማሬ ጸጋ ተሰጠው። እኛም እንደ ቅዱስ ያሬድ እግዚአብሔር ለማመስገን እንድንበቃ አምላካችን ይርዳን ። አሜን ።

የቅዱስ ምንባባት

ኤፌ 5÷15
ያዕ 5÷12
የሐዋ. 26÷24

ምስክር

መድኃኔ ገጽየ እግዚአብሔር ተወክሏል
እሴብሕ ለሰመ አምላኪየ በማኅሌት
ወአዐብዮ በስብሐት (መዝ 68÷29)

ወንጌል ሉቃ 21÷1÷7

ቅዱስ ዘዮሐንስ አፈወርቅ

7ንቦት ዐሥራ ሁለት
ፍልሰተ ሥጋሁ ለአቡነ ተክለሃይማኖት

የዕለቱ የትምህርት ርእስ
እግዚአብሔር የጻድቃንን አጥንቶቻቸውን ሁሉ ይጠብቃል
የነሐሴ 24 ታሪክ ይመልከቱ

ከእርሷ ጋር ስለሆነ ከፀሐይ ሰዓት እጅ አብርታ ከቤተክርስቲያኑ ጉልላት ላይ በመንበረ ብርሃን ተቀምጣ ሊቃነ መላእክት ከበው ሲያመለግፏት ነቢያት፣ ሐዋርያት፣ ሰማዕታት፣ ጸድቃን እጅ ሲነሳት በግልጥ ለክርስቲያንም ለአሕዛብም ለአምስት ቀን ታይታለች። አንድ ወገን አድርጋ ስትባርካቸው ሰንብታለች።

ትምህርት

- እግዚአብሔር ከእመቤታችን ጋር መሆኑን ያወቅንበትና የተረዳንበት ።
- እግዚአብሔር ቃል ኪዳኑን የማይረሳ አምላክ መሆኑን ።
«ኑ ከቶ በማይረሳ በዘለላም ቃል ኪዳን ተጠጉ » (ኤር 50:5)

መልእክት

በዘመናችንም ጌታ ከእመቤታችን ጋር ነው ያለው የገባላትን ቃሊኪዳንም አይተውም በቃኪዳኗ ይጠብቀናል። አማላጅነቷ አይለየን።

የቅዳሴ ምንባብ

1ቆሮ 6:19
2ተሰ 21:1
የሐዋ 7:44

ምስባክ፡- ሰወርክኒ በዕለተ ቀትል መልዕልተ ርእሰየ

ኢትመጥወኒ እግዚአ እምፍትወትየ ለጋጥአን

ተማከሩ ላዕሌየ ወኢትጎድገኒ ከመ ኢይዘጎሩ /መዝ 139:7/

ወንጌል ማቴ 18:6-19

ቅዳሴ /ዘእግዝትነ/

ሰኔ ዐሥራ ሁለት

መልእክት ቅዱስ ሚካኤል አፎምያንና

ባሕራን የረዳበት ዕለት

የዕለቱ የትምህርት ርእስ

« እስመ ለመላእክቲሁ ይኢዝዞሙ በእንቲእክ »

መላእክቱን ስለ አንተ ያዝዛቸዋል ። (መዝ 90+11)

በዚህ ዕለት ቅዱስ ሚካኤል በኬልቅያ አፎሚያ የምትባል ደግ ሴት ባሏ አስተራረቆስ ይባላል። ከሀብቷ ከንብረቷ እየመጸወተች በጸም በጸሎት ተወስና ትኖር ነበር። ሰይጣን ለምቀኝነት አያርፍምና ደግ መነኩሴ መስሎ አጋንንትን መነኮሳይት አስመስሎ መጥቶ ከደጅ ሆኖ አስጠራት ከቤት ገብታችሁ በቅዱስ ሚካኤል ስዕል ፊት ጸልዩልኝ አለቻቸው። “እኛማ በነገህ ጸልየናል” እንደው አንቺ ይህ ሁሉ ጸም ጸሎት ምን ያደርግልሻል? ሲበዛ ያለ ጊዜ እንደ ሚጉዳ አታውቂምን? ሀብትሽን ሰጥተሽ መጨረሻሽ ምንድ ነው ስትደክሚ የሚረዳሽ የሚጠርሽ ልጅ የለሽ ሁለተኛ ማግባት ጋጢአት መስሎሻልን እነ አብርሃም እነ ዳዊት ከብዙ ሴቶች ብዙ ልጆች ወልደዋል አሁን ባል አግቢ እኔ የምልሽን እሽ በይኝ አለ “ኦ አባ እስኬማክ ሠናይ ወቃልከሰ አኩይ” አባ ቃልህ መልካም ነበረ ንግግርህ ግን ክፉ ነው ። አለችውና ባሏ በሕይወት እያለ ያሠራላትን የቅዱስ ሚካኤል ስዕል ከአስቀመጠችበት አውጥታ ብታሳየው ሰኔ 12 ቀን መጥቼ ከተመካሽበት ከዚህ ስዕል ጋር አጠፋሻለሁ ብሏት እንደ ትቢያ በኖ ጠፍቷል። ሰኔ 12 ቀን የብርሃን መልእክ መስሎ መጥቶ ጸም ጸሎትሽ ስግደትሽ ለምዕዋዕትሽ፤ አርጓል ። ላድንሽ መጥቻለሁና ስገጅልኝ አላት አንተማነህ? አለችው የመላእክት አለቃ ቅዱስ ሚካኤል ነኝ አላት የንጉሥ

መልእክተኛ ያለማግኘትም ይሄዳልን በተረ መስቀልህ ወዴት አለ አለችው እርሱም መልሶ መስቀል አሲዞ መሳል ልማድ ነው እንደ እኛ መላእክት አንይዝም አላት ቆየኝ /ጠብቀኝ/ ስዕሉን ላምጣልህ ብላ ወደ ቤቷ ዘወር ስትል መልኩን ለውጦ ጨለማ መስሎ ታያት ቅዱስ ሚካኤል እንደ ዐይን ጥቅሻ መጣ አፍምያን እረድቶ ጸምሽ፤ ጸሎትሽ ስግደት፤ ምጽዋትሽ ቅድመ እግዚአብሔር ደርሷል ዕረፍትሽ ዛሬ ነው። ብሏት ከሷ ተሰወረ ወደ ቤተክርስቲያን ሄዳ ሥጋውንና ደሙን ተቀብላ ገንዘቧን ሁሉ መጽውታ በዚህ ዕለት በክብር አርፋለች።

ሁለተኛው በዚህ ዕለት የሚከበረው ባሕራን ነው ሀገሩ እስክንድርያ ነው ወላጆቹ የቅዱስ ሚካኤልን በዓል እያከበሩ ይኖሩ ነበር። ባሕራን ተጸንሶ ሳለ አባቱ ሞተ ባሕራን በተወለደ ጊዜ ሕፃኑን የመላእክት አለቃ ቅዱስ ሚካኤል ባረከው የዚህ የጎረቤትሽን የባለ ጸጋ ሐብት ይወርሳል ሲላት ባለ ጸጋው ጎረቤቷ ሰማ ነገሩን ከልቡ ሲያወጣ ሲያወርድ ቆይቶ ባሕራንን ዐሥር አመት ሲሆነው እናቱ የምታለብሰው ቆርላ የምትሰጠው አጥታ በጣም ተቸገረች ባለጸጋውም እኔ ወስጄ ለምን አላሳድገውም አላትና ለርሷ ሃያ ወቂት ወርቅ ሰጥቶ ወሰደው ወዲያውም ሳጥን ለሰርቶ በአሰራው ሳጥን ከቶ ከባሕር ጣለው ማዕበል እየገፋ ወስዶ ከወደቡ እደረሰው አንድ በጎቹን የሚጠብቅ እረኛ አገኘው ከነጋዴ የወደቀ እቃ አገኘሁ ብሎ ከቤቱ ወስዶ ቢከፍተው መልክ መልካም ልጅ ይፈልግ ነበርና በጣም ደስ አለው ስሙንም ባሕራን ብሎ ጠራው ከባሕር የተገኘ ሲል ነው። ከበላው እያበላ ከጠጣው እያጠጣ አሳደገው ከብዙ ዓመታት በኋላ ባሕር ላይ የጣለው ባለፀጋ ለንግድ ሲሔድ መሽቶበት ባሕራንን ባሳደገው ቤት አደረ ባሕራን ባሕራን እያሰ ሲጠራው ባሕራን ማለት ምን ማለት ነው አለው። ከባሕር የተገኘ ማለት ነው መቼ አገኘኸው አለው ጊዜውን ጠቅሶ ሲነግረው በልቡ ለካ አልሞተም አለ ሲነጋ ከቤቱ

የራሳሁት እቃ አለና እባክህ ፍቀድልኝ ልጅህን ባሕራንን ልላከው ። የድካሙን ዋጋ ለአንተ እከፍላለሁ አለው፤ እሽ አለ እንደ ደረሰ ግደሉት ብሎ ደብዳቤ ጽፎ አትሞ ምልክት ነግሮ ስንቁን አስይዞ ላከው ዘጠኝ ቀን በእግሩ ተጉዞ የአንድ ቀን ጎደና ሲቀረው ቅዱስ ሚካኤል በአምሳለ ሊቀ ሐራ በፈረስ ተቀምጦ መላእክትን እንደ ሠራዊት አስከትሎ ከመንገድ ላይ ተገናኘው አንተ ጎበዝ ወዴት ትሔዳለህ? መልእክት ተልኬ ላደርስ እየሔድኩ ነው። ብሎ መለሰለት እስኪ መልእክቱን አሳየኝ አለው ባሕራንም ደብዳቤውን አሳየው። እፍ ቢልበት የሞቱን ትዕዛዝ አጥፍቶ የሕይወት ትዕዛዝ ጽፎበታል። ደብዳቤውን ለቤቱ ሹም ሰጠው ቢገልጠው ልጄን ለላኩት ሰው ዳሩለት ሐብት ንብረቴን አውርሱት ባሮቹ ይገዙለት የሚል አነበበ ባሕራንም የባለጸጋውን ልጅ አገባ ባለ ጸጋውም ከንግድ ሲመለስ የዘፈን ጨዋታ ድምፅ ሰምቶ የምሰማው ድምፅ ዘፈን ጨዋታ ምን ተገኝቷል?። የላከው ሰው ልጅህን አግብቶ ሐብትህን ወርሶ ይኸው አርባ ቀን ሙሉ ይዘፈናል አለው ወዲያው ደንግጦ ከፈረሱ ወድቆ ሞቶአል ባሕራንም የባለፀጋውን ሐብት ወርሶ እግዚአብሔርን እያመሰገነ ቅዱስ ሚካኤልንም እያከበረ ኖረ ።

ትምህርት

- እግዚአብሔር መላእክትን በመንገዳችን እንደሚልክልን (ዘጸ.23+ 20)
- በመልካም ሥራችን እንደማንወድቅ (መዝ.40+1)
- የጸምና የጸሎት የምጽዋት ጠቃሚታን (የሐዋ.9+31)
- የሞት ደብዳቤ ወደ ሕይወት እንደሚቀየር ማመን (መ.አስቴር 7+9 9+1)።

መልእክት

በደንገትና በመልካምነት የታወቀው አፎምያና በባሕር ውስጥ ተጥሎ የተገኘው ባሕራን በዛሬው ዕለት አምላካችን እግዚአብሔር መልእክት ቅዱስ ሚካኤልን ልኮ ከጠላት እጅ ታድጓቸዋል ።

እኛም በሕይወታችን እግዚአብሔር ካከበርነው በክፉዎች የምንወድቅና የምንሞት ብንመስልም የማይጥለን አምላክ የሞታችንን ደብዳቤ ወደ ሕይወት እንደሚቀይርልን አምነን እኑንር ። የባሕራንንና የአፎምያ ወዳጅ ቅዱስ ሚካኤል በምልጃው ዘወትር ከኛ ጋር ይሁን ። አሜን

የቅዱሴ ምንባብ

ኢፌ 1፡13

ይሁዳ 1፡9

የሐዋ 1፡10

ምስባክ:- ሶበ ትሬኒዮሙ ለጠቢባን ይመውቱ

ወከማሁ ይትጋጉሉ አብዳን እለ አልቦሙ ልብ

ወየጋድጉ ላባዕድ ብዕሉሙ /መዝ 48:10/

ወንጌል ማቴ25፡14-31

ቅዱሴ /ዘያዕቆብ ዘሥሩግ

ሰኔ ዐሥራ ሰባት

አባ ገሪማ (ዘመደራ)

የዕለቱ የትምህርት ርእስ

እምነት ቢኖራችሁ ይህን ተራራ ወደዚያ

እለፍ ብትሉት ያልፋል!

(ማቴ 17:20)

በዛሬው ዕለት በ4ኛው ክ/ዘመን ወደ ኢትዮጵያ ከመጡት ከዘጠኙ ቅዱሳን አንዱ አባ ገሪማ (ዘመደራ) በዓላቸው የሚከበርበት ዕለት ነው። ቀደምት ስማቸው ይስሐቅ አባታቸው መስፍያናስ እናታቸው ስፍንገያ ይባላሉ። አባታቸው የሮም ንጉሥ ነበር። ከልጅነታቸው ጀምሮ መንፈሳዊ ትምህርት ሲማሩ በድቁና ሲያገለግሉ አድገዋል። ጌላም የአባታቸውን ሥልጣን ወርሰው ሰባት ዓመት ያህል ገዝተዋል። አባ ጴንጠሌዎን ዘጸማዕት ምድራዊ መንግሥት ያልፋል! ይጠፋል የማያልፈውን ሰማዊያ መንግሥት ትወርስ ዘንድ ፈጥነህ ወደ ኔ ና ብለው ላኩባቸው መልካም ባልንጀራ እንዲህ ነው ቅዱስ ገብርኤል በክንፉ ነጥቆ አክሱም አደረሳቸው ማዕረገ ምንኩስናን ተቀብለው በጾም በጸሎት ተወስነው ኖሩ።

ጻድቁ ከሠሯቸው ተአምር ከብዙ በጥቂቱ እንደሚከተለው ተገልጿል። መስከረም 30 ቀን በእድዋ ልዩ ቦታው ሰሎሳ ከሚባለው ተራራ ተአምር ሰርተዋል። ከሰሩትም መካከል በልተው ቀድሰዋል በሚል ሃሜት ሰዎች ሲያሙ ሰው ባይመስክርልኝ እንጨቱና ድንጋዩ ይመስክር ብለው ሲሄዱ ካላቸው መንፈሳዊ ብቃት የተነሳ ሁለት ምዕራፍ ያህል ዕጽዋቱ እና ድንጋዮችን አስከትለው ተንቀሳቅሷል። ይህንን ታላቅ እና የሚያስደንቅ ተአምር እግዚአብሔር በእርሳቸው ላይ ስለሠራ ይህን የተመለከቱ ሁሉ ገሪማ ብለው ጠርተዋቸዋል። ትርጉሙም ግሩም የሆነ የሚያስገርም

ትምህርት እና ሥራ የሚሠራ ማለት ነው። መጋቢት 17 ቀን በአንድ ቀን ስንዴ ዘርተው ለዕለቱ መስዋዕት አድርሰዋል። ይህንንም ታላቁ ኢትዮጵያዊው ሊቅ ቅዱስ ያሬድ ድን በተባለው መጽሐፉ “ግህ ይዘርእ ኪህነቱ ወሰርክ ያርር ገራህቶ” በማለት ዘምሮላቸዋል። ግንቦት 17 ቀን አራቱ ወንጌላትን ጽፈዋል። በብራና ከተጻፉት ወንጌላት ቀዳሚነት አለው። እስካሁን ድረስ በገዳማቸው ይገኛል። ብዙ ተለምራትን እያደረጉ ጻድቁ አባታችን አቡነ ገሪማ ብዙ ድንቅ ድንቅ ነገር በማድረግ ቅዱሳት መጻሕፍትን ከተለያዩ ቋንቋ ወደ ግእዝ በመተርጎም ሕሙማንን እየፈወሱ በጸም፣ በጸሎት በብትሕውና ለ50 ዓመታት በመሠረቱት ገዳም ከተቀመጡ በኋላ ከፈጣሪያቸው ቃል ኪዳን ተቀብለው እንደነ ኤልያስና ሔናክ በብሔረ ሔዋን ተቀምጠዋል።

ትምህርት

- ታላቅ እምነት (ማቴ.17÷20)
- ስለ እግዚአብሔር ዓለምን መተው “ዓለምን መውደድ ለእግዚአብሔር ጥል እንዲሆን አታውቁምን” (ያዕ 4:14)
- ለሚበልጠው ክብርና ለእግዚአብሔር ራስን መለየት

መልእክት

ጻድቁ አባታችን አቡነ ገሪማ ሕይወታቸውን ሁሉ ለእግዚአብሔር በመስጠት በጸምና በጸሎት ሕይወት ተወስነው እግዚአብሔርን በማመስገን በንጽሕና እና በቅድስና ኖረዋል። እኛም እንደ ጻድቁ የእውነት ሰዎች መሆን ይገባናል። የጻድቁ አማላጅነት አይለየን።

ሰኔ ሃያ እና ሃያ አንድ ሕንፀተ ቤተክርስቲያን

የዕለቱ የትምህርት ርእስ ሐነፀ መቅደሶ በአርያም

«መቅደሱን በአርያም (በልዕልና) አነፀ» (መዝ77÷69)

ቅዱስ ጳውሎስና በርናባስ ፊልጵስዩስ ገብተው የእግዚአብሔርን ቃል በስፋት አስተማሩ። ሕዝቡም አምነው ተጠመቁ ከዚህ በኋላ ወደ አምልኮ ጣዖት ቤት አትሄዱ አላቸው። እንደዚህ ካላችሁን የጸሎት ቤት ስጡን አሏቸው። ለቅዱስ ጴጥሮስና ለቅዱስ ዮሐንስ መልእክት ላኩ። «አልቦ ዘትገብሩ ወኢምንተኒ ዘንበለ ትዕዛዙ ወምክሩ ለእግዚነ ኢየሱስ ክርስቶስ» ያለ ጌታችን ፍቃድ ምንም አንዳች ልታደርጉ አትችሉምና እንናተም ጸልዩ እኛም እንጸልያለን ብለው ላኩባቸው ሱባኤ ይዘው ሲጨርሱ አምላካችን መድኃኒታችን ኢየሱስ ክርስቶስ በዚህ ዕለት ክሩቅና ክቅርብ ያሉትን ደቀ መዛሙርትን በደመና ጠቅሶ ፊልጵስዩስ ለበሰባቸው ። በእናቴ ስም ጽንፍ እስከ ጽንፍ ቤተ ክርስቲያናት እንዲታነፅ ፍቃዱ ነውና ሕንፃ ቤተክርስቲያን ላሳያችሁ ሥርዓት ላስተምራችሁ አላቸው። ይህንን ብሎ ወደ ምስራቅ ወሰዳቸው ተራርቀው የነበሩ ሦስት ድንጋዮች በተለምራት አቀራርቦ ቁመቱን 24 ወርዱን 12 ክንድ አድርጎ ለእግዚአብሔር የሚሳነው ነገር የለምና ሦስቱ ድንጋዮች ፤ መቅደስ ቅድስት ቅኔ ማሕሌት ሆነው ተሰርተው ተገኝተዋል ። ይህ የሆነው አመቤታችን ባረገች ከአራት ዓመት በኋላ በዚህ ዕለት ነው ።

ትምህርት

- ለእግዚአብሔር የሚሳነው ነገር እንደሌለ ማመን
ዘፍ.18÷14፤ ሉቃ.1÷37
- የደቀ መዛሙርቱ የእምነት ጥንካሬ
1ቆሮ.16÷13፤ ራእ.3÷11

መልእክት

ለእግዚአብሔር የሚሳነው ነገር እንደሌለ በዚህ ዕለት ሦስት ድንጋዮችን በቃል ብቻ በማዘዝ ቤተ መቅደስ ተሠርቷል። እርሱ ሲናገር ባሕር፤ ምድር፤ ሰማይ፤ ንፋስ በቃል ብቻ ሁሉም ይታዘዛል። ሁሉን የሚፈጽምና የሚያደርግ አምላክ ነውና ሰኔ ሃያ መቅደሱን ከሠራ በኋላ በ21 እመቤታችንን መንበር አድርጎ እርሱ ሠራዊ ካህን ቅዱስ ጴጥሮስን ተራዳዊ ካህን እስጢፋኖስን ሠራዊ ዲያቆን አድርጎ ቀድሶ አቁሩቧቸዋል። የአምላክ ችርነቱ አይለየን። አሜን!

የቅዳሴ ምንባብ

ኤፌ 2÷13

1ቆሮ. 2÷4

የሐዋ 1÷12

ምስጢክ፡- ቀደሰ ማገደሮ ልዑል

እግዚአብሔር ውስተ ማዕከላ ኢትዮጵያውክ

ወይረድኦ እግዚአብሔር ፍጽመ /መዝ 45፡4/

ወንጌል ማቴ 16፡13

ቅዳሴ/ ዘእግዚእን/

ሰኔ ሠላሳ

መጥምቁ ዮሐንስ የተወለደበት ዕለት

የዕለቱ የትምህርት ርእስ

«አንተ ሕፃን ሆይ የልዑል ነቢይ ትባላለህ» (ሉቃ1፡16)

በይሁዳ ንጉሥ በሄሮድስ ዘመን ከአብያ ክፍል የሆነ ዘካርያስ የሚባል ካህን በታማኝነትና በቅንነት እግዚአብሔርን የሚያገለግል ነበር። ሚስቱ ኤልሳቤጥ ከአሮን ልጆች ወገን ነበረች። ሁለቱም የእግዚአብሔርን ሕግ በመጠበቅ ነቀፌታ ያልተገኘባቸው ጻድቃን ነበሩ ሚስቱ ኤልሳቤጥ መካን ነበረች ልጅ አልነበራቸውም ሁለቱም በእድሜያቸው እርጅተው ነበር።

ካህኑ ዘካርያስ የአገልግሎት ተራው ደርሶት ሲያገለግል የጌታ መልአክ ቅዱስ ገብርኤል በዕጣኑ መሰዊያ ቁም ታየው፤ ዘካርያስም መልአኩን ባየው ጊዜ ደነገጠ፤ መልአኩም ጸሎትህ ተሰምቷል አትፍራ ሚስትህ ኤልሳቤጥ ወንድ ልጅ ትወልዳለች ስሙንም ዮሐንስ ትለዋለህ ደስታና ተድላ ይሆንልሃል አለው። ኤልሳቤጥም ፀነሰች የመውለዳዋ ጊዜ ደርሶ ዮሐንስን ወለደች ጎረቤቶቻቸውና ዘመዶቻቸውም ጌታም ለኤልሳቤጥ ምሕረቱን እንደዳደረገላት ሰምተው ደስ አላቸው ።

ትምህርት

- ያለ ነቀፌታ በቅድስናና መኖር

«ያለ ነቀፋ እየሄዱ በእግዚአብሔር ፊት ጻድቃን ነበሩ» (ሉቃ.1÷6)

- በእግዚአብሔር ቤት ደጅ መጥናት

«ቆይቼ እግዚአብሔርን ደጅ ጠናሁት እርሱም ዘንበል አለልኝ» (መዝ39፡11)

መልእክት

ለሕይወታችን የሚያስፈልገንን ሁሉ በጸሎት አምላካችንን በመጠየቅ ብንጸና ከሁሉ የተሻለ ነገር ከእግዚአብሔር እንቀበላለን ካህኑ ዘካርያስና ኤልሳቤጥ እግዚአብሔርን በማክበራቸው ተጠቅመዋል። እኛም የተዘጋብንን እንዲከፈትልን ያጣነውን ለመቀበል ዘወትር እንድንበረታ የእግዚአብሔር ቸርነት አይለየን። አሜን!

ሐምሌ አምስት
የቅዱስ ጴጥሮስና የቅዱስ ጳውሎስ በዓለ ፅረፍት

የዕለቱ የትምህርት ርእስ
«ሰለ አንተ ቀኑን ሁሉ እንገደላለን»
(መዝ 43÷22 ሮሜ 8÷36)
የቅዱስ ጴጥሮስ ጥሪ

በገሊላ ባሕር አጠገብ አምላካችን መድኃኒታችን ኢየሱስ ክርስቶስ ሲመላለስ ሁለት ወንድማማቾች ጴጥሮስ የሚሉትን ስሞቻችን ወንድሙንም እንድርያስ መረባቸውን ወደ ባሕር ሲጥሉ አየ አሣ አጥማጆች ነበሩና እርሱም በጊላዬ ኑና ሰዎችን አጥማጆች እንድትሆኑ አደርጋችኋለው አላቸው። ወዲያው መረባቸውን ትተው ተከተሉት (ማቴ 4÷18)

ባለትዳር ነበር

ጴርትዋ የተባለች ሚስት ነበረችው አምላካችን መድኃኒታችን ኢየሱስ ክርስቶስ ወደ ጴጥሮስ ቤት መጥቶ አማቱን በንዳድ ታማ ተኝታ አያት በእጁም ዳሰሳትና ንዳዱም ለቀቃት ተነሥታም አገለገለቻቸው። (ማቴ.8÷14)

ቅዱስ ጴጥሮስ ከሚታወቅባቸው ነገሮች

• ቅዱስ ጴጥሮስ በገሊላ ባሕር ጌታ ሆይ አንተስ ከሆንህ በውኃው ላይ ወደ አንተ እንድመጣ እዘዘኝ አለው። እርሱም ና አለው ጴጥሮስም ከታንኳይቱ ወርዶ ወደ ኢየሱስ ሲደርስ በውኃው ላይ ሄደ ነገር ግን የነፋሱን ኃይል አይቶ ፈራ ሲሰጥም በጀመረ ጊዜ ጌታ ሆይ አድነኝ ብሎ ጮኽ ወዲያውም ኢየሱስ እጁን ዘርግቶ ያዘውና አንተ እምነት የጉደለህ ስለምን ተጠራጠርህ? አለው። (ማቴ14÷28)

• ምላም ከበሉ በጊላ ኢየሱስም ስሞቻችን ጴጥሮስን የዮና ልጅ ስምታን ሆይ ከእነዚህ ይልቅ ትወደኛለህን አለው አምን ጌታ ሆይ እንድወድህ አንተ ታውቃለህ አለው ግልገሎችን አሰማራ አለው ሁለተኛም ትወደኛለህን አለው ጌታ ሆይ እንድወድህ አንተ ታውቃለህ ጠቦቶችን ጠብቅ አለው ሦስተኛ ጊዜም ትወደኛለህን ስላለው ጴጥሮስ እዘነና ጌታ ሆይ እንድወድህ ሁሉን አንተ ታውቃለህ አለው በጎጅን አሰማራ አለው (ዮሐ21÷16)

ቅዱስ ጴጥሮስ በፊልጶስ ቂሳርያ

• ኢየሱስም ወደ ፊልጶስ ቂሳርያ አገር በደረሱ ጊዜ ደቀመዛሙርቱን ሰዎች የሰውን ልጅ ማን እንደሆነ ይሉታል ብሎ ጠየቀ እነርሱም አንዱ መጥምቁ ዮሐንስ ሌሎችም ኤልያስ፣ ኤርምያስ ወይም ከነበያት አንዱ ነው ይላሉ አሉት። እርሱም እናንተስ እኔ ማን እንደሆንሁ ትላላችሁ? አላቸው ስሞቻችን ጴጥሮስ መልሦ አንተ ክርስቶስ የሕያው እግዚአብሔር ልጅ ነህ ብሎ መሰከረ (ማቴ 16÷17)

ቅዱስ ጴጥሮስ በደብረ ታቦር

- ጌታ ሆይ በዚህ መሆን ለኛ መልካም ነው ብትወድስ በዚህ ሦስት ዳስ አንዱን ለአንተ አንዱንም ለሙሴ አንዱንም ለኤልያስ እንሥራ :: (ማቴ 17÷5)

ቅዱስ ጴጥሮስ የጸሎተ ሐሙስ ዕለት

- ደቀመዛሙርቱ ከዘመሩ በኋላ ወደ ደብረ ዘይት መጡ በዚያን ጊዜ ኢየሱስ በዚች ሌሊት ሁላችሁ በእኔ ትሰናክላላችሁ እረኛውን እመታለሁ የመንጋውንም በጎች ይበተናሉ የሚል ተጽፏል:: (ማቴ 17÷30)
- ደቀመዛሙርቱ ተኝተው አገኛቸው፤ ጴጥሮስን እንዲሁም ከኔ ጋር እንዲትሰዩት ሰንኳ ልትተጉ አልቻላችሁምን ወደ ፊተና እንዳትገቡ ትጉና ጸልዩ:: (ማቴ.26÷41)

ቅዱስ ጴጥሮስ ጌታን አላውቀውም ስለ ማለቱ

- ጴጥሮስም ከቤት ውጭ ባጥሩ ግቢ ተቀምጦ ነበር አንዲት ገረድም ወደ እርሱ ቀርባ አንተ ደግሞ ከገሊላው ከኢየሱስ ጋር ነበርህ አለችው እርሱ ግን የምትይውን አላውቀውም ብሎ በሁሉም ፊት ካደ (ማቴ26÷69)
- ቅዱስ ጴጥሮስ በንስሐ መመለሱ
(ማቴ 27÷75)

ችኩልና (ፊጣን) ነበር

- ጌታችን አምላካችን መድኃኒታችን ኢየሱስ ክርስቶስ ስለ ሞቱና ትንሣኤው ሲናገር አይሁንብህ ጌታ ሆይ ይህ ከቶ አይድረስብህ ብሎ ሊገሥጸው ጀመረ (ማቴ 16÷26)

ተአምራትን ያደርግ ነበር

- ልምሾ ሆኖ የተለደውን በኢየሱስ ስም ተነሣና ተመላለስ ብሎ ፈውሶቷል (የሐዋ3÷8)
- በልዳ ኤንያ የተባለ የስምንት ዓመት የአልጋ ቁራኛ ፈውሷል (የሐዋ 9÷23)

- መንፈስ ቅዱስን በገንዘብ እገዛለሁ ያለውን ሲሞን መሰሪን ገስጿል (የሐዋ 8÷21)
- ሐናንያና ሚስቱ ሰጺራን ገስጿል (የሐዋ 5÷5)

ቅዱስ ጴጥሮስና የሰብካት አገልግሎት

በዓለ 50 በተባለው ቀን ድምጹንም ከፍ አድርጎ እንዲህ ሲል ተናገራቸው አይሁድ በኢየሩሳሌም የምትኖሩ ሁላችሁ ይህ በእናንተ ዘንድ የታወቀ ይሁን ቋሎቹንም እድምጡ በማለት ሦስት ሺህ ሕዝብ አስተምሮ አሳምኗል:: (የሐዋ 2÷14)

በሰማርያ በአንያኪያ፤ በጳንጦስ፤ በገላትያ፤ በቀጶቶያ፤ በቢታንያ አስተምሮ አንደኛና ሁለተኛ መልእክትም ጽፏል::

የቅዱስ ጳውሎስ ጥሪ

ቅዱስ ጳውሎስ የመጀመሪያ ስሙ ሳውል በእብራይስጥ ቋንቋ ጸጋ እግዚአብሔር ማለት ነው በሮማይስጥ ቋንቋ ብርሃን ማለት ነው:: ጳውሎስ ንዋይ ጎሩይ (ምርጥ ዕቃ) ማለትም ነው:: ጌታችን አምላካችን መድኃኒታችን ኢየሱስ ክርስቶስ ስለ ጳውሎስ ለሐናንያ ከመሰከረለት ጊዜ:- "ይህ በእስካብም በነገሥታትም በእስራኤልም ልጆች ፊት ስሜን ይሸከም ዘንድ ለእኔ የተመረጠ ዕቃ ነውና ሂድ!" (ዮሐ፤ 9÷15):: ጳውሎስ ማለት አመስጋኝ፤ ደስታ፤ ምዑዝ ነገር የሚናገር ልሳነ ክረስቶስ፤ ሰላም ፤ ፍቅር ማለት ነው::

የቅዱስ ጳውሎስ የልጅነት ጊዜው

ቅዱስ ጳውሎስ የተወለደው በጦርሴስ ነው፤ (የሐዋ 21÷39):: በዚያ ዘመን አምስት መቶ ሺህ ሰው ይኖርባት ነበር:: ድንኳን መስፋትን የተማረው በዚያ ነው:: (የሐዋ 13÷3):: የሮም ዜግነትን የወረሰው ከአባቱ ነው:: (የሐዋ 22÷26):: አባቱ የሮም ዜግነት ይኑረው እንጂ:- ከብንያም ወገን የሆነ ፈሪሳዊ

ነበረ። (የሐዋ23÷6 በፊልጵስዩስ መልእክቱ፡- «በስምንተኛው ቀን የተገረዘሁ ከእስራኤል ትውልድ፡ ከብንያም ወገን፡ ከዕብራውያን ዕብራዊ ነኝ፤ ስለ ሕግ ብትጠይቁኝ ፈሪሳዊ ነበርሁ፤ በሕግ ስለሚገኝ ጽድቅ ያለ ነቀፋ ነበርሁ።» ያለው ለዚህ ነው። (ፊል 3÷5)። ከታላቁ መምህር ከግልጽ ያለ እግር ስር ሆኖ ሕገ ኦሪትን እና የአይሁድን ወግ ጠንቅቆ ተምሯል።(የሐዋ 22÷3)።

የቅዱስ ጳውሎስ አጠራር!

የተጠራው ከደማስቆ ጉዳና ነው። በደማስቆ ላሉ ምክራቦች የተጻፈ የትእዛዝ ደብዳቤ ከሊቀ ካህናቱ ተቀብሎ፡ ወንዶችንም ሴቶችንም እያሰራ ወደ ኢየሩሳሌም ለማምጣት ይተጋ ነበር። (ለሕገ ኦሪት ቀንቶ ክርስቲያኖችን ያሳድድ ነበር)። ወደ ደማስቆ በቀረበ ጊዜ፡- ድንገት በእርሱ ዙሪያ ብርሃን እንጸባረቀ፡ በምድርም ላይ ወደቀ። «ሳውል፡ ሳውል፡ ለምን ታሳድደኛለህ?» የሚለውን ድምፅ ሰምቶም፡- «አንተ ማን ነህ?» አለ። እርሱም፡- «አንተ የምታሳድደኝ እኔ ኢየሱስ ነኝ፤ የመውጊያውን ብረት ብትቃወም በአንተ ይብስብሃል፤ «ጌታ ሆይ፡ ምን አደርግ ዘንድ ትወዳለህ?» አለው። ጌታም «ወደ ከተማ ግባና ታደርገው ዘንድ የሚያስፈልግህን ይነግሩሃል፤» አለው። ሳውል፡- ሦስት ቀን ማየት ተሳነው፡ እንጂራ አልበላም፡ ውኃም አልጠጣም። ጌታም ለሐናንያ በራእይ ተገልጦ፡- «ሳውልን አግኘው፡ እርሱ ይጸልያል፡ ሐናንያ የሚባል ሰው እጁን ሲጭንበት ሲፈወስም አይቷል፤» አለው። ሐናንያም፡- «ጌታ ሆይ፡ በኢየሩሳሌም በቅዱሳንህ ላይ ስንት ክፉ እንዳደረግ ስለዚህ ሰው ከብዙዎቹ ሰምቻለሁ፤ ስምህን የሚጠሩትን ለማለር ከካህናት ሥልጣን አለው።» አለ። ጌታም፡- «በሁሉ ፊት ስሜን ይሸከም ዘንድ ለእኔ የተመረጠ ዕቃ ነውና፡ አትፍራ፤» አለው። በመጨረሻም ሐናንያ ሳውልን አግኝቶት ሲጸልይለት እንደ እንጨት ቅርፊት ያለ ከዓይኑ ላይ ወደቀለት።(የሐዋ9÷1-18) ።

የቅዱስ ጳውሎስ የሰብከት አገልግሎት

«እኛም ደክምሁ፤ ብዙ ጊዜ ተገረፍሁ፤ ብዙ ጊዜም ታሰርሁ፤ ብዙ ጊዜም ለሞት ተዘጋጀሁ። አይሁድ አንዲት ስትቀር አምስት ጊዜ እርባ እርባ ገረፋኝ። ሦስት ጊዜ በበትር ደበደቡኝ፤ አንድ ጊዜ በድንጋይ መቁኝ፤ መርከቤ ሦስት ጊዜ ተሰበረች፤ በጥልቁ ባሕር ውስጥ ስዋኝ አድሬ ስዋኝ ዋልሁ። በመንገድ ዘወትር መከራ እቀበል ነበር፤ በወንዝም መከራ ተቀበልሁ፤ ወንበዴዎችም እሠቃዩኝ፤ ዘመዶችም አሰጩኝ፤ አሕዛብ መከራ አጸኑብኝ፤ በከተማ መከራ ተቀበልሁ፤ በበረሃም መከራ ተቀበልሁ፤ በባሕርም መከራ ተቀበልሁ፤ ሐሰተኞች መምህራን መከራ አጸኑብኝ፤ በድካምና በጥረት፡ ብዙ ጊዜም ዕንቅልፍ በማጣት፡ በመራብና በመጠማት፡ አብዝቶም በመጸም፡ በብርድና በመራቀት ተቸገርሁ።» ብሏል። (2ኛ ቆሮ 9÷23) አደራ ይከብደው፡ ኃላፊነት ይሰማው ነበር፤

- «ወንጌልን ባልሰብክ ወዮልኝ፤» (1ኛ ቆሮ 9÷16)
- «ለግሪክ ሰዎችና (ለአረማውያንና) ላልተማሩ ለጥበበኞችና ለማያስተውሉም ሁሉ አስተምር ዘንድ ዕዳ አለብኝ። ይልቁንም በሮሜ ላላችሁ ለእናንተ ወንጌልን ላስተምራችሁ እተጋለሁ።» ብሏል። (ሮሜ 1÷14) የሚያስጨንቀው የአብያተ ክርስቲያናት ጉዳይ ነበር፤ «የቀረውንም ነገር ሳልቆጥር ዕለት ዕለት የሚከብደኝ የአብያተ ክርስቲያናት ሁሉ አላብ ነው።» ብሏል። (2ኛ ቆሮ 11÷29)። ትሑት ነበር፤

«ፍለጋ የሌለውን የክርስቶስን ባለጠገነት ለአሕዛብ ሁሉ እሰብክ ዘንድ፡ ሁሉንም በፈጠረው በእግዚአብሔር ከዘለዓለም የተሰወረው የምሥጢር ሥርዓት፡ ምን እንደሆነ እገልጥ ዘንድ ይህ ጸጋ ከቅዱሳን ሁሉ ይልቅ ለማንሰ ለእኔ ተሰጠ።» ብሏል። (ኤፌ 3÷8)።

• ትእግሥተኛ ነበር!

- «እስከዚህ ሰዓት ድረስ አንራባለን፡ አንጠማለን፡ አንራቆታለን፡ እንጉሰማለን፡ እንንከራተታለን፡ በገዛ እጃችን እየሠራን እንደከማለን፡ ሲሰድቡን እንመርቃለን፡ ሲያሳድዱን እንታገሣለን፡ ክፉ ሲናገሩን እንማልዳለን እስከ አሁን ድረስ የዓለም ጥራጊ የሁሉም ጉድፍ ሆነናል።» ብሏል። (1ኛ ቆሮ 4÷11)።

ታማሚ ነበር!

«ስለዚህም በመገለጥ ታላቅነት እንዳልታበይ፡ የሥጋዬ መውጊያ፡- (የገን ውጋትና የራስ ምታት)፡- እርሱም የሚገብመኝ የሰይጣን መልእክተኛ ተሰጠኝ፡ ይኸውም እንዳልታበይ ነው። ስለዚህ ነገር ከእኔ እንዲለይ ሦስት ጊዜ ጌታን ለመንሁ፤ እርሱም ጸጋዬ ይበቃሃል፡ ኃይሌ በድካም ይፈጸማልና አለኝ።» ብሏል። (2ኛ ቆሮ 12÷6)።

የቅዱስ ጳውሎስ የድንግልና ሕይወት!

«ነገር ግን ያላገቡትንና አግብተው የፈቱትን እንደ እኔ ሆነው ቢኖሩ ይሻላቸዋል እላለሁ። (እንደኔ ከሴት ርቀው፡ ንጽሕና ጠብቆ ቢኖሩ ይሻላቸዋል ብዬ እነግራቸዋለሁ)።» ብሏል። (1ኛ ቆሮ 7÷8)።

ተአምራትን ያደርግ ነበር!

በልስጥራን አንካሳውን አርትቷል። (የሐዋ 14÷8)። አውጤኪስ የሚሉትም አንድ ጉበዝ በመስኮት ተቀምጦ ታላቅ እንቅልፍ አንቀላፍቶ ነበር። ጳውሎስም ነገር ባስረዘመ ጊዜ እንቅልፍ ከብዶት ከሦስተኛው ደርብ ወደ ታች ወደቀ፡ ሞቶም አነሡት። ቅዱስ ጳውሎስም በጸሎት አስነሣው። የሐዋ ፩፡፱። በልብሱም ይፈውሰ ነበር። (የሐዋ 19÷11)።

ዕለተ ሞቱን ይናፍቅ ነበር!

«በእነዚህም በሁለቱ እጨነቃለሁ፤ ልሄድ ከክርስቶስም ጋር ልኖር እናፍቃለሁ፡ ከሁሉ ይልቅ እጅግ የሚሻል ነውና፤ ነገር ግን በሥጋ መኖሪ ስለ እናንተ እጅግ የሚያስፈልግ ነው። ይህንም ተረድቼ በእናንተ ዘንድ እንደገና ስለ መሆኔ በእኔ መመካታችሁ በክርስቶስ ኢየሱስ ይበዛ ዘንድ፡ በእምነት ታድጉና ደስ ይላችሁ ዘንድ እንድኖር ከሁላችሁም ጋር እንድቆይ አውቃለሁ።» ብሏል። (ፊል 1÷23)።

ዕለተ ሞቱን ያውቅ ነበር!

«ነገር ግን መንፈስ ቅዱስ፡- በየከተማው መከራና እስራት ይጠብቅሃል ብሎ ይመሰክርልኛል። ነገር ግን የእግዚአብሔርን የጸጋውን ወንጌል እንዳስተምር ከጌታችን ከኢየሱስ ክርስቶስ የተቀበልሁትን ሩጫዬን እንድጨርስና መልእክቴንም እንድፈጽም ነው እንጂ ለሰውነቴ ምንም አላስብለትም። አሁንም እነሆ የእግዚአብሔርን መንግሥት የሰበከሁላችሁ እናንተ ሁላችሁ ከእንግዲህ ወዲህ ፊቴን እንደማታዩኝ እኔ ዐውቄአለሁ።» (የሐዋ 20÷23)።

- «ለምን እንዲህ ታደርጋላችሁ? እያለቀሳችሁ ልቤን ትሰብሩታላችሁ፤ እኔ እኮ ተስፋ የማደርገው መከራንና እግር ብረትን ብቻ አይደለም፤ እኔ ግን በጌታችን በኢየሱስ ክርስቶስ ስም በኢየሩሳሌም ለመሞትም የቆረጥሁ ነኝ፤» አለ። (የሐዋ 21÷23)።

ቅዱስ ጳውሎስ ከሲላስ ጋር በእስር ቤት!

እየጠነቀሰች ለጌቶቿ ብዙ ገንዘብ የምትሰበስብ አንዲት የቤት ሠራተኛ ነበረች። ቅዱስ ጳውሎስን እና ሲላስን እየተከታተለች፡- «የመዳንን መንገድ

የሚነግሩአችሁ እነዚህ ሰዎች የልዑል አምላክ ባሪያዎች ናቸው። ብላ ትጮህ ነበር። ይህንንም እጅግ ብዙ ቀን አደረገች። ጳውሎስ ግን ተቸገረና ዘወር ብሎ መንፈሱን፡- «ከእርሷ እንድትወጣ በኢየሱስ ክርስቶስ ስም እዝሃለሁ አለው።» በዚያም ሰዓት ወጣ። ጌቶቿም፡- የትርፋቸው ተስፋ እንደወጣ ባዩ ጊዜ፡- ጳውሎስን እና ሲላስን በሹማምንት ፊት ጉተቱአቸው፤ ወደ ገዢዎችም አቅርበው፡- «እነዚህ ሰዎች አይሁድ ሆነው ከተማችንን እጅግ ያናውጣሉ። እኛም የሮሜ ሰዎች ሆነን እንቀበላቸውና እናደርጋቸው ዘንድ ያልተፈቀደልንን ልማዶች ይናገራሉ።» በማለት ክሉን ፖስቲካዊ አደረጉት። ሕዝቡም ተባበራቸው ልብሳቸውንም ገፍፈው በበትር ደብድበው ወደ ወሃኒ ጣሏቸው።

በወሃኒም ከግንድ ጋር አጣብቀው አሰሯቸው። መንፈቀ ሌሊትም ሲሆን እየጸለዩ እግዚአብሔርን በዜማ አመሰገኑ። እስረኞቹም ያዳምጡአቸው ነበር። በዚህን ጊዜ የወሃኒው መሠረት እስኪናወጥ ድረስ የምድር መንቀጥቀጥ ሆነና ደጆቹ ሁሉ ተከፈቱ። የሁሉም እስራት ተፈታ። ጠባቂውም ከእንቅልፉ ሲነቃ እስረኞቹ ያመለጡ መስሉት፡- ራሱን ለመግደል ሰይፉን መዘዘ። ቅዱስ ጳውሎስ ግን፡- «ሁላችን ከዚህ አለንና በራስህ ክፉ ነገር አታድርግ፤» ብሎ ጮኸ። መብራትም ለምኖ ወደ ውስጥ ሮጡ። እየተንቀጠቀጠም ለጳውሎስና ለሲላስ ሰገደ፤ ወደ ውጭም አውጥቶ፡- «ጌቶቼ ሆይ፤ እድን ዘንድ ምን ማድረግ ይገባኛል?» አላቸው። እነርሱም፡- «በጌታ በኢየሱስ ክርስቶስ እመን፤ አንተና ቤተሰቦችህ ትድናላችሁ፤» አሉት። ወንጌልንም አስተማሩት፤ በሌሊትም በዚያች ሰዓት ወስዶ ቁስላቸውን አጠበላቸው፤ ስብራታቸውን አሰረላቸው፤ ከቤተሰቦቹም ሁሉ ጋር ተጠመቁ፤ ማዕድም አቀረበላቸው፤ በእግዚአብሔርም ስላመነ ከቤተሰቦቹ ሁሉ ጋር ሐሴት አደረገ። (የሐዋ.20:16-34)።

ትምህርት

- ሁሉን ትቶ ክርስቶስን መከተል
(ማቴ.4÷18፤ ሮሜ.10÷9)
- ስለ ክርስቶስ እየኖሩ መመስከር
(ሮሜ.10÷9)
- ዋነኞቻችንን ማሰብ
(ዕብ.13÷7)
- የእግዚአብሔር እጅ ከእኛ ጋር መሆኑን ማወቅ
1ጴጥ.5÷11 ፤ 1÷8
- የማይጠፋ አክሊል እንደሚጠብቀን ማወቅ
1ቆሮ.9÷25

መልእክት

ቅዱስ ጴጥሮስ እና ቅዱስ ጳውሎስ ስላለመኑት ጌታ ስለ እውነት መስክረውና ያላመኑትን በማሳመን ያሕዛብን ጣዖታት በመደምሰስ እውነተኛ የክርስቶስ ታማኝ አገልጋይ ሆነዋል። በሕይወታቸውም ጭምር በማስተማር የኔሮንን ቁሣር ዛቻና ማስፈራራት እንኳን ምንም ሳይፈሩ እውነተኛ ምስክር በመሆን ቅዱስ ጴጥሮስ ቁልቁል ተሰቅሎ ቅዱስ ጳውሎስ አንገቱ ተሠይፎ ሁለቱም በዚህ ዕለት አርፈዋል። እውነተኛ የክርስቶስ ምስክር ከሆኑት ከቅዱስ ጴጥሮስና ከቅዱስ ጳውሎስ ሕይወት የምንማረው እውነተኛ ምስክር መሆንና ስለ ቤተክርስቲያን ማሰብ ይገባናል። ስለ ኑሮ ብቻ እያሰብን ከሆነ እውነተኛ እረኛ ሳንሆን ምንደኞች መሆናችን አይጠቅምምና ወደ እግዚአብሔር ተመልሰን እውነተኛ እረኛ እና ምስክር እንድንሆን አምላካችን ይርዳን።

የቅዱስ ጴጥሮስና የቅዱስ ጳውሎስ በረከታው አይለዩን። አሜን !

የቅዱስ ምንግብ

1ተሰ 4:13

2ዕ 1:1

የሐዋ 23:10

ምስባክ:- ወበኃቤየሰ ፈድፋደ ክቡራን አዕርክቲክ እግዚአ

ወፈድፋደ ጸንዑ እምቀደምቶሙ

እጌልቆሙ እምኖፃ ይበዝኑ /መዝ:17/

ወንጌል ዮሐ 21:15-20

ቅዱስ /ዘሐዋርያት/

ሐምሌ ሰባት

ቅድስት ሥላሴ ወደ አብራሃም

ቤት የገበቡት ዕለት

የዕለቱ የትምህርት ርእስ

በፊትህ ሞገስ አግኝቼ እንደሆነ ባሪያህን አትለፈኝ?

(ዘፍ18+3)

አብርሃም ማለት አበ ብዙኃን ማለት ነው። ትውልዱም ከነገደ ሴም ነው አባቱ ታራ ይባላል የአዳም ሃያ እንደኛ ትውልድ ነው። ቤቱን ከተመሳቀለ ጎዳና ሠርቶ የወጣ የወረደውን ያለፈውን ያገደመውን ሰው በእንግድነት ሲቀበል ይኖር ነበር። ሰይጣን ከዕለታት አንድ ቀን አራቱን በአብራሃም የተደበደበ አስመስሎ ከመንገድ ላይ በሰው አምሳል ቁጭ ብሎ እንግዶችን

ወደት ትሂዳላችሁ፤ እያለ ይጠይቃቸው ጀመር ርቦን እንዲያበላን ጠምቶን እንዲያጠጣን ከአብርሃም ዘንድ ይሉታል። የድሮው አብርሃም መላላችሁ እንዴ! እኔም እንደናንተ ርቦኝ ያበላኛል ጠምቶኝ ያጠጣኛል ብዬ ብሄድ እራሴን ደብድቦኝና ገምሶ አባረረኝ እያለ ሰዎችን ሁሉ ወደ አብራሃም ቤት እንዳይሄዱ ሦስት ቀን ሙሉ እንግዳ ከለከለበት። አብርሃምም ያለ እንግዳ እህል አልበላም ውሃም አልጠጣም ብሎ ሦስት ቀን ቆየ በሦስተኛው ቀን በቀትር በድንኳኑ ደጃፍ ተቀምጦ ሳለ እግዚአብሔር በመምሬ የአድባር ዛፍተገለጠለት አይነንም እነሣና እነሆ ሦስት ሰዎችን በፊቱ ቆመው አየ። ባያቸውም ጊዜ ሊቀበላቸው ከድንኳኑ ደጃፍ ተነስቶ ሮጦ ወደ ምድርም ሰገደ እንዲህም አለ ገሀሠ አጋዕዝትየ ቤተ ገብርክሙ ጌቶቼ ከቤት ገብታችሁ ዕረፉ አላቸው ደክሞናልና እዘለን አሉት እንዲን ለዝሎ ቢገባ ሁለቱ በግበር አምላካዊ ገብተው ተገኝተዋል አብርሃምም ሦስት እንደሆኑ አውቆ ሣራን 3 መስፈሪያ ዱቄት ወስደሽ አንድ እንጎኝ አድርገሽ ጋግሪው አላት ሣራም ጋግራ አቀረበች። አብርሃም ሥላሴን በእንድንት በቤቱ ተቀበለ።

ትምህርት

- እንግዶችን በቤታችን ለመቀበል ዘወትር መዘጋጀት
- እንዳንዶች ሳያውቁ መላእክትን እንግድነት ተቀብለዋል (ዕብ13+1)
- እንግዶችን መቀበል ከእግዚአብሔር ዋጋ እንዳለው ማወቅ ሮሜ.4+37
- አብርሃም እንግዳ በመቀበሉ በረከትን አግኝቷል መካን የነበረችው ሚስቱ ሣራም ልጅ ወዳለች (ዘፍ.21+1)

መልእክት

አባታችን አብርሃም ደግ እንግዶች ወደ ቤቱ ካልመጡ እህል የማይበላና ውኃ የማይጠጣ ሰው ስለነበረ እግዚአብሔር ባርኮታል፤ ዘሩንም እንደምድር አሸዋ አብዝተለታል። እኛም እንግዶችን በመቀበል ያለንን በማካፈል ወደ ጌላ እንዳንል ያጣነውን፤ የምናገኘው ተስፋ የቆረጠን ተስፋችን የሚቀጥለው አይሳካልንም ያልነው የሚሳካው፤ የተዘጋብን የሚከፈትልን በእምነት ስንኖርና እንደ አብራሃም እንግዶችን በመቀበልና በማስተናገድ የምንጠብቀውን ተስፋ ባዳይናችን የምናየው በእምነት እየኖርን የእግዚአብሔርን እንግዳ ስንቀበል ነው። የእግዚአብሔር በረከትም እንዳያልፈን አምላካችን በቸርነቱ ይርዳን። አሜን!

የቅዱሲ ምንባብ

ሮሜ 9÷1

1ዮሐ 4÷11

የሐዋ 11÷11

ምስባክ:- ወሐሠሥኩ ገጸክ

ገጸ ዚአክ አሐሥሥ እግዚአ

ወኢትሚጥ ገጸክ እምኔየ /መዝ 26÷8

ወንጌል ዮሐ 8÷51

ቅዱሴ /ዘዲዮስቆርስ/

ሐምሌ ዐሥራ ዘጠኝ

ቅዱስ ቂርቆስና እናቱ ኢየሱጣ ከፈላ ውኃ የዳኑበት ዕለት

የዕለቱ የትምህርት ርእስ

አገለፍክነ ማእከለ እሳት ወማይ

በእሳትና በውኃ መካከል አለፍን (መዝ65+12)

ቅዱስ ቂርቆስ ሀገሩ ሮም/ ጣሊያን/ እንጌቤን ነው አባቱ ቆዝሚስ እናቱ ኢየሱጣ ይባላሉ። በዘመነ ሰማዕታት በጨካኝና በአረመኔው በዲዮቅልጥያኖስ ዘመነ መንግስት አዋጅ ታውጆ ነበር

«አብያተ ጣዖታት ይትረጋዋ አብያተ ክርስቲያናት ይትወጃዋ» ብሎ በ303 ዓ.ም አዋጅ አወጀ። በዚህ ምክንያት ብዙ ክርስቲያኖች ተሰደዱ ቅድስት ኢየሱጣም የ3 አመት ሕፃን ልጇን ቂርቆስን ይዛ ወደ ኢቆንዩን ሸሸች።

ንጉሡ አለእስክንደርስን አስጠርቶ ክርስቶስን ካጂ ለጣዖት ስገጂ አላት በእጅህ ሠርተህ ላቆምከው ምስል አልሰግድም አለች እንቢ ካልሽ በሰይፍ ትቀጫለሽ ብሎ አስፈራራት እርሷ ግን ምንም አልፈራችም እምነቷ ጠንካራ ነውና በብረት ጋን ውኃ እፍልታችሁ ከዚያ ውስጥ ጣሏቸው ብሎ አዘዘ «ድምጸ ሰጽሀርት ከመነሳድጓደ ክረምት» የውኃው ፍላት እንደ ክረምት ነጎድጓድ 15 ክንድ ያክል ወደላይ ይፈላ ነበር! በፈላው ውኃ ሊጨምሯቸው ሊወስዷቸው የኢየሱጣ ልቧ በፍርሃት ታወከ በቂርቆስ ላይ መንፈስ ቅዱስ አድሮ የእናቱን ፍርሃት አስወገደ። እናቱ ሆይ በርቺ ጫክኝ ዘአድጋኛሙ ለእናንድ ወእዛርያ ወሚሳኢል ወእቱ ያድኅነን አናንድ አዛርያ ሚሳኢልን ያዳነ አምላክ ያድነን የለምን? እያለ እናቱን እያደፋፈረና

እያጽናና ልብሷንም ጅምረት ከእሳቱ ቀረቡ እርሷም ጨክና በፍጹም ልቧ ተያይዘው ከፈላው ውኃ ገብተዋል። የመስከሩለትንና ያመነትን የማይተው አምላክ ቅዱስ ገብርኤልን ልኮ በበትረ መስቀሉ እሳቱን አጥፍቶ የፈላውን ውኃ አቀዝቅዞ አዳናቸው።

ትምህርት

• ጽኑዕ እምነት

(1ዮሐ 5፡47)

ቅዱስ ቂርቆስ እና ቅድስት ኢየሱጣ በፋላ ውኃ የተጨመሩት በእግዚአብሔር ላይ ጽኑዕ እምነት ስለነበራቸው ነው

«ያለ እምነት እግዚአብሔርን ደስ ማለኝት አይቻልምና»

(ዕብ11፡6)

• የመልእክት የቅዱስ ገብርኤል ተራዳኒነትን

«ሁሉ መዳንን ይወርሱ ዘንድ ስላላቸው ለማገዝ የሚላኩ የሚያገለግሉ መናፍስት አይደሉም» (ዕብ1፡14 መዝ33፡7)

መልእክት

ቅድስት ኢየሱጣና ሕፃኑ ቂርቆስ በእምነት ሆነው ለጣዖት አንሰግድም በማለታቸው በፈላ ውኃ ውስጥ እንዲጨምሩ ቢታዘዝም እግዚአብሔር መልእክት ቅዱስ ገብርኤልን ልኮ በፈላ ውኃና በእሳት መካከል አሳልፎ አዳናቸው

• በዚህ ዘመን የምንኖር እኛስ በእምነታችን ጸንተን የምንኖርና የምንመስክር ስንቶቻችን ነን? እንደ ቂርቆስና ኢየሱጣ ፍጹም እምነት ናጽዕናት ሊኖረን ያስፈልጋል። የቅዱሳን የእምነታቸው ጽዕናት አይለዩን ።

የቅዱሴ ምንባብ

ዕብ 11:33

1ዕብ 4፡12

የሐዋ 23:10

የሰብክት:- ይትረፈሩ ኩሉሙ እለ ይሰግዱ ለግልፎ

ወእለ ይትሚክሁ በእማልክቲሆሙ

ወይሰግዱ ሉቱ ኩሉሙ መላእክቲሁ /መዝ 97:10/

ወንጌል ማቴ 11:25

ቅዱሴ ያዕቆብ ዘሰሩግ

ነሐሴ ሰባት

እመቤታችን ቅድስትድንግል ማርያም

የተፀነሰችበት ዕለት

የዕለቱ የትምህርት ርእስ

አንቺ ከሴቶች መካከል የተባረክሽ ነሽ።

(ሉቃ1፡28)

አያቶቿ ቴክታ፤ በጥሪቃ ይባላሉ እጅግ ባለጸጋ ነበሩ። ብዙ የወንድ አገልጋይና የሴት አገልጋይ ነበራቸው። የቀንድ ክብት፤ የጋማ ክብት የነበራቸው ባለጸጎች ነበሩ። ከወርቁ ብዛት የተነሳ እንደቀለበት አንባር እያሰሩ ከበሬውና ከላሙ ቀንድ እያደረጉ ይህንን ያህል የወርቅ ቀንድ ይህን ያህል የብር ቀንድ አለን ይሉ ነበር ሃብታችንና ንብረታችን ብዙ ነው የወለድነው ልጅ የለንም ለማን ይሆናል እያሉ ሲነጋገሩ በጥሪቃ እግዚአብሔር ልጅ ከኔ ባይሰጥህ ከሌላ ይሰጥህ ይሆናል አግብተህ አትወልድምን፤ አለቸው ሕያው እግዚአብሔርን አላደርገውም አላት።

በጥሪቃ ሌሊት በሕልሚ እንቦላ ከበረታቸው ስትወጣ እንቦ

ሳይቱ እንቦላ እየወለደች እስከ ስድስት ስትደርስ ስድስተኛይቱ ጨረቃን
ጨረቃ ፀሐይን ስትወልድ አይታ እንዲህ ያለ ህልም አየሁ አለችው
ከመተርጉሙ ሕልም ሐደው ቢጠይቁ ደግ ልጅ ትወልዳለችሁ ጨረቃይቱን
ከፍጡራን በላይ የምትሆን ልጅ ትወልዳለችሁ የፀሐይ ነገር ግን
አልተገለፀልኝም እንደ ነብይ፤ እንደ ካህን፤ እንደንጉሥም ያለ ይሆናል።
አላቸው ጊዜ ይፍታው ብለው ሄደዋል በጥሪቃ ወለደች ስሟን ረከብኩ
ሰዕለትየ ስትል ሄሌሜን አለቻት ሄሌሜን ዴርዴን ዴርዴን ቶናን ቶና
ሲካርን ሲካር ሄረሚላን ሄረሚላ ሐናን ወለደች ሐናም ልጅ አጥታት
ስታዝን ትኖር ነበር ከዕለታት አንድ ቀን ከዛፍ ጥላ ሥር አርፋ አእዋፋት
ከልጆቻቸው ጋር ሲጫወቱ በምን ነገር ልጅ ከሰከልክኝ ተፈጥሮኬ ከድንጋይ
ነውን፤ ብላ አዘነች ከቤት ሲደርሱ ወንድ ልጅ ብንወልድ እንጨት ለቅዋ
ተክል ተክሉ ይርዳን አንልም ለቤተ እግዚአብሔር ምንጣፍ አንጥፎ
መጋረጃ ሳፊ ይሆናል ሴትም ብንወልድ እንጨት ሰብራ ውኃ ቀድታ
ትርዳን አንልም መሰባ ወርቅ ሰፍታ መጋረጃ ፈትላ ቤተ እግዚአብሔርን
ታገለግላች ብለው ተሳሉ አስቀድማ በአምላክ ሕሊና ታስባ ትኖር የነበረች
እመቤታችን ቅድስት ድንግል ማርያም ነብያት በብዙ ምሳሌ ትንቢት
የተናገሩላት ቅዱስ ገብርኤል ከእግዚአብሔር ተልኮ ኢያቱምን ሚስትህ
ሐና ትጸንሳለች ደግ ልጅም ትወልዳለች ብሉ አበሠረው ምንጣፍ ለይተው
ይኖሩ ነበር ፈቃዱስ ከሆነ ብለው ከአንድ ምንጣፍ አድረዋል
እመቤታችንም በዚህ ዕለት ተጸነለች።

ትምህርት

- ከሴቶች መካካል ተለያታ የተባረከች እናታችን እንደሆነች
(ሉቃ1+33 ገላ 4+2)

- የቤዛ እናት እንደሆነች
(መዝ.131+13- ማቴ.1+18)
- የድኅታችን ምክንያት እንደሆነች እንማራለን።
መልዕክት

ሐናና ኢያቱም በንጽሕናና በቅድስና እግዚአብሔርም በመፍራት፤ በመታዘዝ
ስለናሩ እናታችንን ቅድስት ድንግል ማርያምን ግላዬ እኛም ያጣነውን
እንድናገኝ እግዚአብሔርን በመፍራት እንድንኖር ቸርነቱ አይለየን ።

የትዳሌ ምንባብ

ዕብ.9+1

1ዮሐ. 2+6

የሐዋ.10+1

ምስጢኩ፡- ብፁዕ ብእሲ ዘአንተ ገሠጽኮ እግዚአ

ወዘመሀርኮ ሕገክ

ከመ ደትገንጎሥ እመዋዕለ እኩያት /መዝ 93:12/

ወገሌ ማቴ 16:13-24

ትዳሌ /በእግዚአትነ/

ነሐሴ ዐሥራ ሦስት

ደብረ ታቦር

የዕለቱ የትምህርት ርእሰ

በዚህ መሆን ለኛ መልካም ነው (17+4)

የታቦር ተራራ ከገሊላ ባሕር በምዕራባዊ ደቡብ በኩል 10.ኪሜ ርቆ የሚገኝ ተራራ ነው። የተራራው ከፍታ ከባሕር ወለል እስከ 572ሜትር ከፍ ያለ ሲሆን በዚህ ተራራ በብሉይ ኪዳን ባርቅ ሲሣራን ያሸነፈበት (መሳ.4÷614) ሳኦልም በሳሙኤል ትንቢት መሠረት ከሦስት ሰዎች ጋር የተገናኘበት (1ሳሙ.10÷13) ስፍራ ነው። በአዲስ ኪዳን ጌታችንና መድኃኒታችን ኢየሱስ ክርስቶስ ክብሩን የገለጠበት ተራራ ነው።

ከስድስት ቀን በኋላ ጴጥሮስና ያዕቆብ ወንድሙን የሐንስን ወደ ረጅም ተራራ ይዟቸው ወጣ ወተወለጠ ራእዩ በቅድሚያሙ ወስብርህ ገዥ ከመ ፀሐይ ወአልባሲሁኒ ኮነ ጸአዳ ከመ በረድ አርአያው ተለውጦ ፊቱ እንደ ፀሐይ አብርቶ ልብሱ እንደ በረዶ ነጽቶ በሲና ተራራ 570 ጊዜ ያነጋገረው ሙሴና ኤልያስ በቀኝ በግራ ሆነው ለደቀመዛሙርቱ ታያቸው ሙሴና ኤልያስን ለምን አመጣቸው ቢሉ ሙሴ 570 ጊዜ ቃል ለቃል ተነጋርረዋል ባይህ እወዳለሁ ብሎ ነበር። አልቦ ዘይሬኢ ገጽዮ ወየሐዩ አሐተ ሰዓተ እም ዘሕይወቱ በዲበ ምድር ፊቱን አይቶ መቆም ማየት የሚቻለው የለም አለው። የአንተ ወዳጅ መባሌ ለምንድ ነው “ድንረስ ትሬኢ ገጽዮ” መስዋዕት ሆኜ በምቀርብበት ጊዜ እታይሃለሁ ብሎት ነበርና ቃል ኪዳንን የማይረሳ አምላክነውና ተገለጠለት (ዘዳ 33÷18)

ጌታችንና መድኃኒታችን ኢየሱስ ክርስቶስ አምላካችን ደቀ መዛሙርቱን በፊልጶስ ቲሳሪያ፡- “ሰዎች የሰውን ልጅ ማን ይሉታል?” ብሎ ሲጠይቃቸው፡- “አንዱ መጥምቁ የሐንስ፣ ሌሎቹ ኤልያስ፣ ሌሎችም ኤርምያስ ወይም ከነቢያት አንዱ ነው ይሉሃል” ስላሉት በእርሱ እና በባሮቹ መካከል ያለውን ልዩነት እንዲመለከቱት ስለፈለገ የነቢያት አምላክ መሆኑን ለማሳየት ሙሴ እና ኤልያስ ከጌታ ጋር ሲነጋገሩ ታይተዋል። (ማቴ 16÷13-14)

- አይሁድ ጌታን እንደ ሕግ ተላላፊ እና የእግዚአብሔርን ክብር ለራሱ የሚያደርግ ሰው አድርገው ይቆጥሩት ስለ ነበረ። (ዮሐ10÷33)፤ እርሱ ሕግ ተላላፊ እንዳልሆነ ለማሳየት ሕግ ለሰጠው ለሙሴ ለእግዚአብሔር ክብር ቀናተኛ የነበረውን ኤልያስን አምጥቶ ሲያነጋግራቸው ታየ።
- ጌታ በሞትና በሕይወት ላይ ሥልጣን እንደለው ይታወቅ ዘንድ። ሞቶ ከተቀበረው ሙሴን ሞትንም ካልቀመሰው ኤልያስን አመጥቶ ሲያነጋግራቸው ታየ።
- ጌታችን ስለሚቀበለው መከራ ሲነግራቸው ለቀደመዛሙርቱ ጴጥሮስ “አይሁንብህ አይድረስብህ” ብሎት ስለ ነበረ የመስቀሉ ትርጉም ምን እንደሆነና ምን ክብር እንደሚያመጣ ሊያሳያቸው ስለ ፈለገ ጌትነቱንና ግርማ መንግሥቱን አሳያቸው።
- ሐዋርያት መከራንና ፈተናን ይለማመዱ ዘንድ ወደዚህ ተራራ አምጥቷቸዋል።

ማንም ክርስቶስን መከተል የሚፈልግ መስቀል ሊሸከም ይገባዋልና ደቀመዛሙርቱ እንደ ሙሴ ወደ ፈርዖን እንደ ኤልያስም ወደ አከዓብ ሳይሆን ወደ ዓለም ሁሉ እንደሚላኩ፤ ውጊያቸውም ከነገሥታት ጋር ሳይሆን ከክፍሎች መናፍስት ጋር እንደሆነ፤ አካሄዳቸውም ባሕርን

ለመክፍል ሳይሆን ጣዖታትን ለማፈራረስ እንደ ሆነ ያውቁ ዘንድ ይዟቸው ወጥቷል ከሙሴና ከሌልያስ ጋር ሲነጋገረር ታያቸው። በዚህ ለእኛ መሆን መልካም ነው።

ትምህርት

- የሙሴ ተስፋ የተፈፀመበት (ዘፀ 33÷19)
- የአብ ምስክርነት የተሰማበት “በእርሱ ደስ የሚለኝ የምወደው ይህ ነው እርሱን ስሙት (ማቴ5÷17)
- ምሥጢረ መለኮቱን የገለጠበት (ማቴ.17÷2)
- የእኔነት ስሜትና ፍርሐት የተወገደበት ዕለት ነው። (ማቴ.7÷4)

የቅዳሴ ምንባባት

ዕብ 11÷23

2ኛ ጴጥ.1÷15

የሐዋ.7÷44

ምስባክ፡- ታቦር ወደረግሎም በስመዚአክ ይትፈሥሁ ወይሴብሐ ለስምክ መዝራዕትክ ምስለ ኃይል (መዝ.88÷12)

ወንጌል፡- ሉቃ. 9÷28

መልእክት

እኛ ከዚህ ምን እንማራለን? ክርስቶስን ማየት እንፈልጋለን? ደቀ መዛሙርቱ በዚሁ ቅዱስ ተራራ ሳሉ አብ በደመና ሆኖ ሲያነጋግራቸው ሰምተዋል። እኛ ግን አሁን ፈቃደኞች ከሆንን ከአለላፍ መልእክት! ከመልእክተ አለቆች! ከሱራፌልና ከኪሩቤል ጋር ጌታ ዳግመኛ እኛን

ለማዳን ሳይሆን በፍርድ ወንበር ተቀምጦ ወደ እኛ ሲመጣ በግልጽ እናየዋለን። ለተመረጡት፡ “እናንተ የአባቱ ብሩካን ኑ ዓለም ከተፈጠረበት ጊዜ ጀምሮ የተዘጋጀላችሁን ውረሱ” (ማቴ 25÷34) እኛም ከእግዚአብሔር ጋር ለመኖር በዚህ መሆን ለኛ መልካም ነውና አምላካችን እግዚአብሔር ይርዳን። አሜን

ነሐሴ ዐሥራ ስድስት
ፍልስተሥጋሃ ለማርያም

የዕለቱ የትምህርት ርእስ

ተነሥእ እግዚአ ውስተ ዕረፍትክ አንተ ወታቦተመቅደስክ “አቤቱ ወደ አረፍትህ ተነሥ እንተና የመቅደስህ ታቦት”

(መዝ.113÷8)

እመቤታችን ቅድስት ድንግል ማርያም ጥር 21 ቀን ዐርፋለች።

ቅዱሳን ሐዋርያት የእመቤታችንን የክበረ ሥጋዋን ገንዘውና ከፍነው ለማሳረፍ ወደ ጌቱሴማኒ መካነ ዕረፍት (የመቃብር ቦታ) ይዘው ሲሄዱ አይሁድ በቅንኦት መንፈስ ተነሣሥተው «ቀድሞ ልጄን በሦስተኛው ቀን ከሙታ፣ ተነሣ! በዐርባኛው ቀን ወደ ሰማይ ዐረገ እንደገናም ተመልሶ ይህን ዓለም ለማሳለፍ ይመጣል እያሉ ሲያውኩን ይኖራሉ። አሁን ደግሞ አርሷንም እንደ ልጄ ተነሣች! ዐረገች እያሉ ሲያውኩን ሲኖሩ አይደለምን?» ኑ ተሰብስቡና ሥጋዋን በእሳት እናቃጥላት» ብለው ተማክረው መጡ።

ታውቁን? የሚባል አይሁዳዊ የክበረ ሥጋዋን የተሸከሙበትን አጎበር (የአልጋ ሸንኮር) በድፍረት ያዘ። የእግዚአብሔር መልእክ በእሳት ሰጠ

ሁለት እጆቹን ቆረጣቸው። እጆቹ ተንጠልጥለው ከቆዩ በኋላ በእውነት የአምላክ እናት ናት በማለት ስለ አመነ እጆቹ ተመልሰው እንደነበሩ ሆነውለታል። ከዚህ በኋላ መልአክ እግዚአብሔር የእመቤታችንን የክበረ ሥጋዋን ከሐዋርያው ዮሐንስ ጋር ነጥቆ ወስዶ በገነት ከፅፁ ሕይወት ሥር አስቀመጠው። ቅዱስ ዮሐንስም ከጥቂት ጊዜ በኋላ ወደ ሐዋርያት ተመልሶ ሲመጣ የእመቤታችንን የክበረ ሥጋ በገነት መኖሩን ነገራቸው። ዮሐንስ አይቶ እኛ እንዴት ሳናይ እንቀራለን ብንጠየቅስ ምን እንመልሳለን በማለት ነሐሴ አንድ ቀን ሱባኤ ጀምረው ሲጸሙና ሲጸልዩ ከሰነበቱ በኋላ በ14 (በሁለተኛው ሱባኤ መጨረሻ) ጌታችን የእመቤታችንን ትኩስ የክበረ ሥጋ አምጥቶ ስለሰጣቸው በታላቅ ዝማሬ፣ ወስደው ቀድሞ በተዘጋጀው መካነ ዕረፍት በጌቱ ሴማኒ ቀበሯት። የእመቤታችን የቀብር ሥነ ሥርዓት በተፈጸመ ጊዜ ከ12ቱ ሐዋርያት አንዱ የሆነው ቅዱስ ቶማስ አልነበረም። ከሀገረ ስብከቱ በደመና ተጭኖ ወደ ኢየሩሳሌም ሲመጣ፣ እመቤታችን በተቀበረች በሦስተኛው ቀን እንደ ልጇ ትንሣኤ ተነሥታ ስታርግ ያገኛታል። ቀድሞ የልጅሽን አሁን ደግሞ የአንቺን ትንሣኤ ሳላይ ቀረሁ ብሎ ቢያዝን እመቤታችን ከእርሱ በቀር ሌሎች ሐዋርያት ትንሣኤዋን እንዳላዩ ነገራው ቅዱስ ቶማስን አጽናናቸው። ሄዶም ለሐዋርያት የሆነውን ሁሉ እንዲነግራቸው አዝዛው ለምልክት ይሆነው ዘንድ የተገነዘባችበትን ሰበኗን ሰጥታው ወደ ሰማይ ዐርጋለች። ወደ ቀደመ ነገራችን እንመለስና ቅዱስ ቶማስም ሐዋርያት ወደ አሉበት ኢየሩሳሌም በደረሰ ጊዜ «የእመቤታችን ነገር እንዴት ሆነ?» ብሎ ቢጠይቃቸው፤ «እመቤታችንን እኮ ቀበርናት» ብለው ነገሩት። እርሱም ዐውቆ ምስጢሩን ደብቆ «አይደረግም ሞት በጥር በነሐሴ መቃብር እንደምን ይሆናል?» አላቸው። ቅዱስ ጴጥሮስ አንተ መጠራጠር ልማድህ ነው። ቀድሞ የጌታን ትንሣኤ ተጠራጠርክ አሁንም አታምንም ብሎ የእመቤታችን መካነ መቃብር ሲያሳዩት ይዘውት ሔዱ።

መቃብሩን ቢከፍቱ የእመቤታችንን የክበረ ሥጋ አጡት፤ ደነገጡም። በዚህ ጊዜ ቅዱስ ቶማስ «አታምኑኝም ብዬ ነው እንጂ እመቤታችንስ ተነሥታ ዐርጋለች» ብሎ የሆነውን ሁሉ ተረክላቸው። ከዚያም ምልክት እንዲሆን የሰጠቸውን ሰበኗን አሳያቸው። እነርሱም ማረጓን አምነው ሰበኗን ለበረከት ከተከፋፈሉ በኋላ ወደየአህጉረ ስብከታቸው ሄዱ። በየሀገረ ስብከታቸውም ሕሙማንን ሲፈውሱበትና ገቢረ ተአምር ሲያደርጉበት ኖረዋል።

በዓመቱ ትንሣኤሽን ቶማስ አይቶ እንዴት ይቅርብን ብለው ነሐሴ አንድ ቀን ጀምሮ ሱባኤ ገቡ። በሱባኤው መጨረሻ ነሐሴ 16 ቀን ጌታችን መድኃኒታችን ኢየሱስ ክርስቶስ የለመኑትን ልመና ተቀብሎ እመቤታችንን መንበር፣ ቅዱስ ጴጥሮስን ንፍቅ (ረዳት) ቄስ፣ ቅዱስ እስጢፋኖስን ገባሬ ሰናይ (ዋና) ዲያቆን አድርጎ ቀድሶ አቁርቦአቸዋል። ከዚህ በኋላ እመቤታችንን ሐዋርያት በግልጽ ትንሣኤዋን ዕርገቷን እያዩዋት ከጌታችን ጋር በክብር በይባቤና በዝማሬ ወደ ሰማይ ዐርጋለች። ቅዱስ ያሬድ በመዝሙሩ «እመቤታችን ድንግል ማርያም ከምድር ወደ ሰማይ ዐረገች በሰማይም ከልጇ ጋር በአብና በመንፈስ ቅዱስ ቀኝ ተቀመጠች» ሲል ገልጿል።

ስለ ቅድስት ድንግል ማርያም ከመቃብር መነሣት ነሐሴ 16 ቀን የሚነበበው መጽሐፈ ስንክሳር እንደሚያስረዳን አባቷ ዳዊት በገናውን እየደረደረ ጸሐፊው የነበረው ዕዝራም መሰንቆውን ይዞ ቅዱሳን መላእክት ነቢያትና ጸድቃን እያመሰገኗት በብሩህ ደመና ወደ ሰማይ ዐረገች ከዚያም በክብር ተቀመጠች። በዚያም ስፍራ ሁለተኛ ሞት ወይም ሐዘን ጨኸትና ስቃይ የለም የቀደመው ሥርዐት አልፎአልና። (ራዕ 21:4-5)።

ትምህርት

- የጸምና የጸሎት ውጤት ያማረ መሆኑን ማወቅ
- በአንድ ልብ ሆኖ እግዚአብሔርን መጠየቅ (የሐዋ2÷1)

መልእክት

ልብ አምላክ ቅዱስ ዳዊት የእመቤታችን ትንሣኤ አስቀድሞ በትንቢት መስታወትነት ታይቶት «ተንሥእ እግዚአ ውስተ ዕረፍትክ እንተ ወታቦተ መቅደስከ! አቤቱ ወደ ዕረፍትህ ተነሥ አንተና የመቅደስህ ታቦት» (መዝ.131÷8)። ነቢዩ ዳዊት ይህን ቃል በትንቢት አስቀድሞ ክርስቶስ እንደሚነሣ ከገለጸ በኋላ ቀጥሎ የመቅደሱ ታቦት እናቱ ቅድስት ድንግል ማርያም እንደምትነሣ ይናገራል (ማቴ5÷35፤ ገላ. 4÷26፤ ዕብ 12÷22፤ ራዕ 3÷12)።

ኢትዮጵያዊው ሊቅ ቅዱስ ያፌድም በድርሰቱ ስለ ዕርገትዋ ጽፏል። በቃልዋ የታመነች በሥራዋም የተወደደች ቅድስት ድንግል ማርያምን መልእክት እያመሰገናችና በመንፈሳዊ ደስታ እያደገች ወደ ሰማይ አሳረጓት ሲል በዘመረው ዝማሬ አስረድቶናል።

የእመቤታችን አማላጅነት የትንሣኤያችን በኩር የሆነው የአምላካችን ኢየሱስ ክርስቶስ ችርነቱ ከሁላችን ጋር ይሁን አሜን።

የቅዱሴ ምንባብ

ሮሜ 8፡31

1ዮ 2፡1ዮሐ 2፡1 እምነ ተሲስ

የሐዋ 1፡12

ምስጢኩ ቀደስ ማንደሮ ልዑል

እግዚአብሔር ውስተ ማዕከላ ኢትትሐወክ

ወይረድኦ እግዚአብሔረ ፍጽመ /መዝ 45፡4/

ወንጌል ማቴ 26፡26

ቅዱሴ /ዘእግዚእነ/

ነሐሴ ሃያ አራት

ዕረፍቱ ለተክለ ሃይማኖት

የዕለቱ የትምህረት ርዕስ

የጻድቅ መታሰቢያ ለበረከት ነው (ምላ 10÷7)

የአባታችን የአቡነ ተክለሃይማኖት አባት ቅዱስ ጳጋ ዘአብ እናታቸው እግዚእኃረይ ይባላሉ። የተወለዱት በሸዋ ቡልጋ ደብረ ጽላልሽ ነው። አባታቸው የቅዱስ ሚካኤል ቤተክርስቲያን አገልጋይ ካህን ነበሩ። መጋቢት 24 ቀን አባታችን ተክለሃይማኖት ተጸነሱ ታኅሣሥ 24 ቀን በ1190 ዓ.ም አባታችን ጻድቁ አቡነ ተክለሃይማኖት ከእናታቸው ከቅድስት እግዚእ ኃረያና ከአባታቸው ከቅዱስ ጳጋዘአብ ተወለዱ። በተወለዱ በ40ኛው ቀን ክርስትናን በመነሳት ፍስሐ ጽዮን “የጽዮን ደስታ” ተብለው ተጠሩ። አባታችን 7 ዓመት እስኪሞላቸው ድረስ ከአባታቸው ከጳጋ ዘአብ ዘንድ እየተማሩ አደጉ። በ15 ዓመታቸው ዲቁናን ከቂርሎስ ዘንድ ተቀበሉ። በ22 ዓመታቸው ከአቡነ ቂርሎስ ዘንድ ቅስናን ተቀበሉ። በከተታ አውራጃ 3 ዓመት ወንጌልን እያስተማሩ ብዙ ድንቅ ነገርን አደረጉ። አባታችን በዳዊት ጸሎት ከነቢያት ምስጋና ሌሊቱን ሙሉ ይተጉ ነበር በያንዳንዱ መዝሙርም 10፤ 10 ስግደትን ይሰግዱ ነበር። በሐይቅ 10 ዓመት

በደብረዳም 12 ዓመት ኖረዋል። አቡነ ተክለሃይማኖት በ1267 ዓ.ም ደብረ ሊባኖስን በአት ሠርተው ኖሩ። ለ22 ዓመት ቆመው በመጸለይ የአንድ እግራቸው አገዳ ተሠበረ ደቀ መዝሙሮቻቸው በጨርቅ ጠቅልለው ቀበሩት። በአንድ እግራቸው ለ7 ዓመት በጸሎት ቆመው በጠቅላላው ለ29 ዓመት በጸሎት ከቆሙ በኋላ በ99 ዓመት ከ10 ወር ከ10 ቀን ነሐሴ 24 ቀን 1290 ዓ.ም አረፉ አባታችን ባረፉ 54 ዓመታቸው በ1354 ዓ.ም ለአባታችን ለአቡነ ሕዝቅያስ ተገልጸው አጽማቸው ከደብረ አስቦ ወደ ደብረ ሊባኖስ ግንቦት 12 ቀን እንዲፈልስ አድርገዋል።

ትምህርት

- በጸምና በጸሎት ተወስኖ እግዚአብሔርን እያመስገኑ መኖር (ማቴ.21÷22)
- ከሚያልፈው ይልቅ የማያልፈውን መፈለግ (ማቴ.10÷37)

መልአክት

ጻድቁ አባታችን አቡነ ተክለሃይማኖት በዚህ ዓለም ከሚገኘው ደስታ ይልቅ ከእግዚአብሔር የሚገኘውን ዋጋ ለማግኘት እውነተኛ እና ታማኝ አገልጋይ በመሆን በዘመናቸው ሁሉ በጸምና በጸሎት ኖረው እውነተኛ የኢትዮጵያ ሐዋርያ በመሆን አገልግለዋል። እኛስ? ከጻድቁ አባታችን ምን እንማር በጸምና በጸሎት ወንጌልን በማስተማር የተጋን ወይስ ምንደሮች?... የጻድቁ አማላጅነት አይለየን አሜን !

የቅዱሴ ምንባብ

ሮሜ 8፡35

1ዕ 5፡1

የሐዋ 20፡28

ምስባክ :- እስመ በእንቲአሁ ይቀትሉኝ ኩሎ አሚረ

ወኮነ ከመ አባግዕ ዘይጠብሐ

ንቃህ እግዚአ ለምንት ትነውም /መዝ 43፡22/

ወንጌል ማቴ 10፡16 ቅዱሴ/ግሩም/

ጳጉሜን ሦስት

ቅዱስ ሩፋኤል ጦቢት እና ጦቢያ የረዳበት ዕለት

የዕለቱ የትምህርቱ ርእስ

መልአኬን በፊትህ እልካለሁ

(ዘጸ 23÷20)

ቅዱስ ሩፋኤል የጦቢትን ዓይን ያበራና ወለተ ራጉኤልን ተቆራኝቷት ከነበረው ጋኔን ያላቀቃት መሆኑ በመጽሐፈ ጦቢት በስፋት ተገልጿል። ጦቢት በፋርስ ንጉሥ በስልምናሶር ዘመን የተማረከ ከነገደ ንፍታሌም የተወለደ ጽኑዕ እሥራኤላዊ ነው። እግዚአብሔር በስልምናሶር ፊት የመወደድን ግርማና ባለሟልነትን ስለ ሰጠው አለቃ አድርጎ ሾሞት ነበር። ለወገኖቹ ምጽዋት በመስጠት ሕገ ርትዕን በመሥራት የተጋ ሰው ነበር። ሐና የምትባል ሚስት አግብቶ አንድ ልጅ ወልዷል። ስልምናሶር ሞቶ ሰናክሬም በነገሠ ጊዜ ከሹመቱ ስለሻረው ደግሞ ወደ ምድያም መሔድ አልቻለም።

ሣራ ወለተ ራጉኤል ከፍተኛ ችግር ደርሶባት ነበር። ችግሯም ሕፃናት ወልጆ ቤት ንብረት ይገፍ እኖራለሁ በማለት ባል አገባች ነገር ግን በዚች ቤት አስማንድዮስ የሚባል ጋኔን አድሮ ያገባቸውን ሰው ገደለባት ሌላም ባል ብታገባ ሞተባት እንደዚህ እየሆነ በጠቅላላ ሰባት ድረስ ያሉትን ባሉቿን ገደለባት።

የራጉኤል ልጅ ሣራ በዚህ ሁኔታ በጋዘን ተውጣ ስትኖር በነበረበት ጊዜ ጦቢት ሽምግሉ ስለ ነበር ልጁ ጦቢያን አብሮት የሚሄደው ሰው ለመፈለግም ቢሄድ

አንድ መልካም ጉብዝ አገኘ ይኸውም መልአኩ ቅዱስ ሩፋኤል ነው። ጠብያ ግን መልአኩ ቅዱስ ሩፋኤል መሆኑን ፈጽሞ አላወቀም ነበር። ቅዱስ ሩፋኤል (መራጌ ፍናት) /መንገድ መሪ/ ይባላል። እነርሱ ሲሄዱ ውለው ማታ ጤግሮስ ከተባለው ታላቅ ወንዝ ደረሱና ከዚያም ለማደር ወለኑ። በዚህ ጊዜ ከድካሙ ጽዕናት የተነሣ ጠብያ ሲታጠብ ወደ ወንዙ ወረደና ልብሱን አውልቆ መታጠብ ሲጀምር አንድ ዓሣ ሊውጠው ከባሕር ወጣ። ወዲያውም መልአኩ ቅዱስ ሩፋኤል ጠብያን ያዘው ፤ ዓሣውን እንዳትለቀው አለው ፤ ጠቢያም ከዓላው ጋር ግብ ግብ ገጥሞ እየጉተተ ወደ የብስ አወጣው ከዚህ በኋላ ቅዱስ ሩፋኤል ጠብያን እንዲህ ሲል አዘዘው። ዓሣውን እረደው ጉብቱንና ሐምቱን ተጠንቅቀህ ያዘው እንበላዋለን አለው።

ጠብያም መልአኩ እንዳዘዘው ዓሣውን አርዶ ሐምቱንና ጉብቱን ያዘ ጠብያም መልአኩ እንዳዘዘው ዓሣውን አርዶ ሐምቱንና ጉብቱን ያዘ። ጠብያም ያንን የዓሣውን ጉብትና ሐምት ለምን እንደሚያገለግል ለመረዳት (ይህን ያዘው) ያልከኝ ለምንድን ነው? ሲል ጠየቀው ቅዱስ ሩፋኤልም ጋኔን ያደረበት ሰው ሲገኝ ይህንን ክዕጣን ጋር ቢያጤሱበት ጋኔን ይለቃል ሲል መለሰለት።

በዚህ ሁኔታ አንድ ባንድ ሲነጋገሩ ከቆዩ በኋላ መልአኩ ቅዱስ ሩፋኤል ጠብያን (ዛሬ ከራጉኤል ቤት እናድራለን። እርሱ ዘመድህ ነው። የእርሱም ልጅ ሣራ

የምትባል ቆንጆ ልጅ አለችው። እሷን ለሚስትነት ይሰጥህ ዘንድ ለራጉኤል እንግርልሃለሁ አለው።

ጠብያም (ያቺ ልጅ ከዚህ በፊት ሰባት ሰዎች እንዳገቧትና ሰባቱም ባገቧት ሌሊት ደርቀው /ሞተው/ እንደሚያድሩ ሰምቻለሁ። በእነዚህ እኔ ላባቴና ለእናቴ አንድ ልጅ ነኝ እርስዋን እግብቼ ከዚህ በፊት እንዳገቧት ሰዎች እኔም የምትኩ እንደሆነ አባቴንና እናቴን የሚረዳቸው የለም ቢሞቱም የሚቀብራቸው አያገኙምና እፈራለሁ አለው። መልአኩ ቅዱስ ሩፋኤል ግን (አባትህ ከዘመዶችህ ወገን ካልሆኑ በስተቀር ሌላ ሴት እንዳታገባ ሲል የነገረህን ረሳኸውን? በል ሰባት ባሉቿ ሙተውባታል ስለምትለው እኔ መድኃኒቱን አሳይሃለሁ ፤ አይዞህ አትፍራ አትሞትም የዓሣውን ሐምትና ጉብቱን ለምን መሰለህ ያዘው ያልኩህ? እንግዲህ ሐምቱንና ጉብቱን ክዕጣን ጋር ጨምረህ ስታጤስበት በሣራ አድሮ የነበረው አስማንድዮስ የተባለው ጋኔን ወጥቶ ይሄዳል ፈጽሞም ወደ እርሷ በገባህም ጊዜ ሁለታችሁ ይቅር ባይ ወደ ሆነው እግዚአብሔር ጸልዩ እርሷም የተዘጋጀች ናት። ከእኛ ጋርም ወደ ሀገርህ ይዘናት እንሄዳለን አለው። ጠብያም ይህንን ቃል በሰማ ጊዜ ደስ አለውና ከእርሷ በስተቀር ሌላ እንዳያገባ በሙሉ አሳቡ ወለን።

ከዚህ በኋላ ወደ ራጉኤል ቤት እንደ ደረሱ ሣራ በደስታ ተቀበለቻቸው የሣራ አባትም ጠብያን ገና እንዳላየው ሚስቱ አድናን (ይህ ልጅ የእኔ ዘመድ ጠቢትን ይመስላል) አላት ከዚያም ጋር አያይዞ (ልጆች ከየት ሀገር መጣችሁ?) አላቸው። እነሱም (ከነነዌ ሀገር ነው የመጣን) አሉት። (ከዚያም ሀገር ጠቢት የሚባል

ወንድም ነበረኝ ታውቁት ይሆን? ሲል ጠየቃቸው። በዚህ ጊዜ ጦቢያ አባቱን ሲጠራለት (እናውቀዋለን። እኔም ራሴ የጦቢት ልጅ ነኝ) አለው። ከዚያ በኋላ ራጉኤል (የወንድሜ ልጅ ነህን?) ብሎ እቅፍ አድርጎ ሳመው። ጦቢያም ሣራን በይ እገቱ ኑሮዋችን እንዲቃናልንና ጋብቻችን እንዲባረክልን አስቀድመን ወደ ፈጣሪያችን ጸሎት እናድርግ አላትና አብረው ጸሎት ካደረጉ በኋላ ያንን የያዘውንና የዓሣ ጉበትና ሐምት ከዕጣን ጋር ጨምሮ ቢያጤስበት በሣራ አድሮ ባሉችዋን ይገድልባት የነበረው አስማንድዮስ የተባለው ጋኔን ከሣራ ለቆ ወጥቶ ሄደ ሁለተኛም ሊመለስ አልቻለም። እነርሱም በሰላምና በጤና አደሩ። የጦቢያንና የሣራን ጋብቻ የባረከ ቅዱስ ሩፋኤል ስለሆነ (መልእክ ከብክብ) ይባላል።

የ14 ቀን በዓለ መርዓ ከተፈጸመ በኋላ ግን ጥሬ ገንዘብና የክብት ስጦታ አድርጎ መርቆ ወደ ሀገሩ ሰደደው። ወላጆቹ ጦቢትና አድና ግን በመዘግየቱ ልጃችንን ምን አግኝተው ይሆን? እያሉ ለጊዜው ሳያዘኑ አልቀሩም። ከጥቂት ቀናት በኋላ ሚስቱንና ግመሎቹን ይዞ ሲመጣ በክብርና በደስታ ተቀበሉት። የጦቢያ አባት ጦቢትም ልጅህ መጣ ሊሉት ዓይነ ሥውር ስለ ነበር እርሱን እቀበላለሁ ሲል ስለ ወደቀ ወዲያው ጦቢያ የዓሣውን ሐምትና ጉበቱን ይዞ ስለ ነበር የአባቱን ዓይን ቀባው ወዲያውም ዓይኖቹ ተከፈቱ።

የቅዱሳንን ጸሎት ከሚያሳርጉ ከሰባቱ ሊቃነ መላእክት አንዱ እኔ ሩፋኤል ነኝ። ሲል ገለጠላቸው። እነርሱም ወድቀው የአክብሮት ስግደት ሰገዱለት በመጨረሻም ከጦቢያ ጋር ሄዶ የነበረው መልእክ ቅዱስ ሩፋኤልን የድካሙን

ዋጋ ገንዘብ ለመስጠት ጠሩት እርሱ ግን ጦቢትንና ጦቢያን (ፈጣሪያችሁን አመስግኑ እናንተ እስከ ዛሬ ድረስ ከየት እንደመጣሁ ማን እንደ ሆንኩ አላወቃችሁኝም። የእግዚአብሔር ምሥጢር ግን በክብር ሊገለጥ ይገባል እንጂ ሲሰውሩት ስለማይገባ የእኔን ተፈጥሮና ስም ልነግራችሁ እፈልጋለሁ ተፈጥሮዬ መልእክ ነኝ፤ ሥራዬም የቅዱሳንን ጸሎት ከሚያሳርጉ ከሰባቱ ሊቃነ መላእክት አንዱ እኔ ሩፋኤል ነኝ) ሲል ገለጠላቸው። እነርሱም ወድቀው የአክብሮት ስግደት ሰገዱለት። የአባቶቻቸውን አምላክ እግዚአብሔርንም አመስገኑት። /መጽ. ጦቢት/።

ትምህርት

- እግዚአብሔር እንደማይጥለን ማወቅ ከእምነትህ የተነሣ ቁመኃል (ሮሜ.1÷19)
- ዘወትር መልካም ሥራን መስራት (ሮሜ.12÷13)
- በቅዱሳን መላእክት ተራዳኢነት ማመን አንዳንዶች ሳያውቁ መላእክትን እንግድነት ተቀብለዋልና። (ዕብ. 13.1-2)።

መልእክት

ጦቢት ከእህሉ ከፍሎ ለተራብ የሚያበላ ከልብሱ ቀዶ ለተራቆተ ሰው የሚያለብስ እግዚአብሔርን ዘወትር የሚያመሰግን ለወገኖቹ የሚራራ አሥራት በኩራትን የሚያወጣ ሰው ነበር። በመሆኑም በሥራው ሁሉ እንዲረዳው በችግሩ ጊዜ እንዲያጸናው ቅዱስ ሩፋኤል ተልኮለታል። እኛም በሕይወታችን የጉደለብንን ነገር እንዲሞላልን መንገዳችንን እንዲያስተካክልልን ከክፉ ጋኔን እንዲጠብቀን አማላጅነቱ አይለየን። አሜን!

የቅዱሴ ምንባብ

ዕብ 7:1

ይሁዳ 1:11

የሐዋ 5:17

ምስባክ :- እግዚአብሔርሰ ገህደ ይመጽእ

ወአምላክነሂ ኢያረምም

እሳት ይነድድ ቅድሜሁ /መዝ 49:2/

ወንጌል ማቴ 25:31

«ወንድሞቼ ሆይ ስለ እኛ ጸልዩ:

ከወንድሞች ሁሉ ጋር በተቀደሰ አሳሳም ሰላምታ ተሰጣጡ:

ይህ መልእክት ለቅዱሳን ወንድሞች ሁሉ እንዲነበብ በጌታ አምላችኋሁ።

የጌታችን የኢየሱስ ክርስቶስ ጸጋ ከእናንተ ጋር ይሁን።»

(1ኛ ተሰ 5÷21-28)


ዋቢ መጻሕፍት

- ❖ ሱሌ መላኩ (ሪ/ፕሮፌሰር)፤ የኢ/አ/ተ/ቤ/ክ ታሪክ፤ ብርሃንና ሰላም ማተሚያ ድርጅት አ/አ 1997 ዓ.ም።
- ❖ ጎሩይ ኤርምያስ (መምህር)፤ መዝገበ ታሪክ፤ ክፍል አንድና ሁለት እሌኒ ማተሚያ ቤት አ/አ 1995-97 ዓ.ም።
- ❖ አክሲሊ ብርሃን ወ/ቂርቆስ መጽሐፍት አሚን፤ ትንሣኤ ማተሚያ ድርጅት አ/አ 1946 ዓ.ም።
- ❖ አባ ጎርጎርዮስ (ሊቀ ጳጳስ)፤ የኢ/አ/ተ/ቤ/ታሪክ፤ ትንሣኤ ማተሚያ ድርጅት አ/አ 1991 ዓ.ም።
- ❖ አባ ጎርጎርዮስ (ሊቀ ጳጳስ)፤ የቤ/ክ/ታሪክ በዓለም መድረክ፤ ትንሣኤ ማተሚያ ድርጅት አ/አ 1978 ዓ.ም።
- ❖ ኪዳነ ወልድ ክፍሌ፤ መጽሐፈ ሰዋሰው ወግሥ ወመዝገበ ታላት፤ አርቲስቲክ ማተሚያ ቤት ዓ.ም።
- ❖ የኢ/አ/ተ/ቤ/ክ አራቱ ወንጌላት ትርጓሜ፤ ትንሣኤ ማተሚያ ድርጅት አ/አ 1988 ዓ.ም።
- ❖ የኢ/አ/ተ/ቤ/ክ የቅዱስ ጳውሎስ መልእክታት መጽሐፍ ንባቡና ትርጓሜው፤ ትንሣኤ ማተሚያ ድርጅት አ/አ 1988 ዓ.ም።
- ❖ የኢ/አ/ተ/ቤ/ክ ቅዱሴ ማርያም አንድምታ፤ ትንሣኤ ማተሚያ ድርጅት አ/አ 1983 ዓ.ም።
- ❖ የኢ/አ/ተ/ቤ/ክ መዝሙረ ዳዊት፤ ንባቡና ትርጓሜ ትንሣኤ ማተሚያ ድርጅት አ/አ 1995 ዓ.ም።

- ❖ የኢ/ኦ/ተ/ቤ/ክ ውዳሴ ማርያም አንድምታ! ትንሣኤ ማተሚያ ድርጅት አ/አ 1983 ዓ.ም።
- ❖ የኢ/ኦ/ተ/ቤ/ክ ስንክሳር! ከመስከረም-ጳጉሜ፣ ትንሣኤ ማተሚያ ድርጅት አ/አ፣ 1993/94 ዓ.ም።
- ❖ የኢ/ኦ/ተ/ቤ/ክ ግብረ ሕማማት! ትንሣኤ ማተሚያ ድርጅት አ/አ 1996 ዓ.ም።
- ❖ የኢ/ኦ/ተ/ቤ/ክ መጽሐፈ ግጽዊ! ትንሣኤ ማተሚያ ድርጅት አ/አ 1990 ዓ.ም።
- ❖ የኢ/ኦ/ተ/ቤ/ክ ትንቢተ ሕዝቅኤል ትርጓሜ! ትንሣኤ ማተሚያ ድርጅት አ/አ 1988 ዓ.ም።
- ❖ የኢትዮጵያ መጽሐፍ ቅዱስ ማኅበር፣ መጽሐፍ ቅዱስ! 1980 ዓ.ም።
- ❖ የኢትዮጵያ መጽሐፍ ቅዱስ ማኅበር፣ የመጽሐፍ ቅዱስ መዝገበ ቃላት! 1999 ዓ.ም።

ከዚህ በፊት በአዘጋጁ የተዘጋጁ

- በማዕበል ውስጥ ያለ ፀጥታ (ስብከት በቪሲዲ)
- የሰማችሁት ቃል ትዝ ይበላችሁ (ስብከት በሲዲና በካሊት)
- ከአንቺ አልለይም (ስብከት በቪሲዲ)
- የሞግብ ሽክም ክፍል አንድ (መጽሐፍ)



መጽሐፍ ቅዱስ የእግዚአብሔር ቃል ነው። ስብከት ደግሞ እኛ ከእግዚአብሔር ቃል የምናዘጋጀው ነው። ስብከታችን በሕይወት እግዚአብሔር ተቆጣጣሪነት ሕይወት የሆነውን የእግዚአብሔር ቃል በአድማጮች ውስጥ ሕይወትን ወደ ሚያቀርብና ለድንነት ያዘጋጃል። ስብከት ይለውጣል፤ ስብከታችን ውበት ካለውና ደስታ ከሚሰጥ ነገር ይበልጣል። የዘለዓለማዊ ሕይወት ጉዳይ ነውና። በመሆኑም ዕለት በዕለት የእግዚአብሔርን ቃል መስበክ ያቆመ ሰባኪ እየከሣ መሄድ ብቻ ሳይሆን የራሱን ነፍስ ማስራብ እንዲሁም የክርስቶስን መንጋ ለመመገብ ያለውን ብቃት እያጣ ነው። ስለዚህ ደቀመዝሙር ዲ/ን አዲሱ ላቀው ለዘመኑ ትውልድ የሚበጅ መጽሐፍ በመጻፉ ሊበረታታ ይገባዋል። ቀጣዩንም እንጠብቃለን። በርታ እግዚአብሔር ይባርክህ!

አባ ኃይለማርያም መለስ (ዶ/ር)
 በ/ኢ/ኦ/ተ/ቤ/ክ የስብከተ ወንጌልና
 ሐዋርያዊ ተልዕኮ መምሪያ ኃላፊ

ቤተክርስቲያናችን ከዓመት እስከ ዓመት የምታከብራቸውን በዓላት፣ በቀናትና፣ በወቅቶች የሚገለጹ ሆነው ምእመናን ሃይማኖታዊ ፍቅራቸውን የሚገልጹባቸው ናቸው። ቀናት ለሰው ልጆች ጥቅም ብሎ እግዚአብሔር ራሱ የሠራው ሥርዓት ሆኖ ድንቅ ሥራዎችን ለሕዝቡ የገለፀባቸው ናቸው። እኛ ሰዎች በነዚህ ቀናት እግዚአብሔር ለእኛ ለሰው ልጆች የሰጠንን በዓላት አስታውሰን የምናልፍበት ብቻ ሳይሆን እግዚአብሔር ለዓለም ሕዝብ የሰጠውን የተትረፈረፈ በረከት እና ቸርነት፣ እርቅንና ሰላም እንዲሁም ምሕረትን የምናገኝበት ነው። በመሆኑም ምእመናን በሙሉ ይህ «ፍኖተ ስብከት በኢትዮጵያ ኦርቶዶክስ ተዋሕዶ ቤተክርስቲያን ከአመት እስከ ዓመት» በሚከበሩ በዓላት ታሪክ ላይ የተመሠረተ ትምህርታዊ ስብከት በሚል ርእስ በወንድማችን በደቀ መዝሙር ዲ/ን አዲሱ ላቀው የተዘጋጀው መጽሐፍ ከመጀመሪያው እስከ መጨረሻው በማንበብ ተጠቃሚዎች እንድንሆን ስል በዚህ አጋጣሚ ለመግለጽ እወዳለሁ።

መ/ር ፍሥሐጽዮን ደመወዝ(M TH)
 በቅ/ሥላሴ ዩኒቨርሲቲ መንፈሳዊ ኮሌጅ
 የአካዳሚክ ም/ዲን

ሕፃን ተወልዶ ያድጋል፤ ይመነደጋል፤ ከወተት መጋት ወደ ጠንካራው ምግብ ዳቦ ወደ መጉርደም፤ ጥሬ ወደ መቆርጠም ይደርሳል። እንዲሁም ዲ/ን አዲሱ ላቀው በትምህርተ ወንጌል ተወልደህ፤ በተዋሕዶዋ ቤተክርስቲያን በሥርዓት አድገህ ገሊብ ምሥጢርን ተግተህ እነሆ ሃሬ ከዓመት እስከ ዓመት በሰባክያን አንደበት መሰብ ወርቅ እየቀረበ ምእመናንን ከርሃብ ነፍስ የሚጠግቡትን እንከን የለሽ ምግብ እእምሮ መጽሐፍ አቀረብክልን።

«ስብከት ለአብ ብያለሁ።» ይደልዎሙ ለአብ፤ ወወልድ፤ ወመንፈስ ቅዱስ በሉ። እግዚአብሔር ይስጥልን ከብሉይ ከሐዲስ ባሕር ቀድተህ፤ ከወቅያኖስ ምሥጢር ጨልፈህ አስጎነጨኸን፤ በጠለ ምሥጢር ረጨኸን፤ መንገዱ ለጠፋባቸው፤ ቀኑ ላልተገለጠላቸው፤ ሁኔታው ድንገግገግ ላለባቸው እነሆ የዕለቱ መንገድ በዲ/ን አዲሱ ላቀው ተዘጋጀ።

መ/ር ደጉ ዓለም ካሣ
 በቅ/ሥላሴ ዩኒቨርሲቲ መንፈሳዊ ኮሌጅ
 የአዲስ ኪዳን መምህር